
॥ तृतीयाध्यायस्य प्रथमः पादः॥ 


प्रत्ययः ॥ 9 ॥ 


अधिकारोऽयम्‌ । प्रत्ययशब्दः सन्ञात्येनाधिक्रियते। आ पञ्चमाध्यायपरिसमाप्ते- 
यानित ऊर्ध्वमनुक्रमिष्यामः, प्रत्ययसन्ञास्ते वेदितव्याः, प्रकृत्युपपदोपाधिविकारागमान्‌ 
वर्जयित्वा । वक्ष्यति- तव्यत्तव्यानीयरः” (३.१.६६ ) । कर्तव्यम्‌। करणीयम्‌ । प्रत्ययप्रदेशाः- 
प्रत्ययलोपे प्रत्ययलक्षणम्‌" ( १.१.६२ ) इत्येवमादयः॥ 


परश्च ॥ २॥ 


अयमप्यधिकारो योगेयोग उपतिष्ठते, परिभाषा वा । परश्च स भवति धातोर्वा 
प्रातिपदिकाद्‌ वा यः प्रत्ययसंज्ञः। कर्तव्यम्‌ । तैत्तिरीयम्‌ । चकारः पुनरस्यैव समुच्चयार्थः। 
तेनोणादिषु परत्वं न विकल्प्यते॥ 


आद्युदात्तश्च ॥ ३ ॥ 


अयमप्यधिकारः परिभाषा वा । आद्युदात्तश्च स भवति यः प्रत्ययसज्ञः। अनियतस्वर- 
परत्ययप्रसङ्धेऽनेकाक्ु च प्रत्ययेषु देशस्यानियमे सति वचनमिदमादेरूदात्तार्थम्‌ । कभृर्तव्य॑म्‌। 
ते$त्तिपशेय॑म्‌ ॥ 


अनुदात्तौ सुप्पितौ ॥ ४ ॥ 


ूर्वस्यायमपवादः। सुपः पितश्च प्रत्यया अनुदात्ता भवन्ति। दृषदौ । दरषदः। 
पितः खल्वपि-पचंति। पटति॥ 


गुप्तिज्किद्भ्यः सन्‌ ॥ ५ ॥ 


गुप गोपने" ( भ्वा० ६६७ ), तिज निशाने" ( भ्वा० ६६८ ), कित निवासे 
(भ्वा० ७१६ ) एतेभ्यो धातुभ्यः सन्‌ प्रत्ययो भवति । प्रत्ययसंज्ञा चाधिकृतैव । जुगुप्सते । 
तितिक्षते। चिकित्सति ॥ निन्दाक्षमाव्याधिप्रतीकारेषु सननिष्यतेऽन्यत्र यथाप्राप्तं 
प्रत्यया भवन्ति॥ गोपयति । तेजयति । सडतयति । गुपादिष्वनुबन्धकरणमात्मनेपदार्थम्‌॥ 


१. तैत्तिरीयम्‌" इत्यधिक बाल०। 

मान्वधदान्शान्भ्यो दीर्घश्चाभ्यासस्य ॥ ६ ॥ 


मान पूजायाम्‌" ( भ्वा० ६६& ), बध बन्धने' ( भ्वा० ७०० ), दान अवखण्डने" 
( भ्वा० ७२० ), शान अवतेजने' (भ्वा० ७२१ ) इत्येतेभ्यो धातुभ्यः सन्‌ प्रत्ययो भवति, 
अभ्यासस्य चेकारस्य दीघदिशो भवति। मीमांसते। बीभत्सते । दीदांसते। शीशांसते । 
उत्तरसूत्रे वाग्रहणं सर्वस्य शेषो विज्ञायते, तेन क्वचिद्‌ न भवत्यपि । मानयति । बाधयति । 
दानयति । निशानयति ॥ अत्रापि सन्नर्थविशेष इष्यते॥ मानेर्जिज्ञासायाम्‌, बधेर्वरूप्ये, 
दानेराज्वि, शानेर्निंशाने॥ 


धातोः कर्मणः समानकर्तृकादिच्छायां वा ॥ ७ ॥ 


इषिकर्म यो धातुरिषिणैव समानकर्तृकः, तस्मादिच्छायामर्थ वा सन्‌ प्रत्ययो 
भवति । कर्मत्वं समानकर्तृकत्वं च धातोरर्थदारकम्‌। कर्तुमिच्छति, चिकीर्षति । जिहीर्षति । 
धातुग्रहणं किम्‌ ? सोपसगदुत्पत्तिर्मा भूत्‌-प्रकर्तुमेच्छत्‌ , प्राचिकीर्षत्‌। कर्मण इति 
किम्‌ ? करणान्‌ मा भूत्‌-गमनेनेच्छति। समानकर्तृकादिति किम्‌ ? देवदत्तस्य 
भोजनमिच्छति यज्ञदत्तः। इच्छायामिति किम्‌ ? कर्तुं जानाति । वावचनाद्‌ वाक्यमपि 
भवति । धातोरिति विधानादत्र सन आर्धधातुकसज्ञा भवति, न पूर्वत्र ॥ आशङुायामुप- 
सख्यानम्‌॥ आशङ्के पतिष्यति कूलम्‌ । पिपतिषति कूलम्‌ । श्वा मुमूर्षति ॥ इच्छासनन्तात्‌ 
प्रतिषेधो वक्तव्यः॥ चिकीर्षितुमिच्छति । विशेषणं किम्‌ ? जुगुप्सिषते । मीमांसिषते॥ 
शेषिकान्मतुबर्थीयाच्छैषिको मतुबर्थिकः। 
सरूपः प्रत्ययो नेष्टः सन्नन्तान्न सनिष्यते॥ 


सुप आत्मनः क्यच्‌ ॥ ८ ॥ 


कर्मण इच्छायां वेत्यनुवर्तते । इषिकर्मण एषितुरेवात्मसंबन्धिनः सुबन्ताद्‌ इच्छायामर्थे 
वा क्यच्‌ प्रत्ययो भवति। आत्मनः पुत्रमिच्छति पुत्रीयति । सुब्ग्रहणं किम्‌ ? वाक्यान्‌ 
मा भूत्‌-महान्तं पुत्रमिच्छति । आत्मन इति किम्‌ ? राज्ञः पुत्रमिच्छति । ककारो नः क्ये 
(१.४.१५ ) इति सामान्यग्रहणार्थः। चकारस्तदविघातार्थः ॥ क्यचि मान्ताव्यय- 
प्रतिषेधो वक्तव्यः॥ इदमिच्छति। उच्चैरिच्छति। नीचैरिच्छति ॥ छन्दसि 
परेच्छायामिति वक्तव्यम्‌॥ मा त्वा वृकां अघायवो विदन्‌ ( मा० सं० ४.३४ )॥ 


काम्यच्च ॥ 5 ॥ 


सुबन्तात्‌ कर्मण आत्मेच्छायां काम्यच्‌ प्रत्ययो भवति । आत्मनः पुत्रमिच्छति, 

पुत्रकाम्यति । वस्रकाम्यति। योगविभाग उत्तरत्र क्यचोऽनुवृक्त्र्थः। ककारस्येत्सज्ञा 
प्रयोजनाभावान्‌ न भवति । चकारादित्वाद्‌ वा काम्यचः। उपयट्काम्यति॥ 


उपमानादाचारे ॥ १० ॥ 


क्यजनुवर्तते, न काम्यच्‌ । उपमानात्‌ कर्मणः सुबन्तादाचारेऽर्थे वा क्यच्‌ 
प्रत्ययो भवति । आचारक्रियायाः प्रत्ययार्थत्वात्‌ तदपेक्षयैवोपमानस्य कर्मता । पुत्रमिवाचरति, 
पुत्रीयति छात्रम्‌ । प्रावारीयति कम्बलम्‌ ॥ अधिकरणाच्चेति वक्तव्यम्‌॥ प्रासादीयति 
कुस्याम्‌। पर्यीयति मञ्चके ॥ 


कर्तुः क्यङ्‌ सलोपश्च ॥ ११ ॥ 


आचार इत्यनुवर्तते। उपमानात्‌ कर्तुः सुबन्तादाचारेऽर्थे वा क्यङ्‌ प्रत्ययो 
भवति, सकारस्य च लोपो भवति। अन्वाचयशिष्टः सलोपः, तदभावेऽपि क्यङ्‌ 
भवत्येव--श्येन इवाचरति काकः, श्येनायते। कुमुदं पुष्करायते। सलोपविधावपि 
वाग्रहणं संबध्यते, सा च व्यवस्थितविभाषा भवति । 

ओजसोऽप्सरसो नित्यं पयसस्तु विभाषया। ( तु०-जैनेन््र सू० २.१.६ )। 
ओजायमांन१ यो अहिं जगघान4 (ऋ २.१२.११ )। ओजायते। अप्सरायते । पयायते । 
पयस्यते । सलोपविधौ च कर्तुरिति स्थानषष्टी संपद्यते, तत्रालो ऽन्त्यनियमे सति, हंसायते 
सारसायत इति सलोपो न भवति ॥ भचारेऽवगल्भक्लीबहोडभ्यः किविब्‌ वा वक्तव्यः॥ 
अवगल्भते। अवगल्भायते । क्लीबते । क्लीवायते। होडते । होडायते ॥ सर्वप्रातिषदिकेभ्य 
इत्येके॥ अश्व इवाचरति, अश्वायते। अश्वति । गर्दभायते। गर्दभति॥ 


भृशादिभ्यो भुव्यच्चेर्लोपश्च हलः ॥ १२ ॥ 


भृश इत्येवमादिभ्यः प्रातिपदिकेभ्योऽच््यन्तेभ्यो भुवि भवत्यर्थे क्यङ्‌ प्रत्ययो 
भवति, हलन्तानां च लोपः। अच्चेरिति प्रत्येकमभिसंबध्यते। किमर्थं पुनरिदमुच्यते, 
यावता भवतियोगे च्विर्विधीयते, तेनोक्तार्थत्वाच्‌ च््यन्तेभ्यो न क्यङ्‌ भविष्यति ? 
तत्सदृश- प्रतिपत्त्यर्थं तर्हि चििप्रतिषेधः क्रियते। अभूततद्‌भावविषयेभ्यो भृशादिभ्यः 
क्यङ्‌ प्रत्ययः। अभृशो भृशो भवति, भृशायते। शीप्रायते॥ भृश । शीघ्र । मन्द । 
चपल । पण्डित । उत्सुक । उन्मनस्‌। अभिमनस्‌ । सुमनस्‌ । दुर्मनस्‌ । रहस्‌ । रेहस्‌। 
शश्वत्‌। बृहत्‌। वेहत्‌। नृषत्‌। शुधि । अधर। ओजस्‌। वर्चस्‌। भृशादिः। 
अच्वेरिति किम्‌ ? भृशीभवति॥ 


१ - ‹ कुंडे ` इति पद०, बाल०। २ - ˆ सकारस्येष्यते लोपः शब्दशाल्नविचक्षणैः ' इत्युत्तरार्धमपि क्वचित्‌ । 

लोहितादिडाज्भ्यः क्यष्‌ ॥ १३ ॥ 


लोहितादिभ्यो डाजन्तेभ्यश्च भवत्यर्थे क्यष्‌ प्रत्ययो भवति। लोहितायति । 
लोहिता- यते। डाजन्तेभ्यः-पटपटायति । पटपटायते ॥ लोहितडाज्भ्यः क्यषूवचनम्‌, 
भृशादिष्वि- तराणि॥ यानि लोहितादिषु पट्यन्ते तेभ्यः क्यङेव, अपरिपटितेभ्यस्तु 
क्यषेव भवति । वर्मायति । वर्मायते । निद्रायति । निद्रायते । करुणायति । करुणायते । 
कृपायति । कृपायते। आकृतिगणश्चायम्‌। तथा च ककारः सामान्यग्रहणार्थोऽनुबध्यते 
नः क्ये" ( १.४.१५ ) इति। नहि पठितानां मध्ये नकारान्तः शब्दोऽस्ति । 
कृभ्वस्तिभिरिव क्यषापि योगे डाज्‌ भवतीत्येतदेव वचन ज्ञापकम्‌ । अच्येरित्यनुवृत्तेरभूततद्भावे 
क्यष्‌ विज्ञायते॥ लोहित । नील । हरित । पीत। मद्र। फेन । मन्द । लोहितादिः॥ 


कष्टाय क्रमणे ॥ १४ ॥ 


वयडनुवर्तते, न क्यषू। कष्टशब्दाच्‌ चतुर्थीसमर्थात्‌ क्रमणेऽर्थऽनार्जवे क्यङ्‌ 
प्रत्ययो भवति । कष्टाय कर्मणे क्रामति, कष्टायते । अत्यत्यमिदमुच्यते ॥ सत्रकष्टकक्षकरच्छ्माहनेभ्यः 
कण्वचिकीर्षयामिति वक्तव्यम्‌॥ कण्वचिकीर्षा पापचिकीर्षा, तस्यामेतेभ्यः क्यङ्‌ 
प्रत्ययो भवति। सत्रायते । कष्टायते । कक्षायते । कृच्छ्रायते । गहनायते । कण्वचिकीर्षाया- 
मिति किम्‌ 2 अजः कष्टं क्रामति॥ 


कर्मणो रोमन्थतपोभ्यां वर्तिचरोः ॥ १५॥ 


रोमन्थशब्दात्‌ तपःशब्दाच्च कर्मणो यथाक्रमं वर्तिचरोरर्थयोः क्यर्‌ प्रत्ययो भवति । 
रोमन्थं वर्तयति, रोमन्थायते गौः ॥ हनुचलन इति वक्तव्यम्‌॥ इह मा भूत्‌-कीटो 
रोमन्थं वर्तयति ॥ तपसः परस्मैपदं च॥ तपश्चरति, तपस्यति॥ 


बाष्पोष्मभ्यामुदमने ॥ १६ ॥ 


कर्मण इति वर्तते । बाष्पशब्दादृूष्मशब्दाच्च कर्मण उद्वमनेऽर्थे क्यङ्‌ प्रत्ययो 
भवति । बाष्यमुदमति, बाष्पायते । ऊष्मायते॥ फेनाच्येति वक्तव्यम्‌॥ फेनमुदमति, फेनायते॥ 


शब्दवैरकलहाभ्रकण्वमेपेभ्यः करणे ॥ १७ ॥ 


शब्द यैर कलह अभ्र कण्व मेघ इत्येतेभ्यः करणे करोत्यर्थे क्यर्‌ प्रत्ययो भवति । 
शब्दं करोति, शब्दायते। वैरायते। कलहायते। अभ्रायते। कण्वायते। मेघायते 
॥ सुदिनदुर्दिननीहारेभ्यश्चेति वक्तव्यम्‌॥ सुदिनायते। दुर्दिनायते। नीहारायते 

॥ अटाटाशीकाकोटापोटासोराप्रुष्टाप्लुष्टाग्रहणं कर्तव्यम्‌॥ अटायते। अटायते । 
शीकायते । कोटायते । पोटायते। सोटायते । प्रुष्टायते । प्लुष्टायते॥ 


सुखादिभ्यः कर्तृवेदनायाम्‌ ॥ १८ ॥ 


कर्मग्रहणमनुवर्तते। सुख इत्येवमादिभ्यः कर्मभ्यो वेदनायामर्थऽनुभवे क्यङ्‌ 
प्रत्ययो भवति, वेदयितुश्चेत्‌ कर्तुः संबन्धीनि सुखादीनि भवन्ति। सुखं वेदयते, 
सुखायते । दुःखायते । कर्तृग्रहणं किम्‌ ? सुखं वेदयते प्रसाधको देवदत्तस्य ॥ सुख । 
दुःख । तृप्त। गहन । कृच्छर । अस्र । अलीक । प्रतीप । करुण । कृपण । सोढ । सुखादिः॥ 


नमोवरिवश्चित्रडः क्यच्‌ ॥ १६ ॥ 


करण इति वर्तते। नमस्‌ वरिवस्‌ चित्रड्‌ इत्येतेभ्यो वा क्यच्‌ प्रत्ययो भवति, 
करणविशेषे पूजादौ । नमसः पूजायाम्‌- नमस्यति देवान्‌। वरिवसः परिचर्यायाम्‌- 
वरिवस्यति गुरून्‌। चित्रङ आश्चर्ये-चित्रीयते। उकार आत्मनेपदार्थः 


पुच्छभाण्डचीवराण्णिड्‌ ॥ २० ॥ 


करण इति वर्तते । पुच्छ भाण्ड चीवर इत्येतेभ्यो णिर्‌ प्रत्ययो भवति, करणविशेषे 
॥ पुच्छादुदसने पर्यसने वा॥ उद्युच्छयते। परिपुच्छयते ॥ भाण्डात्‌ समाचयने॥ 
संभाण्डयते ॥ चीवरादर्जने परिधाने वा॥ संचीवरयते भिक्षुः। उकार 
आत्मनेपदार्थः। णकारः सामान्यग्रहणार्थः णेरनिरि" ( ६.४.५१ ) इति॥ 


मुण्डमिश्रश्लक्ष्णलवणतव्रतवस्रहलकलकृततूस्तेभ्यो णिच्‌ ॥ २१ ॥ 


मुण्ड मिश्र श्लक्ष्ण लवण व्रत वस्र हल कल कृत तूस्त इत्येतेभ्यः करणे णिच्‌ 
प्रत्ययो भवति । मुण्डं करोति, मुण्डयति । मिश्रयति । श्लक्ष्णयति । लवणयति । व्रताद्‌ 
भोजने तन्निवृत्तौ च-पयो व्रतयति । वृषलान्नं व्रतयति । वस्रात्‌ समाच्छादने-संवल्न- 
यति। हलिं गृह्णाति, हलयति। कलिं गृह्णाति, कलयति । हलिकल्योरदन्तत्वनिपातनं 
सन्वदूभावप्रतिषेधार्थम्‌। अजहलत्‌। अचकलत्‌। कृतं गृह्णाति, कृतयति । तूस्तानि 
विहन्ति, वितूस्तयति केशान्‌ । विशदीकरोतीत्यर्थः॥ 


धातोरेकाचो हलादेः क्रियासमभिहारे यड्‌ ॥ २२ ॥ 
एकाज्‌ यो धातुर्हलादिः क्रियासमभिहारे वर्तते, तस्माद्‌ यङ्‌ प्रत्ययो भवति । 


१ - ‹ वेदयति ` इति पाटः प्रामादिकः तारा०, बाल०। 

पोनःुन्यं भृशार्थो वा क्रियासमभिहारः। पुनःपुनः पचति, पापच्यते । यायज्यते । भृशं 
ज्वलति, जाज्वल्यते । देदीप्यते। धातोरिति किम्‌ ? सोपसगदुत्पत्तिर्मा भूत्‌-भृशं 
प्राठति। एकाच इति किम्‌ ? भृशं जागर्ति । हलादेरिति किम्‌ ? भृशमीक्षते ॥ सूचि- 
सूत्रिमूव्यस्चर्त्यशूर्णोतीनां ग्रहणं यड्विधावनेकाजहलार्थम्‌॥ सोसूच्यते । सोसूत्यते । 
मोमूव्यते। अटास्यते। अरार्यते। अशाश्यते । प्रोर्णोनूयते। भृशं शोभते, भृशं रोचत 
इत्यत्र नेष्यते, अनभिधानात्‌॥ 


नित्यं कौटिल्ये गतौ ॥ २३ ॥ 


गतिवचनाद्‌ धातोः कौटिल्ये गम्यमाने नित्यं यड्‌ प्रत्ययो भवति। कुटिलं 
क्रामति, चडक्रम्यते । दन्द्रम्यते । नित्यग्रहणं विषयनियमार्थम्‌, गतिवचनान्नित्यं कौटिल्य 
एव भवति, न तु क्रियासमभिहारे । भृशं क्रामति॥ 


लुपसदचरजपजभदहदशगृभ्यो भावगर्हायाम्‌ ॥ २४ ॥ 


लुप सद चर जप जभ दह दश गृ इत्येतेभ्यो भावगर्हायां धात्वर्थगर्हायां यङ्‌ 
प्रत्ययो भवति । गर्हितं लुम्पति, लोलुप्यते। एवं सासद्यते। चञ्चूर्यते । जञ्जप्यते । 
जजञ्जभ्यते। दन्दह्यते। दन्दश्यते। निजेगिल्यते। भावगर्हायामिति किम्‌ ? साधु 
जपति। भावग्रहणं किम्‌ ? साधनगर्हायां मा भूत्‌- मन्त्रं जपति वृषलः। नित्यग्रहणं 
विषयनियमार्थमनुवर्तते। एतेभ्यो नित्यं भावगर्हायामेव भवति, न तु क्रियासमभिहारे । 
भृशं लुम्पति॥ 


सत्यापपाशरूपवीणातूलश्लोकसेनालोमत्वचवर्मवर्णचूर्णचुरादिभ्यो 
णिच्‌ ॥ २५ ॥ 


सत्यादिभ्यश्चूर्णपर्यन्तेभ्यश्चुरादिभ्यश्च णिच्‌ प्रत्ययो भवति। सत्यमाचष्टे, 
सत्यापयति ॥ अथविदसत्यानामापुग्‌ वक्तव्यः॥ अर्थमाचष्टे, अर्थापयति । वेदापयति । 
आपुग्वचनसामर्थ्याटिलोपो न भवति। पाशादिमोचने-विपाशयति। रूपाद्‌ दश्ने- 
निरूपयति । वीणयोपगायति, उपवीणयति । तूलेनानुकुष्णाति, अनुतूलयति । श्लोकै- 
रुपस्तोति, उपश्लोकयति । सेनयाभियाति, अभिषेणयति । लोमान्यनुमार््टि, अनुलोमयति । 
त्वचं गृह्णाति, त्यचयति। अकारान्तस्त्वचशब्दः। वर्मणा संनह्यति, संवर्मयति । वर्णं 
गृह्णाति, वर्णयति। वूर्णैरवध्वसयति, अवचूर्णयति। चुरादिभ्यः स्वार्थे-चोरयति । 
चिन्तयति । स्वाभाविकत्वादर्थाभिधानस्य यथायथं प्रत्ययार्था निर्दिश्यन्ते॥ 


हेतुमति च ॥ २६ ॥ 

हेतुः स्वतन्त्रस्य कर्तुः प्रयोजकः, तदीयो व्यापारः प्रेषणादिलक्षणो ठेतुमान्‌, 
तस्मिन्नभिधेये धातोर्णिच्‌ प्रत्ययो भवति। कटं कारयति। ओदनं पाचयति ॥ 
तत्करोतीत्युपसंख्यानं सूत्रयतीत्यादयर्थम्‌॥ सूत्रं करोति, सूत्रयति॥ आख्यानात्‌ 
कृतस्तदाचष्ट इति णिच्‌ कृल्लुक्‌ प्रकृतिप्रत्यापत्तिः प्रकृतिवच्च कारकम्‌॥ आख्यानात्‌ 
करृदन्ताण्‌ णिज्‌ वक्तव्यस्तदाचष्ट इत्येतसिमिनर्थ, कृल्लुक्‌, प्रकृतिप्रत्यापत्तिः, प्रकृतिवच्च 
कारकं भवति। कसवधमाचष्टे, कसं घातयति । बलिबन्धमाचष्टे, बलिं बन्धयति । 
राजागमनमाचष्टे, राजानमागमयति ॥ आङ्लोपश्च कालात्यन्तसंयोगे मर्यादायाम्‌॥ 
आरात्रिविवासमाचष्टे, रात्रिं विवासयति॥ चित्रीकरणे प्रापि॥ उज्जयिन्याः प्रस्थितो 
माहिष्मत्यां सूर्योद्गमनं संभावयते, सूर्यमुद्गमयति ॥ नक्षत्रयोगे ज्ञि॥ पुष्ययोगं 
जानाति, पुष्येण योजयति । मघाभिर्योजयति॥ 


कण्ड्वादिभ्यो यक्‌ ॥ २७ ॥ 


कण्डूञ्‌ इत्येवमादिभ्यो यक्‌ प्रत्ययो भवति। दिविधाः कण्ड्वादयः, 
धातवः प्रातिपदिकानि च । तत्र धात्वधिकाराद्‌ धातुभ्य एव प्रत्ययो विधीयते, न तु 
प्रातिपदिकेभ्यः। तथा च गुणप्रतिषेधार्थः ककारोऽनुबध्यते । 
धातुप्रकरणाद्‌ धातुः कस्य चासञ्जनादपि । 
आह चायमिमं दीर्घं मन्ये धातुर्विभाषितः॥ 
कण्डूज्‌-कण्डूयति, कण्डूयते । जित्त्वात्‌ कर््रभिप्राये क्रियाफले ( १.३.७२ ) 
इत्यात्मनेपदम्‌॥ कण्डूञ्‌ । मन्तु । हणीङ्‌। वल्गु । अस्मनस्‌। महीड्‌। लेट्‌। लोट्‌ । 
इरस्‌। इरज्‌ । इरञ्‌ । द्रवस्‌ । मेधा। कुषुभ। मगध । तन्तस्‌ । पम्पस्‌ । सुख । दुःख । 
सपर । अरर । भिषज्‌ । भिष्णज्‌। इषुध । चरण । चुरण । तुरण । भुरण । गद्गद । 
एला। केला। खेला। लिट्‌। लोट्‌॥ 


गुप्रधूपविच्छिपणिपनिभ्य आयः ॥ २८ ॥ 


शुप्‌ रक्षणे" ( भ्वा० २७६ ), धूप सन्तापे" (भ्वा० २८० ), विच्छ गतौ" ( तुदा० 
१३२ ), पण व्यवहारे स्तुतौ च' ( भ्वा० २६८ ), "पन च” ( भ्वा० २६६ ) इत्येतेभ्यो 
धातुभ्य आयप्रत्ययो भवति । गोपायति । धूपायति । विच्छायति । पणायति । पनायति । 
स्तुत्यर्थेन पनिना साहचर्यात्‌ तदर्थः पणिः प्रत्ययमुत्पादयति, न व्यवहारार्थः। शतस्य 
पणते। सहस्रस्य पणते। अनुबन्धश्च केवले चरितार्थः, तेनायप्रत्ययान्ताद्‌ नात्मनेपदं 
भवति॥ 


9 ~ “चरण भुरण › इति पद०। 

ऋतेरीयङ्‌ ॥ २६ ॥ 


ऋतिः सौत्रो धातुर्घुणायां वर्तते, तत ईयर प्रत्ययो भवति । ङकार आत्मनेपदार्थः। 
ऋतीयते, ऋतीयेते, ऋतीयन्ते । ऋतेश्छडिति सिद्ध ईयङ्वचनं ज्ञापनार्थम्‌-धातुविहितानां 
प्रत्ययानाम्‌ आयन्नादयो न भवन्तीति॥ 


कमेर्णिङ्‌ ॥ ३० ॥ 


कमेधतिोर्णिर्‌ प्रत्ययो भवति। णकारो वृद्धचर्थः। उकार आत्मनेपदार्थः । 
कामयते, कामयेते, कामयन्ते॥ 


आयादय आर्धधातुके वा ॥ ३१ ॥ 


आर्धधातुकविषय आर्धधातुकविवक्षायामायादयः प्रत्यया वा भवन्ति। गोप्ता, 
गोपायिता । अर्तिता, ऋतीयिता । कमिता, कामयिता । नित्यं प्रत्ययप्रसङ्ं तदुत्पत्तिरार्ध- 
धातुकविषये विकल्प्यते, तत्र यथायथं प्रत्यया भवन्ति। गुप्तिः, गोपाया॥ 


सनाद्यन्ता धातवः ॥ ३२ ॥ 


सन्‌ आदिर्येषां ते सनादयः। सनादयोऽन्ते येषां ते सना्यन्ताः। सनाद्यन्ताः 
समुदाया धातुसंज्ञका भवन्ति । प्रत्ययग्रहणपरिभाषा ( परि० २३ ) एव पदसज्ञायामन्त- 
वचनेन लिङ्केन प्रतिषिद्धा ( परि० २७ ) सती पुनरिहान्तवचनेन प्रतिप्रसूयते । चिकीर्षति । 
पुत्रीयति । पुत्रकाम्यति॥ 


स्यतासी ठलुटोः ॥ ३३ ॥ 


लरूपमुत्सृष्टानुबन्धं सामान्यमेकमेव, तस्मिन्‌ लुटि च परतो धातोर्यथासंख्यं 
स्यतासी प्रत्ययौ भवतः। करिष्यति । अकरिष्यत्‌ । श्वः कर्ता । इदित्करणमनुनासिकलोपप्रति- 
बन्धार्थम्‌। मन्ता। संगन्ता॥ 


सिब्‌ बहुलं लेटि ॥ ३४ ॥ 


धातोः सिप्‌ प्रत्ययो भवति बहुलं लेटि परतः। जोषिंष१त्‌ ( ऋ० २.३५.१ )। 
तारिषत्‌ ( ऋ० १.२५.१२ )। मन्दिषत्‌। न च भवति-पतांति दिद्युत्‌ ( ऋ० ७.२५. 
9 )। उदधिं च्यावयाति ( तै० सं० ३.५.५.२ )॥ 


१ ~ ऋतेश्छडिति सिद्धे " इति पाटो न सार्वत्रिकः। २ - “प्रत्ययानाम्‌ ' इति नास्ति पद०। 

कास्प्रत्ययादाममन्त्रे लिटि ॥ ३५ ॥ 


"कासु शब्दकुत्सायाम्‌” ( भ्वा० ४१४ ) ततः प्रत्ययान्तेभ्यश्च धातुभ्य आम्‌ 
प्रत्ययो भवति लिटि परतोऽमन्त्रविषये । कासाञ्चक्रे । प्रत्ययान्तेभ्यः- लोलूयाञ्चक्रे । 
अमन््र इति किम्‌ ? कृष्णो नोनाव ( ० १.७६.२ )॥ कास्यनेकाच इति वक्तव्यं 
चुलुम्पादर्थम्‌॥ चकासाञ्चकार । दरिद्राञ्चकार । चुलुम्पाज्चकार । 

आमोऽमित्वमदन्तत्वादगुणत्वं विदेस्तथा । 
आस्कासोराविधानाच्‌ च पररूपं कतन्तवत्‌॥ 


इजादेश्च गुरुमतोऽनृच्छः ॥ ३६ ॥ 


इजादिर्यो धातुर्गुरुमान्‌ ऋच्छतिवर्जितः, तस्माच्च लिटि परत आम्‌ प्रत्ययो 
भवति । ईह चेष्टायाम्‌" ( भ्वा० ४२१ ), ऊह वितर्के" ( भ्वा० ४३१ )। ईहाञ्चक्रे । 
ऊहाञ्चक्रे । इजादेरिति किम्‌ ? ततक्ष । ररक्ष । गुरुमत इति किम्‌ ? इयज । उवप । 
अनृच्छ इति किम्‌ ? आनर्च्छ, आनर्च्छतुः, आनर््छुः॥ ऊर्णोतिश्च प्रतिषेधो वक्तव्यः॥ 
प्रोर्णुनाव । अथवा- 
वाच्य ऊर्णोर्णुवद्‌भावो यदप्रसिद्धिः प्रयोजनम्‌ । 
आमश्च प्रतिषेधार्थम्‌ एकाचश्चेडुपग्रहात्‌ ॥ 


दयायासश्च ॥ ३७ ॥ 


टय दानगतिरक्षणेषु" ( भ्वा० ३२२ ), भय गतौ' ( भ्वा० ३२० ), भस 
उपवेशने" ( अदा० ११ ) एतेभ्यश्च लिटि परत आम्‌ प्रत्ययो भवति । दयाञ्चक्रे । 
पलायाञ्चक्रे । आसाञ्चक्रे॥ 


उषविदजागृभ्योऽन्यतरस्याम्‌ ॥ ३८ ॥ 


उष दाहे" ( भ्वा० ४६४ ), विद ज्ञाने ( अदा० ५७ ), जागृ निद्राक्षये" ( अदा० 
६५ ) एतेभ्यो लिटि परतोऽन्यतरस्यामाम्‌ प्रत्ययो भवति । ओषाञ्चकार, उवोष । विदाञ्चकार, 
विवेद । जागराञ्चकार, जजागार । विदेरदन्तत्वप्रतिज्ञानाद्‌ आमि गुणो न भवति॥ 


भीहीभृहुवां श्लुवच्च ॥ ३६ ॥ 


जिभी भये" (जु० २ ), दही लज्जायाम्‌" ( जु ° ३), इभृञ्‌ धारणपोषणयोः" 
(जु० ५), ह दानादनयोः" ( जु ° १ ) एतेभ्यो लिटि परत आम्‌ प्रत्ययो भवत्यन्यतरस्याम्‌, 
श्लाविव चास्मिन्‌ कार्य भवति । कि पुनस्तत्‌ ? दित्वमित््वं च | बिभयाञ्चकार, विभाय । 
जिहयाञ्चकार, जिहाय । बिभराञ्चकार, बभार । जुहवाञ्चकार, जुहाव ॥ 

करञ्चानुप्रयुज्यते लिटि ॥ ४० ॥ 


आम्प्रत्ययस्य पश्चात्‌ कृञनुप्रयुज्यते लिटि परतः। कृञिति प्रत्याहारेण कृभ्वस्तयो 
गृह्यन्ते, तत्सामर्थ्यादस्तेर्भूभावो न भवति । पाचयाञ्चकार । पाचयाम्बभूव । पाचयामास॥ 


विदाडूकुर्वन्त्वित्यन्यतरस्याम्‌ ॥ ४१ ॥ 


विदादुकुर्वन्त्वित्येतदन्यतरस्यां निपात्यते । कि पुनरिह निपात्यते ? विदेर्लोटि 
आम्प्रत्ययः, गुणाभावः, लोटो लुक्‌, कृञश्च लोटूपरस्यानुप्रयोगः। अत्र भवन्तो विदाड्‌- 
कुर्वन्तु, विदन्तु । इतिकरणः प्रदर्शनार्थः, न केवलं प्रथमपुरुषबहुवचनम्‌। कि तर्हिं ? 
सर्वाण्येव लोड्वचनान्यनुप्रयुज्यन्ते। विदाडूरोतु। विदाङ्कुरुतात्‌। विदाङ्कुरुताम्‌ । 
विदाङ्कुरु । विदाङ्कुरुतमित्यादि॥ 


अभ्युत्सादयाप्रजनयाचिकयारमयामकः पावयाक्रियादिदा- 
मक्रन्नितिच्छन्दसि॥ ४२॥ 


अभ्युत्सादयामित्येवमादयश्छन्दसि विषयेऽन्यतरस्यां निपात्यन्ते । सदिजनिरमीणां 
ण्यन्तानां लुड्याम्‌ प्रत्ययो निपात्यते। चिनोतेरपि तत्रैवाम्प्रत्ययो दिर्वचनं कुत्वं च । 
अकरिति चतुर्भिरपि प्रत्येकमनुप्रयोगः संबध्यते । पावयाइुक्रियादिति पवतेः पुनातेर्वा 
ण्यन्तस्य लिङ्यां निपात्यते, क्रियादिति चास्यानुप्रयोगः। विदामक्रनिति विदर्लुडूयां 
निपात्यते, गुणाभावश्च, अक्रन्निति चास्यानुप्रयोगः। अभ्युत्सादयामकः ( मै० सं० १. 
६.५ )। अभ्युदसीषददिति भाषायाम्‌ । प्रजनयामकः (मै० सं० १.६.१० ) । प्राजीजनदिति 
भाषायाम्‌। चिकयामकः। अचैषीदिति भाषायाम्‌। रमयामकः ( काट० सं० ७.७ )। 
अरीरमदिति भाषायाम्‌ । .पाव 9 यां्रियात्‌ ( मै० सं० २.१.३ )। पाव्यादिति भाषायाम्‌ । 
विदामक्रन्‌ ( मे सं० १.४.७ )। अवेदिषुरिति भाषायाम्‌ । इतिकरणः प्रयोगदर्शनार्थः॥ 


च्नि लुडि ॥ ४३ ॥ 


धातोश्च्लिः प्रत्ययो भवति लुडि परतः। इकार उच्चारणार्थः, चकारः स्वरार्थः 
अस्य सिजादीनादेशान्‌ वक्ष्यति । तत्रैवोदाहरिष्यामः॥ 


च्लेः सिच्‌॥ ४४ ॥ 


च्लेः सिजादेशो भवति। इकार उच्चारणार्थः, चकारः स्वरार्थः। अकार्षीत्‌ । 
अहार्षीत्‌। आगमानुदात्तत्वं हि प्रत्ययस्वरमिव चित्स्वरमपि बाधेतेति स्थानिन्यादेशे च 

दिश्चकारोऽनुबध्यते॥ स्पृशमृशकरृषतृपदृपां सिज्‌ वा वक्तव्यः॥ अस्प्राक्षीत्‌, अस्पा- 
क्षीत्‌, अस्पृक्षत्‌। अम्राक्षीत्‌, अमार्भीत्‌, अमृक्षत्‌। अक्राक्षीत्‌, अकार्षीत्‌, अकृक्षत्‌ । 
अत्राप्सीत्‌, अता्सीत्‌, अतपत्‌ । अद्राप्सीत्‌, अदार्प्सीत्‌, अदरपत्‌॥ 


शल इगुपधादनिटः क्सः॥ ४५ ॥ 


शलन्तो यो धातुरिगुपधः, तस्मात्‌ परस्य च्लेरनिटः क्स देशो भवति । दुह- 
अधुक्षत्‌। लिह-अलिक्षत्‌। शल इति किम्‌ ? अभेत्सीत्‌। अच्छैत्सीत्‌ । इगुपधादिति 
किम्‌ ? अधाक्षीत्‌। अनिट इति किम्‌ ? अकोषीत्‌। अमोषीत्‌॥ 


श्लिष आलिङ्गने॥ ४६ ॥ 


श्लिषेधतोरालिङ्गनक्रियावचनात्‌ परस्य च्लेः क्स आदेशो भवति। आलिङ्न- 
मुपगूहनं परिष्वङ्कः। अत्र नियमार्थमेतत्‌। आश्लिक्षत्‌ कन्यां देवदत्तः। आलिङ्न इति 
किम्‌ ? समाश्लिषज्जतु काष्टम्‌॥ 


न दृशः ॥ ४७ ॥ 


पूर्वेण क्सः प्राप्तः प्रतिषिध्यते। दृशेधतिोः परस्य च्लेः क्सादेशो न भवति। 
अस्मिन्‌ प्रतिषिद्धे इरितो वा" ( ३.१.५७ ) इत्यड्सिचौ भवतः। अदर्शत्‌। अद्राक्षीत्‌॥ 


णिश्रिद्रुसुभ्यः कर्तरि चड्‌॥ ४८ ॥ 


सिजपवादश्चड्‌ विधीयते। ण्यन्तेभ्यो धातुभ्यः भरि द्रु सु इत्येतेभ्यश्च परस्य 
च्लेश्चडादेशो भवति कर्तृवाचिनि लुडि परतः। उकारो गुणवृद्धिप्रतिषेधार्थः, चकारः 
श्चडि" ( ६.१.११ ) इति विशेषणार्थः। अचीकरत्‌। अजीहरत्‌। अशिश्रियत्‌ । 
अदुद्रुवत्‌ । असुसुवत्‌। कर्तरीति किम्‌ ? अकारयिषातां कटो देवदत्तेन॥ कमेरुपसख्यानम्‌॥ 
(भायादय आर्धधातुके वा” ( ३.१.३१ ) इति यदा णिङ्‌ नास्ति तदैतदुपसंख्यानम्‌ । 
अचकमत । णिङ्पक्षे सन्वदूभावः। अचीकमत । 
नाकमिष्टं सुखं यान्ति सुयुक्तर्वडवारथेः। 
अथ पत्काषिणो यान्ति येऽचीकमतभाषिणः॥ 


विभाषा धेट्श्व्योः ॥ ४६ ॥ 


शट्‌ पाने' (भ्वा० ६४३ ), टुओश्वि गतिवृद्धयोः' ( भ्वा० ७३६ ) एताभ्यामुत्तरस्य 
च्लेर्विभाषा चडादेशो भवति । धेटस्तावत्‌-अदधत्‌। सिच्पक्षे विभाषा प्राधेद्‌०' ( २. 

४.७८ ) इति लुक्‌ । अधात्‌। अधासीत्‌ । श्वयतेः खल्वपि-अशिश्वियत्‌। अङोऽप्यत्र 
विकल्प इष्यते। अश्वत्‌। अश्वयीत्‌ । कर्तरीत्येव-अधिषातां गावौ वत्सेन॥ 


गुपेश्छन्दसि॥ ५० ॥ 


गुपेः परस्य च्लेश्छन्दसि विषये विभाषा चडादेशो भवति । यत्र आयप्रत्ययो 
नास्ति, तत्रायं विधिः। इमान्‌ मे मित्रावरुणौ गृहानजूगुपतं युवम्‌ ( आश्व० श्रौ० २.९. 
१२ )। अगौप्तम्‌ । अगोपिष्टम्‌ । अगोपायिष्टमिति वा। भाषायां तु चङन्तं वर्जयित्वा 
शिष्टं रूपत्रयं भवति॥ 


नोनयतिध्वनयत्येलयत्यर्दयतिभ्यः ॥ ५१ ॥ 


ऊन परिहाणे" ( चु ° ३१३ ), ध्वन शब्दे" ( भ्वा० ५७१ ), इल प्रेरणे" ( चु° 
१२६ ), अर्द गतौ याचने च" ( भ्वा० ४५ ) एतेभ्यो धातुभ्यो ण्यन्तेभ्यः पूर्वेण च्लेश्चङि 
प्राप्ते छन्दसि विषये न भवति । काममूनयीः ( ऋ० १,५३.३ )। ओनिन इति भाषायाम्‌। 
मा त्वाग्निर्ध्वनयीत्‌ ( ऋ० १,१६२.१५ )। अदिध्वनदिति भाषायाम्‌। काम॑मेलयीत्‌। 
एेलिलदिति भाषायाम्‌ । मैनमर्दयीत्‌ । आर्दिददिति भाषायाम्‌॥ 


अस्यतिवक्तिख्यातिभ्योऽङ्‌ ॥ ५२ ॥ 


असु क्षेपणे" ( दिवा० €&€ ), चच परिभाषणे ( अदा० ५६ ), ब्रूञादेशो वा। 
श्या प्रकथने" ( अदा० ५३ ) चक्षिडादेशो वा, एभ्यः परस्य च्लेरडादेशो भवति कर्तृवाचिनि 
लुडि परतः। अस्यतेः पुषादिपाठादेवाङि सिद्धे पुनर्ग्रहणमात्मनेपदार्थम्‌। पयस्थित, 
पयस्थिताम्‌, पयस्थिन्त। वक्ति-अवोचत्‌, अवोचताम्‌, अवोचन्‌ । ख्याति-आख्यत्‌, 
आख्यताम्‌, आख्यन्‌। कर्तरीति किम्‌ ? पर्यासिषातां गावौ वत्सेन॥ 


लिपिसिचिह्वश्च ॥ ५३ ॥ 


लिप उपदेहे" ( तुदा० १४२ ), शिच क्षरणे" ( तुदा० १४३ ), ञ्‌ स्पर्धायाम्‌" 
( भ्वा० ७३४ ) एतेभ्यश्च परस्य च्लेरङादेशो भवति । अलिपत्‌। असिचत्‌। आहत्‌। 
पृथग्योग उत्तरार्थः॥ 


आत्मनेपदेष्वन्यतरस्याम्‌ ॥ ५४ ॥ 


पूर्वेण प्राप्ते विभाषारभ्यते । लिपिसिचिह आत्मनेपदेषु परतश्च्लेरडादेशो भवत्य- 
न्यतरस्याम्‌ । सस्वरितजितः०' ( १.३.७२ ) इत्यात्मनेपदम्‌। अलिपत, अलिप्त । असिचत, 
असिक्त। अहत, अहवास्त॥ 

पुषादिद्युताद्यूकदितः परस्मेपदेषु ॥ ५५ ॥ 


पुषादिभ्यो द्युतादिभ्य ठदिद्भ्यश्च धातुभ्यः परस्य च्लेः परस्मैपदेषु परतोऽडादेशो 
भवति । पुषादिर्दिवादयन्तर्गणो गृह्यते, न भ्वादिक्रया्यन्तर्गणः। पुष-अपुषत्‌। दयुतादि- 
अद्युतत्‌। अश्वितत्‌। ठदिद्भ्यः-गम्ट-अगमत्‌। शक्छ-भशकत्‌ । परस्मैपदेष्विति 
किमू ? व्यद्योतिष्ट। अलोरिष्ट॥ 


सर्तिशास्त्यर्तिभ्यश्च ॥ ८६ ॥ 


(सृ गतौ" ( जु० १६), शासु अनुशिष्टौ" ( भदा० ६८ ), ऋ गतौ" ( जु० १६) 
इत्येतेभ्यः परस्य च्लेरडादेशो भवति। सर्ति-भसरत्‌। शास्ति-अशिषत्‌। अर्ति- 
आरत्‌। प्रथग्योगकरणमात्मनेपदार्थम्‌। समरन्त ( ऋ० ४.१६.६ )। चकारः परस्मे- 
पदेष्वित्यनुकर्षणार्थः। तच्चोत्तरत्रोपयोगं यास्यति॥ 


इरितो वा ॥ ५७ ॥ 


इरितो धातोः परस्य च्लेरडादेशो वा भवति। भिदिर्‌-अभिदत्‌, अभेत्सीत्‌। 
शिदिर्‌-अच्छिदत्‌, अच्छैत्सीत्‌ । परस्मैपदेष्वित्येव-अभित्त। अच्छित्त॥ 


जुस्तम्भुमचुम्लुचुगरचुग्लुचुग्लुज्चुश्विभ्यश्च ॥ ५८ ॥ 

वेति वर्तते। *जृष्‌ वयोहानौ" ( दिवा० २१), स्तम्भुः सौत्रो धातुः, भ्रुचु म्लुचु 
गत्यर्थो" ( भ्वा० ११६ ), शुचु ग्लुचु स्तेयकरणे" ( भ्वा० ११७ ), ग्लुञ्चु षस्ज गतौ" 
( भ्वा० ११८ ), दटुजोभ्वि गतिवृद्धूयोः' ( भ्वा° ७३६) एतेभ्यो धातुभ्यः परस्य 
च्लेर्वाडदेशो भवति। अजरत्‌, अजारीत्‌। अस्तभत्‌, अस्तम्भीत्‌। अम्रुचत्‌, 
अम्रोचीत्‌ । अम्नुचत्‌, अम्लोचीत्‌। अग्रुचत्‌, अग्रोचीत्‌। अग्लुचत्‌, अग्लोचीत्‌ । 
अग्लुचत्‌, अग्लुञ्चीत्‌ । अश्वत्‌, अश्वयीत्‌, अशिभ्वियत्‌ । ग्लुचुग्लुञ्च्योरन्यतरोपादानेऽपि 
रूपत्रयं सिद्धचत्यर्थभेदात्‌ तु दयोरुपादानं कृतम्‌ । केचित्‌ तु वर्णयन्ति-दयोरुपादानसामर्थ्याद्‌ 
ग्लुञ्चेरनुनासिकलोपो न भवति, अग्लुञ्चदिति॥ 


कुमृदृरुहिभ्यश्छन्दसि ॥ ५६ ॥ 


कृ मृ दु रुहि इत्येतेभ्यः परस्य च्लेश्छन्दसि विषयेऽङादेशो भवति। 
शकलाड्‌- गुष्ठकोऽकरत्‌। अथोऽमरत्‌। अदरदर्थान्‌ । सानुमारुहत्‌ (ऋ० १.१०. 
२)। अन्त- रिक्ाद्‌ दिवभमारुहम्‌ ( शौ सं० ४.१४.३ )। छन्दसीति किम्‌ ? अकर्षत्‌ । 
अमृत । अदारीत्‌। अरुक्षत्‌ ॥ 


१, पर्वतमारुहत्‌' इति बाल० तारा० पाटः। 

चिण्‌ ते पदः ॥ ६० ॥ 


"पद गतौ" ( दिवा० ५८ ) अस्माद्‌ धातोः परस्य च्लेश्चिणादेशो भवति तशब्दे 
परतः। सामर्थ्यादात्मनेपदैकवचनं गृ्यते। उदपादि सस्यम्‌। समपादि भैक्षम्‌ । त इति 
किम्‌ ? उदपत्साताम्‌ । उदपत्सत॥ 


दीपजनवबुधपूरितायिप्यायिभ्योऽन्यतरस्याम्‌ ॥ ६१ ॥ 


चिण्‌ त इति वर्तते । दीपी दीप्तौ" ( दिवा० ४१ ), जनी प्रादुभवि ( दिवा० 
४०), शुध जवगमने' ( दिवा० ६१ ), भूरी आप्यायने' (दिवा० ४२ ), तायु सतानपालनयोः' 
(भ्वा० ३२६ ), ओप्यायी वृद्धौ" ( भ्वा० ३२८ ) एतेभ्यः परस्य च्लेस्तशब्दे परतोऽन्यतरस्यां 
चिणादेशो भवति । अदीपि, अदीपिष्ट । भजनि, भजनिष्ट । अबोधि, अबुद्ध । अपूरि, 
अपूरिष्ट । अतायि, अतायिष्ट । अप्यायि, अप्यायिष्ट॥ 


अचः कर्मकर्तरि ॥ ६२ ॥ 


अजन्ताद्‌ धातोः परस्य च्लेः कर्मकर्तरि तशब्दे परतश्चिणादेशो भवति । प्राप्त- 
विभाषेयम्‌। अकारि कटः स्वयमेव, अक्रत कटः स्वयमेव । भलावि केदारः स्वयमेव, 
अलविष्ट केदारः स्वयमेव । अच इति किम्‌ ? अभेदि काष्टं स्वयमेव । कर्मकर्तरीति 
किम्‌ ? अकारि कटो देवदत्तेन॥ 


दुहश्च ॥ ६३ ॥ 


दुह प्रपूरणे" ( भदा० ४ ) अस्मात्‌ परस्य च्लेश्चिणादेशो भवत्यन्यतरस्याम्‌ । 
अदोहि गौः स्वयमेव, अदुग्ध गौः स्वयमेव । कर्मकर्तरीत्येव-अदोहि गौर्गोपालकेन॥ 


न स्धः ॥ ६४॥ 


रुधिर्‌ आवरणे" (रुधा० 9 ) अस्मात्‌ परस्य च्लेः कर्मकर्तरि चिणादेशो न 
भवति । अन्ववारुद्ध गौः स्वयमेव । कर्मकर्तरीत्येव-अन्ववारोधि गौर्गोपालकेन ॥ 


तपोऽनुतापे च ॥ ६५ ॥ 


नेति वर्तते। तप सन्तापे" ( भ्वा० ७११ ) अस्मात्‌ परस्य च्लेश्चिणादेशो न 
भवति कर्मकर्तरि अनुतापे च । अनुतापः पश्चात्तापः। तस्य ग्रहणमकर्मकर््र्थम्‌, तत्र हि 
भावकर्मणोरपि प्रतिषेधो भवति। अतप्त तपस्तापसः। अन्ववातप्त पापेन कर्मणा॥ 

चिणू भावकर्मणोः ॥ ६६ ॥ 


धातोः परस्य च्लेश्चिणादेशो भवति भावे कर्मणि तशब्दे परतः। भावे तावत्‌- 
अशायि भवता। कर्मणि खल्वपि-अकारि कटो देवदत्तेन। अहारि भारो यज्ञदत्तेन । 
चिण्ग्रहणं विस्पष्टार्थम्‌॥ 


सार्वधातुकं यक्‌ ॥ ६७ ॥ 


भावकर्मवाचिनि सार्वधातुकं परतो धातोर्यक्‌ प्रत्ययो भवति। आस्यते भवता । 
शय्यते भवता । कर्मणि-क्रियते कटः। गम्यते ग्रामः। ककारो गुणवृद्धिप्रतिषेधार्थः। 
यग्विधाने कर्मकर्तर्युपसंख्यानम्‌, विप्रतिषेधाद्धि यकः शपो बलीयस्त्वम्‌ । क्रियते कटः 
स्वयमेव । पच्यत ओदनः स्वयमेव॥ 


कर्तरि शप्‌ ॥ ६८ ॥ 


कर्तृवाचिनि सार्वधातुके परतो धातोः शप्‌ प्रत्ययो भवति। पकारः स्वरार्थः, 
शकारः सार्वधातुकसज्ञार्थः। भवति । पचति॥ 


दिवादिभ्यः श्यन्‌ ॥ ६६ ॥ 


दिव्‌ इत्येवमादिभ्यो धातुभ्यः श्यन्‌ प्रत्ययो भवति। शपोऽपवादः। नकारः 
स्वरार्थः, शकारः सार्वधातुकार्थः। दीव्यति। सीव्यति॥ 


वा भ्राशभ्लाशभमुक्रमुक्लमुत्रसित्रुटिलषः ॥ ७० ॥ 


उभयत्र विभाषेयम्‌ । दटुभ्राशृ टुभ्लाशर दीप्तौ" ( भ्वा° ९७० ), श्रम अनवस्थाने" 
( दिवा० &५ ), श्रमु चलने' ( भ्वा० ५८६ ), दयोरपि ग्रहणम्‌, क्रमु पादविक्षेपे" (भ्वा० 
३१६ ), क्लमु ग्लानौ" ( दिवा० €७ ), शरसी उदेगे' ( दिवा० ११ ), चुटी छेदने" (तुदा० 
८४ ), (लष कान्तौ" ( भ्वा० ६२८ ) एतेभ्यो वा श्यन्‌ प्रत्ययो भवति । भ्राश्यते, भ्राशते । 
भ्लाश्यते, भ्लाशते। भ्राम्यति, भ्रमति । क्राम्यति, क्रामति। क्लाम्यति, क्लामति। 
त्रस्यति, सति । तुस्यति, त्रुटति । लष्यति, लषति ॥ 


यसोऽनुपसर्गात्‌ ॥ ७१ ॥ 


श्यसु प्रयत्ने" ( दिवा० १०० ) देवादिकः। तस्मान्नित्यं श्यनि प्राप्तेऽनुषसर्गाद्‌ 
विकल्प उच्यते । यसोऽनुपसर्गाद्‌ वा श्यन्‌ प्रत्ययो भवति । यस्यति, यसति । अनुपसगदिति 
किम्‌ ? आयस्यति । प्रयस्यति॥ 


१. यथान्यासं पाटः। 

संयसश्च ॥ ७२ ॥ 
सोपसगर्थि आरम्भः। सपूर्वाच्च यसेर्वा श्यन्‌ प्रत्ययो भवति । संयस्यति । संयसति॥ 
स्वादिभ्यः श्नुः ॥ ७३ ॥ 


घुञ्‌ अभिषवे' (स्वा० 9 ) इत्येवमादिभ्यो धातुभ्यः श्नुप्रत्ययो भवति । शपोऽपवादः। 
सुनोति। सिनोति॥ 


श्रुवः शु च ॥ ७४ ॥ 


श्रुवः श्नुप्रत्ययो भवति, तत्संनियोगेन श्रुवः शु इत्ययमादेशो भवति । श्रृणोति, 
शृणुतः, श्ुण्वन्ति॥ 


अक्षोऽन्यतरस्याम्‌ ॥ ७५ ॥ 


अक्षू व्याप्तौ" ( भ्वा० ४३७ ) भौवादिकः, अस्मादन्यतरस्यां श्नुप्रत्ययो भवति । 
अक्ष्णोति । अक्षति॥ 


तनूकरणे तक्षः ॥ ७६ ॥ 


तक्षू त्वक्षू तनूकरणे" ( भ्वा० ४३८ ) अस्मात्‌ तनूकरणेऽर्थे वर्तमानादन्यतरस्यां 
श्नुप्रत्ययो भवति। अनेकार्थत्वाद्‌ धातूनां विशेषणोपादानम्‌ । तक्षति काष्ठम्‌, तक्ष्णोति 
काष्टम्‌। तनूकरण इति किम्‌ ? संतक्षति वागभिः॥ 


तुदादिभ्यः शः ॥ ७७ ॥ 


तुद व्यथने' ( तुदा० १ ) इत्येवमादिभ्यो धातुभ्यः शप्रत्ययो भवति । शपोऽपवादः। 
शकारः सार्वधातुकसज्ञार्थः। तुदति । नुदति॥ 


रुधादिभ्यः श्नम्‌ ॥ ७८ ॥ 


रुधिर्‌ भावरणे ( रुधा० 9 ) इत्येवमादिभ्यो धातुभ्यः श्नम्‌ प्रत्ययो भवति । 
शपोऽपवादः। मकारो देशविध्यर्थः। शकारः शनाननलोपः' ( ६.४.२३ ) इति विशेषणार्थः। 
रुणद्धि । भिनत्ति॥ 


तनादिकरञ्भ्य उः ॥ ७६ ॥ 
तनु विस्तारे" ( तना० 9 ) इत्येवमादिभ्यो धातुभ्यः कृजश्च उप्रत्ययो भवति । 

शपोऽपवादः। तनोति। सनोति । क्षणोति । करजः खल्वपि-करोति। तनादिपाठादेव 
उप्रत्यये सिद्धे करोतेरुपादानं नियमार्थम्‌, अन्यत्‌ तनादिकार्य मा भूदिति । तनादिभ्यस्तथासोः! 
( २.४.७६ ) इति विभाषा सिचो लुड्‌ न भवति। अक्रत । अकृथाः॥ 


धिन्विकृण्व्योर च ॥ ८० ॥ 


हिवि धिवि जिवि प्रीणनार्थाः" ( भ्वा० ३६२ ), कृवि हिसाकरणयोश्च' (भ्वा० 
३६४ ) इत्येतयोधत्वोसुप्रत्ययो भवति, अकारश्चान्तादेशः। धिनोति । कृणोति। अतो 
लोपस्य स्थानिवद्भावाद्‌ गुणो न भवति॥ 


क्रयादिभ्यः श्ना ॥ ८१ ॥ 


इक्रीञ्‌ द्रव्यविनिमये" ( क्रया० 9 ) इत्येवमादिभ्यो धातुभ्यः श्नाप्रत्ययो भवति । 
शपोऽपवादः। शकारः सार्वधातुकसज्ञार्थः। क्रीणाति । प्रीणाति॥ 


स्तम्भुस्तुम्भुस्कम्भुस्कुम्भुस्कुञ्भ्यः श्नुश्च ॥ ८२ ॥ 

आद्याश्चत्वारो धातवः सौत्राः, स्कुञ्‌ आग्रवणे' ( क्रया० ६ ) एतेभ्यः ्नाप्रत्ययो 
भवति श्नुश्च । स्तभ्नाति, स्तभ्नोति । स्तुभ्नाति, स्तुभ्नोति। स्कभ्नाति, स्कभ्नोति । 
स्कुभ्नाति, स्कुभ्नोति । स्कुनाति, स्कुनोति। उदित््वप्रतिज्ञानात्‌ सौत्राणामपि धातूनां 
सर्वार्थत्वं विज्ञायते, नैतदिकरणविषयत्वमेव॥ 


हलः श्नः शानज्ज्ौ ॥ ८३ ॥ 


हल उत्तरस्य श्नाप्रत्ययस्य शानजादेशो भवति हौ परतः। मुषाण । पुषाण । 
हल इति किम्‌ ? क्रीणीहि। हाविति किम्‌ ? मुष्णाति। श्न इति स्थानिनिर्देश 
आदेशसप्रत्ययार्थः। इतरथा हि प्रत्ययान्तरमेव सर्वविषयं विज्ञायेत ॥ 


छन्दसि शायजपि ॥ ८४ ॥ 


छन्दसि विषये श्नः शायजादेशो भवति, शानजपि । गृभाय जिशहया मधुं ( ऋ० 
॥ दैव ५ [दत 
८.१७.५ )। शानचः खल्वपि-बभधान देव ( मा० सं० १.२५ )॥ 


व्यत्ययो बहुलम्‌ ॥ ८५ ॥ 


यथायथं विकरणाः शबादयो विहिताः, तेषां छन्दसि विषये बहुलं व्यत्ययो भवति । 


१ ~ ˆ पशुम्‌ › इति मुद्रितः पाठः। 

व्यतिगमनं व्यत्ययो व्यतिहारः। विषयान्तरे विधानम्‌, क्वचिद्‌ दिविकरणता, क्वचित्‌ 

त्रिविकरणता च। आण्डा शुष्ण॑स्य) भेदति ( ऋ० ८.४०.११ )। भिनत्तीति प्राप्ते । 

ताश्चिन्नु न म॑रन्ति१ (ऋ० १,१६१.१२ )। न ्रियन्त इति प्राप्ते । दिविकरणता-इन्द्रो 

वस्तेन नेषतु । नयत्विति प्राप्ते । त्रिविकरणता-न्द्रेण युजा त॑रुषेम वृत्रम्‌ ( ऋ० ७. 

४८.२ )। तीयस्मि इति प्राप्ते। बहुलग्रहणं सर्वविधिव्यभिचारार्थम्‌। 
सुप्तिड्पग्रहलिङ्गनराणां कालहलच्स्वरकर्तृयडां च । 
व्यत्ययमिच्छति शाघ्रकृदेषां सोऽपि च सिध्यति बाहुलकेन ॥ 


लिड्याशिष्यड्‌ ॥ ८६ ॥ 


आशिषि विषये यो लिङ्‌, तस्मिन्‌ परतश्छन्दसि विषयेऽङ्‌ प्रत्ययो भवति । 
शपोऽपवादः। छन्दस्युभयथा ( ३.४.११७ )इति लिडः सार्वधातुकसनज्ञाप्यस्ति । स्थागागमिवचि- 
विदिशकिरुहयः प्रयोजनम्‌। स्था--उपस्थेयं वृषभं तुग्ियाणाम्‌। गा-सत्यमुपंगेषम्‌ 
( तै० सं० १.२.१०.२ )। गमि--गृहं गमेम ( ऋ० १०.४०.११ )। वचि- मन्त्र 
वोचेमाग्नये ( ऋ० १.७४.१ )। विदि-विदेयमेनां मन॑सि प्रविष्टाम्‌ ( शौ० सं० १६.४. 
२ )। शकि-त्रतं चरिष्यामि तच्छकेयम्‌ ( आश्व० श्रौ ० ८.१४.६ )। रुहि-स्वर्ग 
लोकमारुहेयम्‌॥ दृशेरग्‌ वक्तव्यः॥ पितरं च दृशेयं मातरं च ( ऋ० १.२४.१ )॥ 


कर्मवत्‌ कर्मणा तुल्यक्रियः ॥ ८७ ॥ 


कर्मणि क्रिया कर्म, कर्मस्थया क्रियया तुल्यक्रियः कर्ता कर्मवद्‌ भवति । यस्मिन्‌ 
कर्मणि कर्तृभूतेऽपि तदत्‌ क्रिया लक्ष्यते यथा कर्मणि, स कर्ता कर्मवद्‌ भवति । क्मश्ियाणि 
कार्याणि प्रतिपद्यते। कर्तरि शप्‌" ( ३.१.६८ ) इति कर्तृग्रहणमिहानुवृत्तं प्रथमया 
विपरिणम्यते। यगात्मनेपदचिणूचिण्वद्भावाः प्रयोजनम्‌। भिद्यते काष्टं स्वयमेव । 
अभेदि काष्टं स्वयमेव । कारिष्यते कटः स्वयमेव । वत्करणं स्वाश्रयमपि यथा स्यात्‌ । 
भिद्यते कुसूलेनेति। अकर्मकाणां भावे लः सिद्धो भवति । लिडाशिष्यड्‌' ( ३.१.८६) 
इति दिलकारको निर्देशः। तत्र लानुवृत्तेलन्तिस्य कर्ता कर्मवद्‌ भवतीति कुसूलाद्‌ 
दितीया न भवति। कर्मणेति किम्‌ ? करणाधिकरणाभ्यां तुल्यक्रियस्य मा भूत्‌- 
साध्वसिश्छिनत्ति । साधु स्थाली पचति । धात्वधिकारात्‌ समाने धातौ कर्मवद्‌भावः। इह 
न भवति-पचत्योदनं देवदत्तः, राध्यत्योदनः स्वयमेवेति । कर्मस्थभावकानां कर्मस्थक्रियाणां 
च कर्ता कर्मवद्‌ भवति, न कर्तृस्थभावकानां न वा कर्तस्थक्रियाणाम्‌। 


१ ~ “स च न मरति › इति न्या० पद०। २- ^ तरेम ' इति पद०। 
३ - “हि ' इति बाल०। ४ - “ उपस्थेषम्‌ ' इति पाठान्तरम्‌ । 
५ - * गमेम जानतो गृहान्‌ ' इति बाल०। ६ - * वा ' इति नास्ति बाल०। 

कर्मस्थः पचतेभविः कर्मस्था च भिदेः क्रिया । 
मासासिभावः कर्तृस्थः कर्तृस्था च गमेः क्रिया॥ 


तपस्तपःकर्मकस्यैव ॥ ८८ ॥ 


तप संतापे" ( भ्वा० ७११ ) अस्य कर्ता कर्मवद्‌ भवति, स च तपःकर्मकस्यैव 
नान्यकर्मकस्य । क्रियाभेदाद्‌ विध्यर्थमेतत्‌ । उपवासादीनि तपांसि तापसं तपन्ति। 
दुःख- यन्तीत्यर्थः। स तापसस्त्वगस्थिभूतः स्वर्गाय तपस्तप्यते। अर्जयतीत्यर्थः। पूर्वेणाप्राप्तः 
कर्मवद्भावो विधीयते। तप्यते तपस्तापसः। अतप्त तपस्तापसः। तपःकर्मकस्यैवेति 
किम्‌ ? उत्तपति सुवर्णं सुवर्णकारः॥ 


न दुहस्नुनमां यक्चिणौ ॥ ८६ ॥ 


दुह स्नु नम्‌ इत्येतेषां कर्मकर्तरि यक्चिणौ कर्मवद्भावापदिष्टौ न भवतः। 
दुहेरनेन यक्‌ प्रतिषिध्यते । चिण्‌ तु दुहश्च" ( ३.१.६३ ) इति पूर्वमेव विभाषितः। दुग्धे 
गौः स्वयमेव । अदुग्ध गौः स्वयमेव । अदोहि गौः स्वयमेव । प्रस्नुते गौः स्वयमेव । 
प्रास्नोष्ट गौः स्वयमेव । नमते दण्डः स्वयमेव । अनंस्त दण्डः स्वयमेव ॥ यक्चिणोः 
प्रतिषेधे णिश्रन्थिग्रन्थिवब्रूजात्मनेषदाकर्मकाणामुपसंख्यानम्‌॥ कारयति कटं देवदत्तः। 
कारयते कटः स्वयमेव । अचीकरत्‌ कट देवदत्तः। अचीकरत कटः स्वयमेव । उत्पुच्छयते 
गां गोपः। उत्पुच्छयते गौः स्वयमेव । उदपुपुच्छत गौः स्वयमेव । श्रथ्नाति ग्रन्थं 
देवदत्तः। श्रथ्नीते ग्रन्थः स्वयमेव । अश्रन्थिष्ट ग्रन्थः स्वयमेव । ग्रथ्नाति श्लोक 
देवदत्तः। ग्रथ्नीते श्लोकः स्वयमेव । अग्रन्थिष्ट श्लोकः स्वयमेव । ब्रवीति श्लोक 
देवदत्तः। ब्रूते श्लोकः स्वयमेव । अवोचचू छूलोक देवदत्तः। अवोचत श्लोकः 
स्वयमेव । आत्मनेषदाकर्मकाणाम्‌-आहते माणवकः स्वयमेव । आवधिष्ट माणवकः 
स्वयमेव, आहतेति वा। विकुर्वते सैन्धवाः स्वयमेव । व्यकृषत सैन्धवाः स्वयमेव ॥ 


कुषिरजोः प्राचां श्यन्‌ परस्मैपदं च ॥ ६० ॥ 


कुष निष्कर्षे" ( क्रचा० ५० ), ^रञ्ज रागे" ( भ्वा° ७२५ ) अनयोधत्विोः 
कर्मकर्तरि प्राचामाचार्याणां मतेन श्यन्‌ प्रत्ययो भवति, परस्मैपदं च । यगात्नेपदयोरपवादौ । 
कुष्यति पादः स्वयमेव । रज्यति वस्नं स्वयमेव । प्राचांग्रहणं विकल्पार्थम्‌ । कुष्यते । 
रज्यते । व्यवस्थितविभाषा चेयम्‌। तेन लिट्लिङोः स्यादिविषये च न भवतः। चुकुषे 
पादः स्वयमेव । ररञ्जे वस्रं स्वयमेव । कोषिषीष्ट पादः स्वयमेव । रदक्षीष्ट वलन 


१ - अतः पूर्वम्‌ ‹ आहन्ति माणवक देवदत्तः ' इत्यपपाटो मुद्रितेषु । 

स्वयमेव । कोषिष्यते पादः स्वयमेव । रङ्क्ष्यते वचनं स्वयमेव । अकोषि पादः स्वयमेव । 
अरञ्जि वस्रं स्वयमेव ॥ 


धातोः ॥ ६१ ॥ 


धातोरित्ययमधिकारो वेदितव्यः। आ तृतीयाध्यायपरिसमाप्तर्यदित ऊर्ध्वमनु- 
क्रमिष्यामो धातोरित्येवं तद्‌ वेदितव्यम्‌ । वक्ष्यति- तव्यत्तव्यानीयरः" ( ३.१.६६ ) इति। 
कर्तव्यम्‌| करणीयम्‌। धातुग्रहणमनर्थकम्‌, यङ्विधौ धात्वधिकारात्‌। कृदुपपद- 
संज्ञार्थं तर्हि । अस्मिन्‌ धात्वधिकारे ते यथा स्याताम्‌, पूर्वत्र मा भूतामिति । आर्धधातुक- 
संज्ञार्थं च दितीयं धातुग्रहणं कर्तव्यम्‌| धातोरित्येवं विहितस्य यथा स्यात्‌। इह मा 
भूत्‌-लूभ्यां लूभिरिति॥ 


तत्रोपपदं सप्तमीस्थम्‌ ॥ &२ ॥ 


तत्रैतस्मिन्‌ धात्वधिकारे तृतीये यत्‌ सप्तम्या निर्दिष्टं तदुपपदसंज्ञं 
भवति । वक्ष्यति- कर्मण्यण्‌" ( ३.२.१ )- कुम्भकारः । स्थग्रहणं सूत्रेषु सप्तमीनिर्दशप्रतिप्यर्थम्‌। 
इतरथा हि सप्तमी श्रूयते यत्र, तत्रैव स्यात्‌। स्तम्बेरमः, कर्णेजप इति। यत्र वा 
सप्तमीश्रुतिरस्ति “सप्तम्यां जनेडः” ( ३.२.६७ ) इति। उपसरजः, मन्दुरज इति । 
स्थग्रहणात्तु सर्वत्र भवति । गुरुसज्ञाकरणमन्वर्थसन्ञाविज्ञाने सति समर्थपरिभाषाव्यापारार्थम्‌ 
पश्य कुम्भम्‌, करोति कटमिति प्रत्ययो न भवति। उपपदप्रदेशाः उपपदमतिङ्‌" ( २. 
२.१६) इत्येवमादयः 


कृदतिङ्‌ ॥ ६३ ॥ 


अस्मिन्‌ धात्वधिकारे तिड्वर्जितः प्रत्ययः कृत्सज्ञको भवति । कर्तव्यम्‌ । करणीयम्‌ । 
अतिडिति किम्‌ ? चीयात्‌ । स्तूयात्‌ । कृत्प्रदेशाः-¶ृत्तद्वितसमासाश्च' ( १.२.४६ ) 
इत्येवमादयः॥ 


वासरूपोऽस्तरियाम्‌ ॥ ६४ ॥ 


अस्मिन्‌ धात्वधिकारेऽसमानरूपोऽपवादप्रत्ययो वा बाधको भवति खछ्यधिकार- 
विहितप्रत्ययं वर्जयित्वा । ण्वुल्तृचौ ' ( ३.१.१३३ ) इत्युत्सर्गौ, इगुपधज्ञाप्रीकिरः कः" ( 
३.१.१३५ ) इत्यपवादः, तदिषये ण्वुल्तृचौ ' ( ३.१.१३३ ) अपि भवतः। विक्षेपकः। 
विक्षेप्ता । विक्षिपः। असरूप इति किम्‌ ? कर्मण्यण्‌" ( ३.२.१ ) इत्युत्सर्गः, (आतोऽनुपसर्गे 
कः" ( ३.२.२३ ) इत्यपवादः, स नित्यं बाधको भवति । गोदः। कम्बलदः। नानुबन्धकृतमसारूप्यम्‌' 
(परि० ८ )। अन्नियामिति किम्‌ ? श्यां क्तिन्‌" ( ३.३.६४ ) इत्युत्सर्गः, “अ प्रत्ययात्‌” 
( ३.३.१०२ ) इत्यपवादः, स बाधक एव भवति। चिकीर्षा । जिहीर्षा॥ 

कृत्याः प्राड्‌ ण्वुलः॥ 8६५ ॥ 


"ण्वुल्तृचौ" ( ३.१.१३३ ) इति वक्ष्यति । प्रागेतस्माण्‌ ण्वुलूसंशब्दनाद्‌ यानित 
ऊर्ध्वमनुक्रमिष्यामः, कृत्यसंज्ञकास्ते वेदितव्याः। तत्रैवोदाहरिष्यामः। कृत्यप्रदेशाः- 
कृत्यैरधिकार्थवचने' ( २.१.३३ ), कृत्यानां कर्तरि वा ( २.३.७१ ) इत्येवमादयः॥ 


तव्यत्तव्यानीयरः ॥ &€६ ॥ 
धातोरिति वर्तते । धातोस्तव्यत्‌ तव्य अनीयर्‌ इत्येते प्रत्यया भवन्ति । तकाररेफौ 


स्वरार्थौ। कर्तरव्य॑म्‌। कर्र्तव्य॑म्‌। कपर$णीय॑म्‌॥ वसेस्तव्यत्‌ कर्तरि णिच्च॥ वास्तव्यः॥ 
केलिमर उपसंख्यानम्‌॥ पचेलिमा माषाः। भिदेलिमानि काष्टानि । कर्मकर्तरि चायमिष्यते॥ 


अयो यत्‌ ॥ &७ ॥ 


अजन्ताद्‌ धातोर्यत्‌ प्रत्ययो भवति। तकारो यतोऽनावः" ( ६.१.२१३ ) इति 
स्वरार्थः। गेयम्‌। पेयम्‌। चेयम्‌। जेयम्‌ । अन्ग्रहणं कि यावता हलन्ताणू ण्यतं 
वक्ष्यति? अजन्तभूतपूर्वादपि यथा स्यात्‌ । दित्स्यम्‌ । धित्स्यम्‌॥ तकिशसिचतियतिजनीना- 
मुपसंख्यानम्‌॥ तकि-तक्यम्‌। शसि-शस्यम्‌। चति-चत्यम्‌। यति-यत्यम्‌। 
जनि-जन्यम्‌॥ हनो वा वध च॥ वध्यम्‌। घात्यम्‌॥ 


पोरदुपधात्‌ ॥ ६८ ॥ 


पवगन्ताद्‌ धातोरकारोपधाद्‌ यत्‌ प्रत्ययो भवति। ण्यतोऽपवादः। शप्‌- 
शप्यम्‌ । लभू-लभ्यम्‌। पोरिति किम्‌ ? पाक्यम्‌। वाक्यम्‌। अदुपधादिति किम्‌ ? 
कोप्यम्‌ । गोप्यम्‌। तपरकरणं तत्कालार्थम्‌ । आप्यम्‌॥ 


शकिसहोश्च ॥ &६& ॥ 


“शक्ल शक्तौ" ( स्वा० १६ ), षह मर्षणे" ( भ्वा° ५६१ ) अनयोधत्वोर्यत्‌ 
प्रत्ययो भवति। शक्यम्‌। सह्यम्‌॥ 


गदमदचरयमश्चानुपसर्गे ॥ १०० ॥ 


“गद व्यक्तायां वाचि" ( भ्वा० ४२ ), भदी हर्ष" ( दिवा० ६८ ), चर 
गतिभक्षणयोः" ( भ्वा० ३७६ ), यम उपरमे" ( भ्वा० ७१० ) एतेभ्यश्चानुपसर्गेभ्यो यत्‌ 
प्रत्ययो भवति । गद्यम्‌ । मद्यम्‌। चर्यम्‌। यम्यम्‌। अनुपसर्ग इति किम्‌ ? प्रगाद्यम्‌ । 

प्रमा्यम्‌। यमेः पूर्वेणैव सिद्धेऽनुपसर्गनियमार्थ वचनम्‌॥ चरेराङि चागुरौ॥ आचर्यो 
देशः। अगुराविति किम्‌ ? आचार्य उपनेता॥ 


अवद्यपण्यवर्या गहर्यपणितव्यानिरोधेषु ॥ १०१ ॥ 


अवद्य पण्य वर्या इत्येते शब्दा निपात्यन्ते ग्य पणितव्यानिरोध इत्येतेष्वर्थेषु 
यथासंख्यम्‌ । अवद्यमिति निपात्यते गर चेत्‌ तद्‌ भवति । अवद्यं पापम्‌। अनुद्यमन्यत्‌ 
वदः सुपि क्यप्‌ च ( ३.१.१०६ )। पण्यमिति निपात्यते पणितव्यं चेत्‌ तद्‌ भवति । 
पण्यः कम्बलः। पण्या गौः। पाण्यमन्यत्‌। वर्यति स्यां निपात्यते अनिरोधश्चेद्‌ 
भवति । अनिरोधोऽप्रतिबन्धः। शतेन वर्या । सहस्रेण वर्या । वृत्यान्या । स्लीलिङ्कनिर्देशः 
किमर्थः ? वार्या ऋत्विजः॥ 


वह्यं करणम्‌ ॥ १०२ ॥ 


वहेधतिः करणे यत्‌ प्रत्ययो निपात्यते । वहत्यनेनेति वह्यं शकटम्‌ । करण इति 
किम्‌ ? वाह्यमन्यत्‌॥ 


अर्यः स्वामिवैश्ययोः ॥ १०३ ॥ 


ऋ गतौ" ( भ्वा० ६७० ) अस्माणू ण्यति प्राप्ते स्वामिवैश्ययोरभिधेययोर्यत्‌ 
प्रत्ययो निपात्यते। अर्यः स्वामी । अर्यो वैश्यः। वतोऽनावः' ( ६.१.२१३ ) इत्या्युदात्तत्व 
पराप्ते ॥ स्वामिन्यन्तोदात्तत्वं च वक्तव्यम्‌॥ स्वामिवैश्ययोरिति किम्‌ ? आर्यो 
ब्राह्मणः॥ 


उपसर्या काल्या प्रजने ॥ १०४ ॥ 


उपसर्येति निपात्यते काल्या चेतु प्रजने भवति। उपपूर्वात्‌ सर्तर्यत्‌ प्रत्ययः। 

प्राप्तकाला काल्या । प्रजनः प्रजननम्‌, प्रथमगर्भग्रहणम्‌। गर्भग्रहणे प्राप्तकाला । 

उपसर्या गौः। उपसर्या वडवा । काल्या प्रजन इति किम्‌ ? उपसार्या शरदि मधुरा॥ 
अजर्य संगतम्‌ ॥ १०५ ॥ 


अजर्यमिति निपात्यते, संगतं चेद्‌ भवति। जीर्यतेर्नजपूर्वात्‌ संगते संगमने 
कर्तरि यत्‌ प्रत्ययो निपात्यते । न जीर्यतीत्यजर्यम्‌ । अजर्यमार्यसंगतम्‌। अजर्य नोऽस्तु 
संगतम्‌। संगतमिति किम्‌ ? अजरिता कम्बलः॥ 


वदः सुपि क्यप्‌ च ॥ १०६ ॥ 


काशिका १.५६ 


अनुपसर्ग इति वर्तते, वदेधतिोः सुबन्त उपपदेऽनुपसर्गे क्यप्‌ प्रत्ययो भवति, 
चकाराद्‌ यच्च । ब्रह्मोद्यम्‌, ब्रह्मवद्यम्‌ । सत्योद्यम्‌, सत्यवद्यम्‌ । सुपीति किम्‌ ? वाद्यम्‌ । 
अनुपसर्ग इत्येव-प्रवाद्यम्‌॥ 


भुवो भावे ॥ १०७ ॥ 


सुप्यनुपसर्ग इत्यनुवर्तते । भवतेधतोः सुबन्त उपपदेऽनुपसर्गे भावे क्यप्‌ प्रत्ययो 
भवति । यत्‌ तु नानुवर्तते । ब्रह्मभूयं गतः। ब्रह्मत्वं गतः। देवभूयं गतः, देवत्वं गतः। 
भावग्रहणमुत्तरार्थम्‌। सुषीत्येव-भव्यम्‌। अनुपसर्ग इत्येव-प्रभव्यम्‌॥ 


हनस्त च ॥ १०८ ॥ 


सुप्यनुपसर्ग इति वर्तते, भाव इति च । हन्तेधतिोः सुबन्त उपपदेऽनुपसर्गे भावे 
क्यप्‌ प्रत्ययो भवति, तकारश्चान्तादेशः। ब्रह्महत्या । अश्वहत्या । सुपीत्येव--घातः। 
ण्यत्‌ तु भावे न भवत्यनभिधानात्‌। अनुपसर्ग इत्येव-प्रधातो वर्तते॥ 


एतिस्तुशास्वृदुजुषः क्यप्‌ ॥ १०६ ॥ 


सुप्यनुपसर्गे भाव इति निवृत्तम्‌। सामान्येन विधानमेतत्‌। एति स्तु शास्‌ वृ 
दृ जुष्‌ इत्येतेभ्यः क्यप्‌ प्रत्ययो भवति। इत्यः। स्तुत्यः। शिष्यः। वृत्यः। आदृत्यः। 
जुष्यः। क्यविति वर्तमाने पुनः क्यब्ग्रहणं बाधकबाधनार्थम्‌ । भोरावश्यके' ( ३.१. 
१२५) इति ण्यतं बाधित्वा क्यबेव भवति। अवश्यस्तुत्यः। वृग्रहणे वृञो ग्रहणमिष्यते, 
न वृडः। वार्या ऋत्विजः॥ शसिदुहिगुहिभ्यो वेति वक्तव्यम्‌॥ शस्यम्‌, शस्यम्‌ । 
दुह्यम्‌, दोद्यम्‌। गुह्यम्‌, गोह्यम्‌॥ आङ्पूर्वादञ्जेः संज्ञायामुपसंख्यानम्‌॥ आज्यं 
धृतम्‌। कथमुपेयम्‌ ? एरेतद्रूपम्‌, नेणः॥ 


ऋदुपधाच्चाक्टपिचृतेः ॥ ११० ॥ 


ऋकारोपधाच्च धातोः क्यप्‌ प्रत्ययो भवति क्टपिचृती वर्जयित्वा। वृतु- 
वृत्यम्‌ । वृधु--वृध्यम्‌। अक्ल्पिचृतेरिति किम्‌ ? कल्प्यम्‌ । चर्त्यम्‌ । तपरकरणं किम्‌ 
? (कृत संशब्दने" ( चु० १२१ )। ण्यदेव भवति। कीर्त्यम्‌॥ पाणौ सूजेर्ण्यद्‌ 
वक्तव्यः॥ पाणिसर्ग्या रज्जुः॥ समवपूर्वाच्च॥ समवसर्ग्या॥ 
ई च खनः ॥ १११ ॥ 


खनेधतिोः क्यप्‌ प्रत्ययो भवति, ईकारश्चान्तादेशः। खेयम्‌। दीर्घनिर्देशः 


१८० काशिका 


प्रश्लेषार्थः । तत्र दितीय इकारो ये विभाषा" ( ६.४.४३ ) इत्यात्ववाधनार्थः॥ 
भृजोऽसज्ञायाम्‌ ॥ ११२ ॥ 


भृञो धातोरसंज्ञायां विषये क्यप्‌ प्रत्ययो भवति। भृत्याः कर्मकराः। भर्तव्या 
इत्यर्थः। असंज्ञायामिति किम्‌ ? भार्यो नाम क्षत्रियः॥ संपूर्वाद्‌ विभाषा॥ संभृत्याः, 
संभार्याः॥ 

संज्ञायां पुंसि दृष्टत्वान ते भार्या प्रसिध्यति । 

स्यां भावाधिकारोऽस्ति तेन भार्या प्रसिध्यति॥ 


मृजेर्विभाषा ॥ ११३ ॥ 


मृजेधतिोर्विभाषा क्यप्‌ प्रत्ययो भवति । ऋदुपधत्वात्‌ प्राप्तविभाषेयम्‌ । परिमृज्यः, 
परिमार्ग्यः॥ 


राजसूयसूर्यमृषोद्यरुच्यकुप्यकरृष्टपच्याव्यथ्याः ॥ ११४ ॥ 


राजसूय सूर्य मृषोद्य सुच्य कुप्य कृष्टपच्य अव्यथ्य इत्येते शब्दाः क्यपि निपात्यन्ते । 
राज्ञा सोतव्यः, राजा वेह सूयते राजसूयः क्रतुः। सूसर्तिभ्यां क्यप्‌ सर्तेरुत्वं सुवतेर्वा 
रुडागमः। सरति सुवति वा सूर्यः। मृषापूर्वस्य वदतेः पक्षे यति प्राप्ते नित्यं क्यव्‌ 
निपात्यते। मृषोद्यम्‌। रोचतेऽसौ स्च्यः। कर्तरि क्यप्‌। गुपेरादेः कत्वं च संज्ञायाम्‌ । 
कुप्यम्‌। गोप्यमन्यत्‌ । कृष्टे पच्यन्ते कृष्टपच्याः। कर्मकर्तरि निपातनम्‌। न व्यथते 
अव्यथ्यः॥ 


भिद्योद्ध्यौ नदे ॥ ११५ ॥ 


भिदेरुज्खेश्च क्यव्‌ निपात्यते नदेऽभिधेये । उन्छर्धत्वं च । भिनत्ति कूलं भिद्यः। 
उज्जत्युदकम्‌ उद्धयः। नद इति किम्‌ ? भत्ता। उज्जिता॥ 


पुष्यसिद्ध्यौ नक्षत्रे ॥ ११६ ॥ 


पुषेः सिधेश्चाधिकरणे क्यब्‌ निपात्यते नक्षत्रेऽभिधेये । पुष्यन्त्यस्मिन्नर्था इति 
पुष्यः। सिध्यन्त्यस्मिन्निति सिद्ध्यः। नक्षत्र इति किम्‌ ? पोषणम्‌, सेधनम्‌॥ 


विपूयविनीयजित्या मुञ्जकल्कहलिषु ॥ ११७ ॥ 
विपूय विनीय जित्य इत्येते शब्दा निपात्यन्ते यथासंख्यं मुञ्ज कल्क हलि 


काशिका १८१ 


इत्येतेष्वर्थेषु बोध्येषु । विपूर्वात्‌ पवतेर्नयतेश्च तथा जयतेर्यति प्राप्ते कर्मणि क्यब्‌ 
निपात्यते। विपूयो मुञ्जः। विपव्यमन्यत्‌। विनीयः कल्कः। विनेयमन्यत्‌। जित्यो 
हलिः। जेयमन्यत्‌॥ 


प्रत्यपिभ्यां ग्रहेश्छन्दसि ॥ ११८ ॥ 


प्रति अपि इत्येवपूर्वाद्‌ ग्रहेः क्यप प्रत्ययो भवति छन्दसि विषये। मत्तस्य न 
प्रतिगृह्यम्‌ ( काट० सं० १४.५८ )। तस्मान्‌ नापिगृह्यम्‌ ( काट० सं० २७.३ )। छन्दसीति 
किम्‌ ? प्रतिग्राह्यम्‌। अपिग्राह्यम्‌ 


पदास्वैरिबाह्यापक्षयेषु च ॥ ११६ ॥ 


पदेऽस्यैरिणि बाह्यायां पक्ष्ये चार्थं ग्रहेधतिोः क्यप्‌ प्रत्ययो भवति । पदे तावत्‌- 
प्रगृह्यं पदम्‌, यस्य प्रगृह्यसंज्ञा विहिता । अवगृह्यं पदम्‌, यस्यावग्रहः क्रियते। अस्वैरी 
परतन््रः। गृह्यका इमे। गृहीतका इत्यर्थः। बाह्यायाम्‌- ग्रामगृह्या सेना। नगरगृह्या 
सेना । ग्रामनगराभ्यां बहिभूतेत्यर्थः। स्रीलिङ्गनिर्देशादन्यत्र न भवति । पक्षे भवः पक््यः। 
वासुदेवगृह्याः। अर्जुनगृह्याः। तत्पक्षाश्रिता इत्यर्थः॥ 


विभाषा कृवृषोः ॥ १२० ॥ 


कृञो वृषश्च विभाषा क्यप्‌ प्रत्ययो भवति । करोतेर्ण्यति प्राप्ते, वर्षते ऋदुपधत्वाद्‌ 
नित्ये क्यपि प्राप्ते विभाषारभ्यते। कृत्यम्‌, कार्यम्‌ । वृष्यम्‌, वर्ष्यम्‌॥ 


युग्यं च पत्रे ॥ १२१ ॥ 


युग्यमिति निपात्यते पत्रं चेत्‌ तद्‌ भवति । पतत्यनेनेति पत्रम्‌, वाहनमुच्यते । 
युग्यो गौः। युग्योऽश्वः। युग्यो हस्ती । युजेः क्यप्‌ कुत्वं च निपात्यते । पत्र इति किम्‌? 
योग्यमन्यत्‌॥ 


अमावस्यदन्यतरस्याम्‌ ॥ १२२ ॥ 


अमाशब्दः सहार्थे वर्तते । तस्मिन्नुपपदे वसेधतिोः कालेऽधिकरणे ण्यत्‌ प्रत्ययो 
भवति, तत्रान्यतरस्या वृद्धयभावो निपात्यते । सह वसतोऽस्मिन्‌ काले सूर्यचन्रमसावित्य- 
मावास्या, अमावस्या । एकदेशविकृतस्यानन्यत्वात्‌ ( परि० ३७ ) (अमावास्याया वा" 
( ४.३.३०) इत्यत्रामावस्याशब्दस्यापि ग्रहणं भवति । 
अमावसोरहं ण्यतोर्निपातयाम्यवृद्धिताम्‌ । 
तथैकवृत्तिता तयोः स्वरश्च मे प्रसिध्यति॥ 


१८२ काशिका 


छन्दसि निष्टक्यदेवहूयप्रणीयोन्नीयोच्छिष्यमर्यस्तर्याध्वर्यखन्यखान्य- 
देवयज्यापृच्छयप्रतिषीव्यब्रह्मवाद्यभाव्यस्ताव्योपचाय्यपृडानि॥ १२३॥ 


निष्टक्यदियः शब्दाश्छन्दसि विषये निपात्यन्ते। यदिह लक्षणेनानुपपन्नं तत्‌ 

सर्व निपातनात्‌ सिद्धम्‌ । निष्टक्य इति कृती छेदने' ( तुदा० १४४ ) इत्यस्माद्‌ निस्पूर्वात्‌ 
क्यपि प्राप्ते ण्यत्‌, आद्यन्तविपर्ययश्च, निसश्च षत्वं निपात्यते । निष्टर्क्य ( एे० आ० 
८.१.३ ) चिन्वीत पशुकामः। देवशब्द उपपदे हृयतेर्जुहोतेर्वा क्यप्‌, दीर्घस्तुगभावश्च । 
देवहूयः ( श० ब्रा० २.१.३.२ )। प्रपूर्वादुत्ूर्वाच्च नयतेः क्यप्‌ । प्रणीयः। उन्नीयः। 
उ्यूर्वच्छिपेः वयप्‌। उ१च्छिष्यंः ( मै० सं० ३.६.२ )। भूर्‌ प्राणत्यागे" ( तुदा० ११३ ), 
स्तृञ्‌ आच्छादने" ( स्वा० ६ ), वृ दूने" ( भ्वा० ६७२ ) एतेभ्यो यत्‌ प्रत्ययः। मर्यः 
( तै० आ० १.३.२ )। स्तर्या । ल्ियामेव निपातनम्‌। ध्वर्यः। खनेर्यत्‌। खन्यां ( 
ते० सं० ७.४.१३.१ )। एतस्मादेव ण्यत्‌। खान्यः। देवशब्द उपपदे यजेर्यः। 
देवयज्या ( ऋ० १०.३०.१५ )। स्रीलिद्भनिपातनम्‌। आद्पूर्वात्‌ पृच्छेः क्यप्‌ । 
आपृच्छ्यं: ( ऋ० १.६०.२ )। प्रतिपूर्वात्‌ सीव्यतेः क्यप्‌ षत्वं च । प्रतिषीव्यः। 
ब्रह्मण्युपपदे वदेर्ण्यत्‌ । ब्रह्मवाद्यम्‌ ( तै० सं० २.५.८.२ )। भवतेः स्तौतेश्च ण्यत्‌, 
आवदेशश्च भवति । भाव्यम्‌ ( शौ सं० १३.१.५४), स्ताव्यः। उपपूर्वस्य चिनोतेर्ण्यदायादेशौ । 
उपचाय्य- पृडम्‌ ( काट० सं० ११.१ )। पृडे चोत्तरपदे निपातनमेतत्‌॥ हिरण्य इति 
वक्तव्यम्‌॥ हिरण्यादन्यत्र उपचेयपृडमेव । 

निष्टर्क्ये व्यत्ययं विद्यानिसः षत्वं निपातनात्‌ । 

ण्यदायादेश इत्येता उपचाय्ये निपातितौ ॥ १॥ 

ण्यदेकस्माच्चतुर्भ्यः क्यप्‌ चतुरभ्यश्च यतो विधिः। 

ण्यदेकस्माद्यशब्दश्च दौ क्यपौ ण्यदिधिश्चतुः॥ २॥ 


ऋहलोर्ण्यत्‌ ॥ १२४ ॥ 


पञ्चम्यर्थं षष्टी, ऋवणन्ताद्‌ धातोर्हलन्ताच्च ण्यत्‌ प्रत्ययो भवति। कार्यम्‌ । 
हार्यम्‌। धार्यम्‌। वाक्यम्‌। पाक्यम्‌॥ 


ओरावश्यके ॥ १२५ ॥ 


अवश्यभाव आवश्यकम्‌ । उव्णन्ताद्‌ धातोर्ण्यत्‌ प्रत्ययो भवत्यावश्यके दयोत्ये । 
यतोऽपवादः। लाव्यम्‌। पाव्यम्‌। आवश्यक इति किम्‌ ? लव्यम्‌ । आवश्यके द्योत्य 


१ - तु०-अस्तर्या ( मै० सं० १.९.१० ) अत्रायं शब्दः ल्ियां वर्तते। शतपथ ब्राह्मणे ( २.२.२.१० ) तु 
पुंसि श्रूयते । २ - * यजेर्यत्‌ ' इत्यपपाटो मुद्रितेषु । 


काशिका १८३ 


इति चेत्‌ स्वरसमासानुपपत्तिः, अवश्यलाव्यम्‌ अवश्यपाव्यमिति । नैष दोषः। मयूरव्यं 
सकादित्वात्‌ ( २.१.७२ ) समासः, उत्तरपदप्रकृतिस्वरे च यतः करिष्यते॥ 


आसुयुवपिरपिलपित्रपिचमश्च ॥ १२६ ॥ 


आदुपूर्वात्‌ सुनोतेः यु वपि रपि लपि त्रपि चम्‌ इत्येतेभ्यश्च ण्यत्‌ प्रत्ययो भवति । 
यतोऽपवादः। आसाव्यम्‌ । याव्यम्‌ । वाप्यम्‌ । राप्यम्‌ । लाप्यम्‌ । त्राप्यम्‌ । आचाम्यम्‌ । 
अनुक्तसमुच्चयार्थश्चकारः। दभि-दाभ्यम्‌॥ 


आनाय्योऽनित्ये ॥ १२७ ॥ 


आनाय्य इति निपात्यतेऽनित्येऽभिधेये । नयतेराद्पूर्वाण्‌ ण्यदायादेश निपात्येते । 
आनाय्यो दक्षिणाग्निः। रूढिरेषा । तस्मादनित्यविशेषे दक्षिणाग्नावेवावतिष्ठते। तस्य 
चानित्यत्वं नित्यमजागरणात्‌ । यश्च गार्हपत्यादानीयते दक्षिणाग्निराहवनीयेन सहैकयोनिः, 
तत्रैतन्निपातनम्‌, न दक्षिणाग्निमात्रे। तस्य हि योनिर्विकल्प्यते-वैश्यकुलाद्‌ वित्तवतो 
भ्राष्ट्राद्‌ वा गार्हपत्याद्‌ वा ( तु°-पार० ग° १.२.३ ) इति। 
आनाय्योऽनित्य इति चेद्‌ दक्षिणाग्नौ कृतं भवेत्‌ । 
एकयोनौ च तं विद्यादानेयो द्यन्यथा भवेत्‌ ॥ 


प्रणाय्योऽसंमतौ ॥ १२८ ॥ 


अविद्यमाना संमतिरस्मिनित्यसमतिः। संमननं समतिः। समतता पूजा । प्रणाय्य 
इति निपात्यतेऽसंमतावभिधेये । प्रणाय्यश्चोरः। असंमताविति किम्‌ ? प्रणेयोऽन्यः। 
यद्येवं कथमेतत्‌-ज्येष्ठाय पुत्राय पिता ब्रह्य प्रबूयात्‌ प्रणाय्याय वा अन्तेवासिने नान्यस्मै 
कस्मैचन ( छा० उप० ३.११.५,६ ) इति ? संमतिरभिलाषोऽप्युच्यते। तदभावेन 
निष्कामतया असंमतिरन्तेवासी भवति । तस्मै निष्कामाय मोक्षार्थं यतमानायान्तेवासिने 
प्रणाय्याय ब्रह्म प्रत्रूयादिति युज्यते॥ 


पाय्यसाघ्राय्यनिकाय्यधाय्या मानहविर्निवाससामिधेनीषु ॥ १२६ ॥ 


पाय्यादयः शब्दा निपात्यन्ते यथासंख्यं माने हविषि निवासे सामिधेन्यां चाभिधेया- 
याम्‌। पाय्य इति माडो ण्यत्‌ प्रत्ययः, आदेः पत्वं च निपात्यते माने। पाय्यं मानम्‌ । 
मेयमन्यत्‌ । सपूर्वानियतेरण्यदायादेशावुपसर्गदीर्घत्वं च निपात्यते। सान्नाय्य ( तै० सं° 
२.५.३.७ ) हविः। सननेयमन्यत्‌। रूढित्वाच्च हविर्विशेष एवावतिष्ठते। निपूर्वा- 
च्चिनोतेर्ण्यदायादेशावादिकुत्वं च निपात्यते । निकाय्यो निवासः। निचेयमन्यत्‌ । धाय्येति 
धाजो ण्यत्‌ प्रत्ययो निपात्यते सामिधेनी चेत्‌ सा भवति । धाय्या सामिधेनी । धेयमन्यत्‌ । 


१८४ काशिका 


सामिधेनीशब्द ऋग्विशेषस्य वाचकः। तत्र च धाय्येति न सर्वा सामिधेन्युच्यते। किं 
तर्हि? काचिदेव । रूटिशब्दो ह्ययम्‌। तथा चासामिधेन्यामपि दृश्यते - ‹ धाय्याः 
शंसत्यग्निर्नेता त्वं सोमक्रतुभिः ` ( ए० ब्रा० ३.१८; ८.१ ) इति॥ 


क्रतौ कुण्डपाय्यसचाय्यो ॥ १३० ॥ 


कुण्डपाय्य संचाय्य इत्येतौ शब्दौ निपात्येते क्रतावभिधेये । कुण्डशब्दे तृतीयान्त 
उपपदे पिबतेधतिोरधिकरणे यत्‌ प्रत्ययो निपात्यते युक्‌ च । कुण्डेन पीयतेऽस्मिन्‌ सोम 
इति कुण्ड¶पाय्य॑ः ( ऋ० २८.१७.१३ ) क्रतुः। "यतोऽनावः ( ६.१.२१३ ) इति स्वरः। 
सपूर्वाच्चिनोतेरण्यदायादेशो निपात्येते । संचीयतेऽस्मिन्‌ सोम इति संचाय्यः क्रतुः । क्रताविति 
किम्‌ ? कुण्डपानम्‌। संचयः॥ 


अग्नो परिचाय्योपचाय्यसमूह्याः ॥ १३१ ॥ 


परिचाय्य उपचाय्य समूह्य इत्येते शब्दा निपात्यन्तेऽग्नावभिधेये । 
परिपूर्वाद्‌ उपपूर्वाच्च चिनोतेर्ण्यदायादेशौ निपात्येते। परिचाय्यम्‌ ( ते० सं० ५. 
४.११.३ )। उपचाय्यः ( मै° सं० ३.४.७ )। संपूर्वाद्‌ वहेः संप्रसारणं दीर्घत्वं च 
निपात्यते। समूह्यं चिन्वीत पशुकामः ( तै० सं० ५.४.११.२ )। अग्नाविति किम्‌ ? 
परिचेयम्‌ । उपचेयम्‌ । संवाह्यम्‌॥ 


चित्याग्निचित्ये च ॥ १३२ ॥ 


चित्यशब्दोऽग्निचित्याशब्दश्च निपात्येते । चीयतेऽसौ चित्योऽग्निः। अग्निचियन- 
मेवाग्निचित्या ( शा० तब्रा० १६.७ )। भावे यकारप्रत्ययस्तुक्‌ च । तेनान्तोदात्तत्वं 
भवति। अग्नावित्येव-चेयमन्यत्‌॥ 


ण्वुल्तुयौ ॥ १३३ ॥ 


धातोरिति वर्तते। सर्वधातुभ्यो ण्वुल्तृचौ प्रत्ययौ भवतः। कारकः। कर्ता । 
हारकः। हर्ता । चकारः सामान्यग्रहणार्थः। तुश्छन्दसि" ( ५.३.५६ ), तुरिष्ठेमेयस्सु" 
( ६.४.१५४ ) इति॥ 


नन्दिग्रहिपचादिभ्यो ल्युणिन्यचः ॥ १३४ ॥ 


आदिशब्दः प्रत्येक संबध्यते । त्रिभ्यो गणेभ्यस्रयः प्रत्यया यथासंख्यं भवन्ति। 


9 - ' संचेयः ` इत्यपपाटो मुद्रितेषु । 


काशिका १८५ 


नन्यादिभ्यो ल्युः, ग्रहादिभ्यो णिनिः, पचादिभ्योऽच्‌ । नन्दिग्रहिपचादयश्च न धातुपाटतः 
संनिविष्टा गृह्यन्ते । कि तर्हि ? नन्दनरमणेत्येवमादिषु प्रातिपदिकगणेष्वपोद्धृत्य प्रकृतयो 
निर्दिश्यन्ते। नन्दिवाशिमदिदूषिसाधिवर्धिशोभिरोचिभ्यो ण्यन्तेभ्यः संज्ञायाम्‌ ( ग० सू 
२२ )। नन्दनः। वाशनः। मदनः। दूषणः। साधनः। वर्धनः। शोभनः। रोचनः। 
सहितपिदमेः संज्ञायाम्‌ ( ग० सू० २३ )। सहनः। तपनः। दमनः। जल्यनः। रमणः। 
दर्पणः। सक्रन्दनः। संकर्षणः। संहर्षणः। जनार्दनः। यवनः। मधुसूदनः। विभीषणः। 
लवणः। निपातनाण्‌ णत्वम्‌ । वित्तविनाशनः। कुलदमनः। शत्रुदमनः। इति 
नन्यादिः॥ ग्रह । उत्सह । उहस । उद्भास । स्था । मन्त्र । संमर्द। ग्राही । उत्साही । 
उदासी । उद्भासी । स्थायी । मन्त्री । संमर्दी। रक्षश्रुवसवपशां नौ ( ग० सू० २४ )। 
निरक्षी। निश्नरावी। निवासी । निवाषी। निशायी । याचिव्याहसंव्याहव्रजवदवसां 
प्रतिषिद्धा- नाम्‌ ( ग० सू० २९५ )। अयाची । अव्याहारी। असंव्याहारी अव्राजी । 
अवादी । अवासी । अभचामचित्तकर्तृकाणाम्‌ ( ग० सू० २६ )। प्रतिषिद्धानामित्येव- 
अकारी। अहारी। अविनायी। अविशायी । विशयी विषयी देशे ( ग० सू० २७ )। 
विशयी, विषयी देशः। अभिभावी भूते ( ग० सू० २८ )। अभिभावी । अपराधी । 
उपरोधी । परिभावी । परिभवी । इति ग्रह्यादिः॥ पच । वच । वप । वद । चल । शल । 
तप। पत। नदट्‌। भषट्‌। वस। गरट्‌ । प्लवट्‌। चरट्‌। तरट्‌। चोरट्‌ । ग्राहट्‌ । 
जर। मर। क्षर। क्षम। सूदट्‌ । देवट्‌। मोदट्‌। सेव । मेष । कोप । मेधा। नर्त। 
व्रण। दर्श। दंश। दम्भ। जारभर। श्वपच । पचादिराकृतिगणः। 
अज्विधिः सर्वधातुभ्यः पय्चन्ते च पचादयः। 
अण्बाधनार्थमेव स्यात्‌ सिध्यन्ति श्वपचादयः॥ 


इगुपधज्ञाप्रीकिरः कः ॥ १३५ ॥ 


इगुपधेभ्यो जानातेः प्रीणातेः किरतेश्च कप्रत्ययो भवति । विक्षिपः। विलिखः। 
बुधः। कृशः। जानातीति ज्ञः प्रीणातीति प्रियः। किरतीति किरः। देवसेवमेषादयः 
पचादौ पटितव्याः॥ 


आतश्योपसर्गे ॥ १३६ ॥ 


आकारान्तेभ्यो धातुभ्य उपसर्ग उपपदे कप्रत्ययो भवति । णस्यापवादः । प्रस्थः। 
सुग्लः। सुम्लः॥ 


पाप्राध्माधेट्दृशः शः ॥ १३७ ॥ 
पादिभ्यो धातुभ्य उपसर्ग उपपदे शप्रत्ययो भवति । उत्पिवः। विपिवः। उज्जिप्रः। 


१८६ काशिका 


विजिघ्रः। उद्धमः। विधमः। उद्धयः। विधयः। उत्श्यः। विपश्यः। उपसर्ग इति 
केचिन्नानुवर्तयन्ति। पश्यतीति पश्यः ( छा० उप० ७.२६.२ )॥ जिघ्रतेः संज्ञायां 
प्रतिषेधो वक्तव्यः॥ व्याघ्रः॥ 


अनुपसर्गाल्लिम्पविन्दधारिपारिवेद्युदेजिचेतिसातिसाहिभ्यश्च॥१३८॥ 


अनुपसर्गेभ्यो लिम्पादिभ्यः शप्रत्ययो भवति। लिम्पतीति लिम्पः। विन्दतीति 
विन्दः। धारयतीति धारयः। पारयतीति पारयः। वेदयतीति वेदयः। उदेजयतीत्युदेजयः। 
चेतयतीति चेतयः। सातिः सौत्रो धातुः। सातयः। साहयः। अनुपसर्गादिति किम्‌ ? 
प्रलिपः॥ नौ लिम्पेरिति वक्तव्यम्‌॥ निलिम्पा नाम देवाः॥ गवादिषु विन्देः 
सज्ञायाम्‌॥ गोविन्दः। अरविन्दः॥ 


ददातिदधात्योर्विभाषा ॥ १३६ ॥ 


दाजो धाञश्च विभाषा शप्रत्ययो भवति। णस्यापवादः। ददः, दायः। दधः, 
धायः। अनुपसगदित्येव-प्रदः। प्रधः॥ 


ज्वलितिकसन्तेभ्यो णः ॥ १४० ॥ 


इतिशब्द आद्यर्थः। ज्वल दीप्तौ ( भ्वा० ५७३ ) इत्येवमादिभ्यो धातुभ्यः कस 
गतौ" ( भ्वा० ५६६ ) इत्येवमन्तेभ्यो विभाषा णप्रत्ययो भवति। अचोऽपवादः । ज्वालः, 
ज्वलः। चालः, चलः। अनुपसरगदित्येव-प्रज्वलः॥ तनोतेर्णस्योपसंख्यानं कर्तव्यम्‌॥ 
अवतनोतीत्यवतानः॥ 


श्यादयधासरुसस्वतीणवसावहलिहश्लिषश्वसश्च ॥ १४१ ॥ 


अनुपसर्गादिति, विभाषेति च निवृत्तम्‌। श्येड अकारान्तेभ्यश्च धातुभ्यः, 
व्यध, आसु, ससु, अतीण्‌, अवसा, अवह, लिह, श्लिष, श्वस्‌ इत्येतेभ्यश्च णप्रत्ययो 
भवति । आकारान्तत्वादेव श्यायतेः प्रत्यये सिद्धे पुनर्वचनं बाधकबाधनार्थम्‌ । उपसर्गे 
क बाधि- त्वायमेव भवति। अवश्यायः। प्रतिश्यायः। दायः। धायः। व्याधः। 
आस्रावः। संसघ्ावः। अत्यायः। अवसायः। अवहारः। लेहः। श्लेषः। श्वासः॥ 


दुन्योरनुपसर्गे ॥ १४२ ॥ 


दुनोतेर्नयतेश्चानुपसर्गे णप्रत्ययो भवति। दुनोतीति दावः। नयतीति नायः। 
अनुपसर्ग इति किम्‌ ? प्रदवः। प्रणयः॥ 

विभाषा ग्रहः ॥ १४३ ॥ 


विभाषा ग्रहेधतिोर्णप्रत्ययो भवति । अचोऽपवादः। ग्राहः, ग्रहः। व्यवस्थित- 
विभाषा चेयम्‌। जलचरे नित्यं ग्राहः। ज्योतिषि नेष्यते, तत्र ग्रह एव ॥ भवतेश्चेति 
वक्तव्यम्‌॥ भवतीति भावः, भवः॥ 


गेहे कः ॥ १४४ ॥ 


ग्रहेधतिोः कप्रत्ययो भवति गेहे कर्तरि । गृहं वेश्म । तात्स्थयाद्‌ दाराश्च । गृह्णन्तीति 
गृहा दाराः। गृहाणि वेश्मानि॥ 


शिल्पिनि ष्वुन्‌ ॥ १४५ ॥ 


धातोः ष्वुन्‌ प्रत्ययो भवति शिल्पिनि कर्तरि॥ नृतिखनिरञ्जिभ्यः परिगणनं 
कर्तव्यम्‌॥ नर्तकः। खनकः। रजकः। नर्तकी । खनकी । रजकी । रञ्जेरनुनासिक- 
लोपश्च॥ 


गस्थकन्‌ ॥ १४६ ॥ 
गायतेस्थकन्‌ प्रत्ययो भवति शिल्पिनि कर्तरि। गाथकः। गाधिका॥ 
ण्युट्‌ च ॥ १४७ ॥ 


चकारेण ग इत्यनुकृष्यते । गायतेरण्यट्‌ प्रत्ययो भवति शिल्पिनि कर्तरि । गायनः। 
गायनी । योगविभाग उत्तरार्थः॥ 


हश्च व्रीहिकालयोः ॥ १४८ ॥ 


चकारेण ण्युडनुकरृष्यते। जहातेर्जिहातेश्च धातोर्णयुट्‌ प्रत्ययो भवति व्रीहौ काले 
च कर्तरि। हायना नाम व्रीहयः, जहत्युदकमिति कृत्वा । काले-हायनः संवत्सरः, जिहीते 
भावानिति कृत्वा॥ 


प्रुसृल्वः समभिहारे वुन्‌ ॥ १४६ ॥ 


प्रसृ लू इत्येतेभ्यो धातुभ्यः समभिहारे वुन्‌ प्रत्ययो भवति । प्रयकः। सरकः। 
लवकः। समभिहारग्रहणेनात्र साधुकारित्वं लक्ष्यते । साधुकारिणि वुन्विधानात्‌ सकृदपि 
यः सुष्टु करोति, तत्र भवति । बहुशो यो दुष्टं करोति, तत्र न भवति॥ 

आशिषि च ॥ १५० ॥ 


आशिषि गम्यमानायां धातुमात्राद्‌ वुन्‌ प्रत्ययो भवति। जीवतात्‌ जीवकः। 
नन्दतात्‌ नन्दकः। आशीः प्रार्थनाविशेषः। स चेह क्रियाविषयः। अमुष्याः क्रियायाः 
कर्ता भवेदित्येवमाशास्यते॥ 


॥ इति श्रीजयादित्यविरचितायां काशिकायां वृत्तौ तृतीयाध्यायस्य प्रथमः पादः॥ 


गो ® सि 


॥ तृतीयाध्यायस्य दितीयः पादः॥ 


कर्मण्यण्‌ ॥ १ ॥ 


त्रिविधं कर्म-निर्व्त्यम्‌, विकार्यम्‌, प्राप्यं चेति। सर्वत्र कर्मण्युपपदे धातोरण्‌ 
प्रत्ययो भवति। निर्वर्त्यं तावत्‌-कुम्भकारः। नगरकारः। विकार्यम्‌-काण्डलावः। 
शरलावः, प्राप्यम्‌-वेदाध्यायः। चर्च पारः। ग्रामं गच्छति, आदित्यं पश्यति, हिमवन्तं 
शृणोतीत्यत्र न भवति, अनभिधानात्‌॥ शीलिकामिभक्ष्याचरिभ्यो णः पूर्वपदप्रकृति- 
स्वरत्वं च वक्तव्यम्‌॥ मांसशीलः। मांसशीला । मांसकामः। मांसकामा । मांसभ॑क्षः। 
मांसभ्॑ना। कशल्याणांचारः। कशल्याणांचारा॥ ईक्षक्षमिभ्यां चेति वक्तव्यम्‌॥ सुखप्ं 
तीक्षः। सुखप्रतीक्षा । बरहृक्ष॑मः। बगेहुक्॑मा॥ 


हयावामश्च ॥ २॥ 


श्वेञ्‌ स्पर्धायां शब्दे च' ( भ्वा० ७३४ ), वेञ्‌ तन्तुसन्ताने" ( भ्वा० ७३२ ), 
माङ्‌ माने" ( जु० ६ ) इत्येतेभ्यश्च कर्मण्युपपदेऽण्‌ प्रत्ययो भवति । कप्रत्ययस्यापवादः। 
स्वर्गह्लायः। तन्तुवायः। धान्यमायः॥ 


आतोऽनुपसर्गे कः ॥ ३ ॥ 


आकारान्तेभ्योऽनुपसर्गेभ्यः कर्मण्युपपदे कप्रत्ययो भवति। अणोऽपवादः। गोदः। 
कम्बलदः। पात्रम्‌ । अङ्गुलित्रम्‌ । अनुपसर्ग इति किम्‌ ? गोसंदायः। वडवासंदायः॥ 

सुपि स्थः॥ ४॥ 


सुबन्त उपपदे तिष्ठतेः कप्रत्ययो भवति । समस्थः। विषमस्थः। अत्र योगविभागः 
कर्तव्यः, सुपीति । सुप्याकारान्तेभ्यः कप्रत्ययो भवति । दवाभ्यां पिबतीति दिषः। पादपः। 
कच्छपः। ततः स्थ इति । स्थश्च सुपि कप्रत्ययो भवति। किमर्थमिदम्‌ ? कर्तरि 
पूर्वयोगः। अनेन भावेऽपि यथा स्यात्‌। आखूनामुत्थानम्‌, आखृत्थः। शलभोत््थः। 
इत उत्तरं कर्मणीति च सुपीति च दयमप्यनुवर्तते। तत्र सकर्मकेषु धातुषु कर्मणीत्येतदुष- 
तिष्ठते, अन्यत्र सुपीति॥ 


तुन्दशोकयोः परिमृजापनुदोः ॥ ५ ॥ 


तुन्दशोकयोः कर्मणोरुपपदयोः परिमृजापनुदोधत्वोः कप्रत्ययो भवति । तुन्दपरिमृज 
आस्ते। शोकापनुदः पुत्रो जातः॥ आलस्यसुखाहरणयोरिति वक्तव्यम्‌॥ अलसस्तुन्दपरिमृज 
उच्यते। तुन्दपरिमार्ज एवान्यः। सुखस्याहर्ता शोकापनुदः। शोकापनोद एवान्यः॥ 
कप्रकरणे मूलविभुजादिभ्य उपसंख्यानम्‌॥ मूलानि विभुजतीति मूलविभुजो रथः। 
नखमुचानि धनूषि । काकगुहास्तिलाः। कौ मोदते कुमुदम्‌॥ 


प्रे दाज्ञः ॥ ६ ॥ 


सोपसर्गार्थं आरम्भः। ददातेजनिातेश्च धातोः प्रेणोपसृष्टात्‌ कर्मण्युपपदे कप्रत्ययो 
भवति। अणोऽपवादः। सर्वप्रदः। पथिप्रज्ञः। प्र इति किम्‌ ? गोसंदायः॥ 


समि ख्यः ॥ ७ ॥ 


सोपसर्गार्थं आरम्भः। सपूर्वात्‌ ख्या इत्येतस्माद्‌ धातोः कर्मण्युपपदे कप्रत्ययो 
भवति। अणोऽपवादः। गां संचष्टे गोसंख्यः॥ 


गापोष्टक्‌ ॥ ८ ॥ 


कर्मण्यनुपसर्ग इति वर्तते । गायतेः पिबतेश्च धातोः कर्मण्युपपदेऽनुपसर्गे टक्‌ 
प्रत्ययो भवति । कस्यापवादः। शक्र गायति शक्रगः। सामगः। शक्रगी । सामगी॥ 
सुराशीध्वोः पिबतेरिति वक्तव्यम्‌॥ सुरापः। सुरापी । शीधुपः। शीधुपी । सुराशीध्वोरिति 
किम्‌ ? क्षीरपा ब्राह्मणी । पिबतेरिति किम्‌ ? सुरां पातीति सुरापा। अनुपसर्ग इत्येव- 
शक्रसंगायः। सामसंगायः॥ बहुलं छन्दसीति वक्तव्यम्‌॥ या ब्राह्मणी सुरापी भवति, 
नैनां देवाः पतिलोक नयन्ति । या ब्राह्मणी सुरापा भवति, नैनां देवाः पतिलोकं नयन्ति॥ 

हरतेरनुद्यमनेऽच्‌ ॥ & ॥ 


हरतेधतिोरनुद्यमने वर्तमानात्‌ कर्मण्युपपदेऽच्‌ प्रत्ययो भवति। अणोऽपवादः। 
उद्यमनमुत्क्षेपणम्‌। अंशं हरतीत्यशहरः। रिक्थहरः। अनुद्यमन इति किम्‌ ? भारहारः 
॥ अचप्रकरणे शक्तिलाइलाइकुशयष्टितोमरघटयटीधनुष्षु ग्रहेरुपसंख्यानम्‌॥ शक्तिग्रहः । 
लाङ्लग्रहः। अङ्कुशग्रहः। यष्टिग्रहः। तोमरग्रहः। घटग्रहः। घटीग्रहः। धनुर्ग्रहः 
॥ सूत्रे च धार्यर्थे॥ सूत्रग्रहः। सूत्रं धारयतीत्यर्थः। सूत्रग्राह एवान्यः॥ 


वयसि च ॥ १० ॥ 


वयसि गम्यमाने हरतेः कर्मण्युपपदेऽच्‌ प्रत्ययो भवति । उद्यमनार्थोऽयमारम्भः। 
कालकृता शरीरावस्था यौवनादिर्वयः। यदुद्यमनं क्रियमाणं संभाव्यमानं वा वयो गमयति, 
तत्रायं विधिः। अस्थिहरः श्वा । कवचहरः क्षत्रियकुमारः॥ 


आङि ताच्छील्ये ॥ ११ ॥ 


आदुपूर्वाद्‌ हरतेः कर्मण्युपपदेऽच्‌ प्रत्ययो भवति ताच्छील्ये गम्यमाने । ताच्छील्यं 
तत्स्वभावता । पुष्पाहरः। फलाहरः। पुष्पाद्याहरणे स्वाभाविकी फलानपेक्षा प्रवत्तिरस्येत्यर्थः। 
ताच्छील्य इति किम्‌? भारमाहरतीति भाराहारः॥ 


अर्हः ॥ १२ ॥ 


अह पूजायाम्‌" ( भ्वा० ४६२ ) अस्माद्‌ धातोः कर्मण्युपपदेऽच्‌ प्रत्ययो भवति । 
अणोऽपवादः। स्त्रीलिद्े विशेषः। पूजार्हा । गन्धार्हा। मालार्हा॥ 


स्तम्बकर्णयो रमिजपोः ॥ १३ ॥ 


स्तम्ब कर्ण इत्येतयोः सुबन्तयोरुपपदयोर्यथासंख्यं रमिजपोधत्वोरच्‌ प्रत्ययो 
भवति । रमेरकर्मकत्वाज्‌ जपेः शब्दकर्मकलत्वात्‌ कर्मन संभवतीति सुषीत्येतदिहाभिसंबध्यते 
॥ हस्तिसूचकयोरिति वक्तव्यम्‌॥ स्तम्बे रमत इति स्तम्बेरमो हस्ती । कर्णे जपतीति 
कर्णेजपः सूचकः। हस्तिसूचकयोरिति किम्‌ ? स्तम्बे रन्ता । कर्णे जपिता मशकः॥ 


शमि धातोः संज्ञायाम्‌ ॥ १४ ॥ 


शम्युपपदे धातुमात्रात्‌ सज्ञायां विषयेऽच्‌ प्रत्ययो भवति। शंकरः। शंभवः। 
शंवदः। धातुग्रहणं कि यावता धातोरिति वर्तत एव ? शमि संज्ञायामिति सिद्धे 
धातुग्रहणं कृजो हेत्वादिषु रप्रतिषेधार्थम्‌। शंकरा नाम परित्राजिका। शंकरा नाम 

शकुनिका । तच्छीला च॥ 


अधिकरणे शेतेः ॥ १५ ॥ 


सुपीति संबध्यते। शेतेधतिोरधिकरणे सुबन्त उपपदेऽच्‌ प्रत्ययो भवति। खे 
शेते खशयः। गर्तशयः ॥ पाश्वादिषूपसंख्यानम्‌॥ पाश्वाभ्यां शेते पारश्वशयः। 
उदरशयः। पृष्ठशयः ॥ दिग्धसहपूर्वाच्च ॥ दिग्धेन सह शेते दिग्धसहशयः ॥ 
उत्तानादिषु कर्तृषु॥ उत्तानः शेते उत्तानशयः। अवमूर्धा शेते अवमूर्धशयः॥ गिरौ 
उश्छन्दसि॥ गिरौ शेते, गिरिश ( मा० सं० १६.४ )॥ 


चरेष्टः ॥ १६ ॥ 


अधिकरण इति वर्तते। चरेधतोरधिकरणे सुबन्त उपपदे टप्रत्ययो भवति । 
कुरुषु चरतीति कुरुचरः। मद्रचरः। कुरुचरी । मद्रचरी । प्रत्ययान्तरकरणं डीवर्थम्‌॥ 


भिक्षासेनादायेषु च ॥ १७ ॥ 


अनधिकरणार्थ आरम्भः। भिक्षा सेना आदाय इत्येतेषूपपदेषु चरेधतिोष्टप्रत्ययो 
भवति। भिक्षाचरः। सेनाचरः। आदायचरः॥ 


पुरोऽग्रतोऽग्रेषु सर्तेः ॥ १८ ॥ 


पुरस्‌, अग्रतस्‌, अग्रे इत्येतेषूपपदेषु सर्तेधतिोष्टग्रत्ययो भवति। पुरः सरति 
पुरःसरः। अग्रतःसरः। अग्रेसरः॥ 


पूर्व कर्तरि ॥ १६ ॥ 


पूर्वशब्दे कर्तृवाचिन्युपपदे सर्तधतिोष्टप्रत्ययो भवति । पूर्वः सरतीति पूर्वसरः। 
कर्तरीति किम्‌ ? पूर्वं देशं सरतीति पूर्वसारः॥ 


कृजो हेतुताच्छील्यानुलोम्येषु ॥ २० ॥ 


कर्मण्युपपदे करोतेधतिोष्टप्रत्ययो भवति हेतौ, ताच्छील्ये, आनुलोम्ये च गम्यमाने । 
हेतुरैकान्तिक कारणम्‌। ताच्छील्यं तत्स्वभावता। आनुलोम्यमनुकूलता । हेतौ तावत्‌- 
शोककरी कन्या । यशस्करी विद्या । कुलकरं धनम्‌। ताच्छील्ये-श्राद्धकरः। अर्थकरः। 
आनुलोम्ये-प्रेषकरः। वचनकरः। एतेष्विति किम्‌ ? कुम्भकारः। नगरकारः॥ 

दिवाविभानिशाप्रभाभास्कारान्तानन्तादिबहुनान्दीकिलिपिलिविवलि- 
भक्तिकर्तृचित्रकषेत्रसख्याजद्वाबाहहर्यत्तद्वनुररुष्षु ॥ २१ ॥ 

कर्मणि सुपीति च दयमप्यनुवर्तते। तत्र यथायोगं सम्बन्धः। दिवादिषूपपदेषु 
करोतेधतिष्टप्रत्ययो भवति । अहेत्वाद्यर्थ आरम्भः। दिवाशब्दोऽधिकरणवचनः सुपीत्यस्य 
विशेषणम्‌ । दिवा करोति प्राणिनश्चेष्टायुक्तानिति दिवाकरः । विभां करोतीति विभाकरः। 
निशाकरः। प्रभाकरः। भास्करः। सकारस्य निपातनाद्‌ विसर्जनीयजिह्यामूलीयौ न 
भवतः। कारकरः। अन्तकरः। अनन्तकरः। आदिकरः। बहुकरः । नान्दीकरः। 
किकरः। लिपिकरः। लिबिकरः। बलिकरः। भक्तिकरः। कर्तृकरः। चित्रकरः। 
कषेत्रकरः। सख्या-एककरः। दिकरः। त्रिकरः । जङ्गाकरः। बाहुकरः। अहस्करः। 
यत्करः। तत्करः। धनुष्करः। अरुष्करः॥ कियत्तदूबहूषु कृञोऽज्विधानम्‌॥ किंकरा । 
यत्करा । तत्करा । बहुकरा । अथवाजादिषु पाटः करिष्यते॥ 


कर्मणि भूतौ ॥ २२॥ 


कर्मणीति स्वरूपग्रहणम्‌ । कर्मशब्द उपपदे कर्मवाचिनि करोतेष्टप्रत्ययो भवति 
भृतौ गम्यमानायाम्‌। भृतिर्वेतनम्‌, कर्मनिर्वेशः। कर्म करोतीति कर्मकरः। भृतक 
इत्यर्थः। भृताविति किम्‌ ? कर्मकारः॥ 


न शब्दश्लोककलहगाथायैरचाटुसूत्रमन्त्रपदेषु ॥ २३ ॥ 


शब्दादिषूपपदेषु करोतेष्टप्रत्ययो न भवति। हेत्वादिषु प्राप्तः प्रतिषिध्यते । 
शब्दकारः। श्लोककारः। कलहकारः। गाथाकारः । वैरकारः। चाट्कारः। सूत्रकारः। 
मन्त्रकारः। पदकारः॥ 


स्तम्बशकृतोरिन्‌ ॥ २४ ॥ 


स्तम्ब शकृत्‌ इत्येतयोः कर्मणोरुपपदयोरिन्‌ प्रत्ययो भवति॥ व्रीहिवत्सयोरिति 
वक्तव्यम्‌॥ स्तम्बकरिर््रीहिः। शकृत्करिर्वत्सः, व्रीहिवत्सयोरिति किम्‌ ? स्तम्बकारः। 
शकृत्कारः॥ 


हरतेर्दृतिनाथयोः पशौ ॥ २५ ॥ 
दति नाथ इत्येतयोः कर्मणोरुपपदयोर्हरतेधतोः पशौ कर्तरि इन्‌ प्रत्ययो भवति । 


9 ~ ^ पचादिषु ' इति पद०। 

दृति हरति दृतिहरिः पशुः। नाथहरिः पशुः । पशाविति किम्‌ ? दतिहारः। नाथहारः॥ 
फलेग्रहिरात्मभरिश्च ॥ २६ ॥ 


फलेग्रहिः आत्मम्भरिः इत्येतौ शब्दौ निपात्येते। फलशब्दस्य उपपदस्यैकारान्त- 
त्वमिन्प्रत्ययश्च ग्रहेर्निपात्यते। फलानि गृह्णातीति फलेग्रहिर्वृक्षः। आत्मशब्दस्योप- 
पदस्य मुमागम इन्प्रत्ययश्च भृञो निपात्यते। आत्मानं विभर्ति आत्मम्भरिः। अनुक्त- 
समुच्चयार्थश्चकारः। कुक्षिम्भरिः। उदरम्भरिः॥ 


छन्दसि वनसनरक्षिमथाम्‌ ॥ २७ ॥ 


वन षण संभक्तौ ( भ्वा० ३१३ ) रक्ष पालने" ( भ्वा० ४४०) मथे विलोडने" 
( भ्वा० ५८७ ) एतेभ्यः कर्मण्युपपदे छन्दसि विषय इन्‌ प्रत्ययो भवति । ब्रह्य वनिं त्वा 
्ष्र¶वनिंम्‌ ( तै० सं० १.३.१.२ )। गोसनिं वाच॑मुदेयम्‌ ( शौ० सं० ३.२०.१० )। यौ 
पंथिभरक्षी श्वानौ ( शौ० सं० ८.१.६ )। हंविर्मथीनाम१भ्या ¶विवां सताम्‌ ( ऋ० ७.१०४. 
२१ )॥ 


एजेः खश्‌ ॥ २८ ॥ 


एज कम्पने" ( भ्वा० १४३ ) इत्यस्माण्‌ ण्यन्तात्‌ कर्मण्युपपदे खश्‌ प्रत्ययो 
भवति। खकारो मुमर्थः। शकारः सार्वधातुकसन्ञार्थः। अङ्गमेजयति अङ्मेजयः। 
जनमेजयः ॥ खश्प्रकरणे वातशुनीतिलशर्धेष्वजधेट्तुदजहातीनामुपसंख्यानम्‌॥ 
वातमजा मृगाः। शुनिन्धयः। तिलन्तुदः। शर्धञ्जहा माषाः॥ 


नासिकास्तनयोध्पधिटोः ॥ २६ ॥ 


नासिकास्तनयोः कर्मणोरुपपदयोध्मधिटोधत्वोः खश प्रत्ययो भवति। यथा- 
संख्यमत्र नेष्यते॥ स्तने धेटः॥ स्तनन्धयः॥ नासिकायां तु ध्मश्च धेटश्च॥ 
नासिकन्धमः। नासिकन्धयः। तच्येतननासिकास्तनयोरिति लक्षणव्यभिचारचिहादत्पाच्तरस्यापू्वनिपात- 
नाल्लभ्यते। धेटष्टित्त्वातू स्रियं डीप्‌ प्रत्ययो भवति । स्तनन्धयी ॥ 


नाडीमुष्ट्योश्च ॥ ३० ॥ 


नाडी मुष्टि इत्येतयोः कर्मणोरुपपदयोध्मधिटोः खश प्रत्ययो भवति । अत्रापि 
ध्यन्तस्यापूर्वनिपातो लक्षणव्यभिचारचिहम्‌, तेन संख्यातानुदेशो न भवति । नाडिन्धमः। 
मुष्टिन्धमः। नाडिन्धयः। मुष्टिन्धयः। अनुक्तसमुच्चयार्थश्चकारः। घटिन्धमः। घटिन्धयः। 
खारिन्धमः। खारिन्धयः। वातन्धमः पर्वतः। वातन्धयः॥ 

उदि कूले सुजिवहोः॥ ३१ ॥ 


रजो भद्र" ( तुदा० १२६ ) "वह प्रापणे" ( भ्वा० ७३० ) इत्येताभ्यामुत्मूवभ्यां 
कूले कर्मण्युपपदे खश्‌ प्रत्ययो भवति। कूलमुद्रुनतीति कूलमुद्रुजो रथः। कूलमुदहः॥ 


वहाभ्रे लिहः ॥ ३२ ॥ 


वह अभ्र इत्येतयोः कर्मणोरुपपदयोलिहिधतिोः खश्‌ प्रत्ययो भवति । वहं लेढीति 
वहलिहो गौः। अभ्रंलिहो वायुः॥ 


परिमाणे पयः ॥ ३३ ॥ 


परिमाणं प्रस्थादि, तस्मिन्‌ कर्मण्युपपदे पचेः खश्‌ प्रत्ययो भवति । प्रस्थं पचति 
प्रस्थपचा स्थाली । द्रोणम्पचः। खारिम्पचः कटाहः॥ 


मितनखे च ॥ ३४ ॥ 


मित नख इत्येतयोः कर्मणोरुपपदयोः पचेः खश्‌ प्रत्ययो भवति। अपरिमाणार्थ 
आरम्भः। मितं पचति मितम्पचा ब्राह्मणी । नखम्पचा यवागूः॥ 


विध्वरुषोस्तुदः ॥ ३५ ॥ 


विधु अरुस्‌ इत्येतयोः कर्मणोरुपपदयोः तुदेधतोः खश्‌ प्रत्ययो भवति । विधुन्तुदो 
राहुः। अरुन्तुदः॥ 


असूर्यललाटयोर्टशितपोः ॥ ३६ ॥ 


असूर्य ललाट इत्येतयोः कर्मणोरुपपदयोर्ूशितपोधत्वोः खश प्रत्ययो भवति । 
असूर्यम्पश्या राजदाराः। ललाटन्तप आदित्यः। असूर्य इति चासमर्थसमासोऽयम्‌, 
दृशिना नजः संबन्धात्‌, सूर्यं न पश्यन्तीति । गुप्तिपरं चैतत्‌। एवं नाम गुप्ता यदपरिहार्यदर्शनं 
सूर्यमपि न पश्यन्तीति॥ 


उग्रपश्येरमदपाणिधमाश्च ॥ ३७ ॥ 


उग्रम्पश्य इरम्मद पाणिन्धम इत्येते शब्दा निपात्यन्ते। उग्रं पश्यतीत्युग्रम्पश्यः। 
इरया माद्यतीतीरम्मदः। पाणयो ध्मायन्त एष्विति पाणिन्धमाः पन्थानः॥ 


प्रियवशे वदः खच्‌ ॥ ३८ ॥ 

प्रिय वश इत्येतयोः कर्मणोरुपपदयो्वदेधतिोः खच्‌ प्रत्ययो भवति । प्रियं 
वदतीति प्रियवदः। वशंवदः। चकारः खचि हस्वः" ( ६.४.६४ ) इति विशेषणार्थः। 
खकारो मुमर्थः ।प्रत्ययान्तरकरणमृत्तरार्थम्‌॥ खच्प्रकरणे गमेः सुप्युपसख्यानम्‌॥ मितंगमो 
हस्ती । मितंगमा हस्तिनी ॥ विहायसो विह च॥ विहायसा गच्छति विहंगमः॥ खच्च 
डिद्‌ वा वक्तव्यः॥ विहंगः, विहंगमः॥ ड च विहायसो विहादेशो वक्तव्यः॥ विहगः॥ 


दिषत्परयोस्तापेः ॥ ३६ ॥ 


दिषत्परयोः कर्मणोरुपपदयोस्तापेधतिोः खच्‌ प्रत्ययो भवति । (तप दाहे" (चुरा० 
२४२ ) चुरादिः, (तप संतापे' ( भ्वा० ७११ ) भ्वादिः। दयोरपि ग्रहणम्‌ । दिषन्तं 
तापयति दिषन्तपः। परन्तपः। दिषत्परयोरिति दितकारको निर्देशः। तेन खयां न 
भवति । दिषतीं तापयति दिषतीतापः॥ 


वाचि यमो व्रते ॥ ४० ॥ 


वाक्‌शब्दे कर्मण्युपपदे यमेधतिः खच्‌ प्रत्ययो भवति व्रते गम्यमाने । व्रत इति 
शास्ितो नियम उच्यते। वाचंयम आस्ते । व्रत इति किम्‌ ? वाग्यामः॥ 


पूःसर्वयोर्दारिसहोः ॥ ४१ ॥ 


पुर्‌ सर्व इत्येतयोः कर्मणोरुपपदयोर्यथासंख्यं दारिसहोधत्वोः खच्‌ प्रत्ययो भवति । 
पुरं दारयति पुरंदरः। सर्वसहो राजा॥ भगे च दारेरिति वक्तव्यम्‌॥ भगन्दरः॥ 


सर्वकूलाभ्रकरीषेषु कषः ॥ ४२ ॥ 


सर्व कूल अभ्र करीष इत्येतेषु कर्मसूपपदेषु कषेधतिोः खच्‌ प्रत्ययो भवति । सर्व 
कषति सर्वकषः खलः। कूलंकषा नदी । अभरकषो गिरिः। करीषंकषा वात्या॥ 


मेघर्तिभयेषु कृजः ॥ ४३ ॥ 


मेघ ऋति भय इत्येतेषु कर्मसुपपदेषु करजः खच्‌ प्रत्ययो भवति। मेधंकरः। 
ऋतिकरः। भयंकरः। उपपदविधौ भयादिग्रहणं तदन्तविधिं प्रयोजयति। अभयकरः॥ 


्षेमप्रियमद्रेऽणु च ॥ ४४ ॥ 


क्षेम प्रिय मद्र इत्येतेषु कर्मसूपपदेषु करोतेरण्‌ प्रत्ययो भवति, चकारात्‌ खच्च । 
क्षेमकारः। क्षेमंकरः। प्रियकारः। प्रियकरः। मद्रकारः। मद्रकरः। वेति वक्तव्ये 
पुनरण्ग्रहणं हेत्वादिषु एप्रतिषेधार्थम्‌॥ 

आशिते भुवः करणभावयोः ॥ ४५ ॥ 


अत्र सुपीत्युपतिष्ठते। आशितशब्दे सुबन्त उपपदे भवतेधतिः करणे भावे चार्थे 
खच्‌ प्रत्ययो भवति। आशितो भवत्यनेन आशितंभव ओदनः। भावे-आशितस्य 
भवनम्‌ आशितंभवं वर्तते॥ 


सज्ञायां भृतृवृजिधारिसहितपिदमः ॥ ४६ ॥ 


कर्मणीति सुपीति च प्रकृतं सज्ञावशाद्‌ यथासंभवं संबध्यते। भृतु वृजि धारि 
सहि तपि दम्‌ इत्येतेभ्यो धातुभ्यः संज्ञायां विषये खच्‌ प्रत्ययो भवति। विश्वम्भरा 
वसुन्धरा । रथंतरं साम । पतिवरा कन्या । शत्रुनयो हस्ती । युगंधरः पर्वतः। शत्नुसहः। 
शत्ुतपः। अरिदमः। संज्ञायामिति किम्‌ ? कुटुम्बं बिभर्तीति कुटुम्बभारः॥ 


गमश्च ॥ ४७ ॥ 


गमेधतिोः सुप्युपपदे संज्ञायां विषये खच्‌ प्रत्ययो भवति । सुतंगमो नाम, यस्य 
पुत्रः सौतंगमिः। योगविभाग उत्तरार्थः॥ 


अन्तात्यन्ताध्वदूरपारस्वनन्तेषु डः ॥ ४८ ॥ 


संज्ञायामिति नानुवर्तते। अन्त अत्यन्त अध्वन्‌ दूर पार सर्व अनन्त इत्येतेषु 
कर्मसूपपदेषु गमेईप्रत्ययो भवति । अन्तगः। अत्यन्तगः। अध्वगः। दूरगः। पारगः। 
सर्वगः। अनन्तगः। उकारः टिलोपार्थः। डित्यभस्याप्यनुबन्धकरणसामर्थ्यादिति 
॥ इप्रकरणे सर्वत्रपन्नयोरुपसख्यानम्‌॥ सर्वत्रगः। पननगः॥ उरसो लोपश्च॥ 
उरसा गच्छतीत्युरगः ॥ सुदुरोरधिकरणे ॥ सुखेन गच्छत्यरिमिन्निति सुगः। दुर्गः 
॥ निरो देशे॥ निर्गो देशः। अपर आह-॥ उप्रकरणेऽन्येष्वपि दृश्यत इति॥ 
ख्यगारगः। ग्रामगः। गुरुतल्पगः॥ 


आशिषि हनः ॥ ४६ ॥ 


ड इति वर्तते। आशिषि गम्यमानायां हन्तेधतिोः कर्मण्युपपदे उप्रत्ययो भवति । 
तिमिं वध्यात्‌ तिमिहः। शत्ुहः। आशिषीति किम्‌ ? शत्रुघातः॥ दारावाहनोऽणन्तस्य 
च टः सज्ञायाम्‌॥ दारावुपपद आदुपूर्वाद्‌ हन्तेरण्‌ प्रत्ययो भवति, अन्तस्य च टकारादेशो 
भवति, संज्ञायां विषये । दारु आहन्ति, दा्वघाटः॥ चारौ वा॥ आड्पूर्वाद्‌ हन्तेश्चारावुप- 
पदेऽण्‌, अन्तस्य वा टकारादेशः। चावधाटः। चावधातः ॥ कर्मणि समि च॥ 
कर्मण्युपपदे सपूर्वात्‌ हन्तेधतिरण्‌ प्रत्ययो भवति, अन्तस्य च वा टकारादेशः। वर्णान्‌ 

संहन्ति वर्णसघाटः। वर्णसंघातः। पदानि संहन्ति पदसंघाटः। पदसंघातः॥ 
अपे क्लेशतमसोः ॥ ५८० ॥ 


अपपूर्वाद्‌ हन्तेः क्लेशतमसोः कर्मणोरुपपदयोईप्रत्ययो भवति। क्लेशापहः 
पत्रः। तमोऽपहः सूर्यः। अनाशीरर्थ आरम्भः॥ 


कुमारशीर्षयोर्णिनिः ॥ ५१ ॥ 


हन इति वर्तते। कुमार शीर्षं इत्येतयोरुपपदयोर्हन्तेर्णिनिः प्रत्ययो भवति । 
कुमार- घाती । शीर्षघाती । निपातनाच्छिरसः शीर्षभावः॥ 


लक्षणे जायापत्योष्टक्‌ ॥ ५२ ॥ 


हन्ते्जायापत्योः कर्मणोरुपपदयोर्लक्षणवति कर्तरि टक्‌ प्रत्ययो भवति । जायाघ्नो 
ब्राह्मणः। पतिघ्नी वृषली । अथ वा लक्षणे द्योत्ये टक्‌ प्रत्ययः॥ 


अमनुष्यकर्तृके च ॥ ५३ ॥ 
अमनुष्यकर्तृके वर्तमानाद्‌ हन्तेधतिोः कर्मण्युपपदे टक्‌ प्रत्ययो भवति । जायाघ्न- 
स्तिलिकालकः। पतिघ्नी पाणिरेखा । श्लेष्मघ्नं मधु । पित्तघ्नं घृतम्‌। अमनुष्यकर्तृक 


इति किम्‌ ? आखुघातः शूद्रः। इह कस्माद्‌ न भवति- चौरघातो हस्ती ? कृत्यल्युटो 
बहुलम्‌' ( ३.३.११३ ) इति बहुलवचनादण्‌ भवति॥ 


शक्तो हस्तिकपाटयोः ॥ ५४ ॥ 


शक्तौ गम्यमानायां हस्तिकपाटयोः कर्मणोरुपपदयोर्हन्तेष्टक्‌ प्रत्ययो भवति । 
मनुष्य- कर्तृकार्थं आरम्भः। हस्तिनं हन्तुं शक्तो हस्तिघ्नो मनुष्यः। क पाटयति प्रविशत 
इति कपाटघ्नश्चौरः। शक्ताविति किम्‌ ? विषेण हस्तिनं हन्ति हस्तिघातः॥ 


पाणिघताडघौ शिल्पिनि ॥ ५८ ॥ 


पाणिघ ताडघ इत्येतौ शब्दौ निपात्येते शिल्पिनि कर्तरि। पाणि ताड इत्येतयोः 
कर्मणोरुपपदयोर्हन्तेधतिः टक्‌ प्रत्ययो भवति, तस्मिंश्च परतो हन्तेष्टिलोपो घत्वं च 
निपात्यते । पाणिघः। ताडघः। शिल्पिनीति किम्‌ ? पाणिघातः। ताडघातः ॥ राजघ 
उपसंख्यानम्‌॥ राजानं हन्ति राजघः॥ 


१ - (कः ` इति बाल० । 

आढयसुभगस्थूलपलितनग्नान्धप्रियेषु च्व्यर्थष्वच्चौ कृञः करणे 
ख्युन्‌ ॥ ५६ ॥ 


आढ्यादिषु कर्मसुपपदेषु च्च्यर्थष्वच्च्यन्तेषु करोतेधतिोः करणे कारके ख्युन्‌ 
प्रत्ययो भवति । च्वेर्विकल्पेन विधानाद्‌ दिविधाश्च्व्यर्थाः । च्च्यन्ता अच्च्यन्ताश्च । तत्र 
च््यन्ताः पर्युदस्यन्ते । अनाढ्यमाढचं कुर्वन्त्यनेन भआठयकरणम्‌। सुभगंकरणम्‌ । स्थूलंकरणम्‌। 
पलितंकरणम्‌ । नग्नंकरणम्‌। अन्धकरणम्‌ । प्रियंकरणम्‌ । च्चयर्थष्विति किम्‌ ? आद्यं 
तेलेन कुर्वन्ति, अभ्यञ्जयन्तीत्यर्थः  प्रकृतेरविवक्षायामभूतप्रादुभविऽपि प्रत्युदाहरणं भवति । 
अच्चाविति किम्‌ ? आढ्चीकुर्वन्त्यनेन । ननु च ख्युना मुक्ते ल्युटा भवितव्यम्‌। न च 
ल्युटः ख्युनश्च विशेषोऽस्ति । तत्र कि प्रतिषेधेन ? एवं तर्हि प्रतिषेधसामर्थ्यात्‌ ख्युन्यसति 
ल्युडपि न भवति, तेन ल्युटोऽप्ययमर्थतः प्रतिषेधः। उत्तरार्थश्च च्विप्रतिषेधः क्रियते॥ 


कर्तरि भुवः चिष्णुच्खुकजौ॥ ५७ ॥ 


आढ्यादिषु सुबन्तेषूषपदेषु च््यर्थष्वच्च्यन्तेषु भवतेधतिोः कर्तरि कारके खिष्णुच्‌ 
खुकञ्‌ इत्येतौ प्रत्ययौ भवतः। अनाढ्य आढचो भवति आढ्यंभविष्णुः। आढंभावुकः। 
सुभगभविष्णुः। सुभगंभावुकः। स्थूलंभविष्णुः। स्थूलंभावुकः। पलितंभविष्णुः 
पलितभावुकः। नग्नभविष्णुः। नग्नंभावुकः ( काट० सं० २६.६ )। अन्धंभविष्णुः। 
अन्धंभावुकः। प्रियभविष्णुः। प्रियंभावुकः। कर्तरीति किम्‌ ? करणे मा भूत्‌। 
च््यर्थष्वित्येव-आद्यो भविता । अच्वावित्येव-भाढ्ीभविता । 
उदात्तत्वाद्‌ भुवः सिद्धमिकारादित्वमिष्णुचः। 
नञस्तु स्वरसिद्धचर्थम्‌ इकारादित्वमिष्यते॥ 


स्पृशोऽनुदके क्विन्‌ ॥ ८८ ॥ 


स्पृशेधतिोरनुदके सुबन्त उपपदे क्विन्‌ प्रत्ययो भवति। ननु च सकर्मकत्वात्‌ 
स्पृशेः कर्मैवोपपदं प्राप्नोति ? नैष दोषः। कर्तरीति पूर्वसूत्रादनुवर्तते, तत्कर्तृप्रचयार्थ 
विज्ञायते। सुबन्तमात्रे चोपपदे कर्तृप्रचयो लभ्यते। घृतं स्पृशति धृतस्पृक्‌ । मन्त्रेण 
स्पृशति मन्त्रस्पृक्‌। जलेन स्पृशति जलस्पक्‌। अनुदक इति किम्‌ ? उदकस्पर्शः 
नकारः चचिन्प्रत्ययस्य कुः" ( ८.२.६२ ) इति विशेषणार्थः॥ 


ऋत्विग्दधुक्सरग्दिगुष्णिगञ्चुयुजिक्रुञ्चां च॥ ५६ ॥ 


ऋत्विगादयः पञ्चशब्दाः क्विस्रत्ययान्ता निपात्यन्ते । अपरे त्रयो धातवो निर्दिश्यन्ते । 
ऋतुशब्द उपपदे यजेधतिोः क्विन्‌ प्रत्ययो निपात्यते। ऋतौ यजति, ऋतुं वा यजति, 


काशिका १६६ 


ऋतुप्रयुक्तो वा यजति ऋत्विक्‌। रूढिरेषा यथाकथचिदनुगन्तव्या। धृषेः क्विन्‌ प्रत्ययो 
दिर्वचनमन्तोदात्तत्वं च निपात्यते । धृष्णोतीति दधुक्‌। सृजेः कर्मणि क्विन्‌ अमागमश्च 
निपात्यते। सृजन्ति तामिति स्रक्‌। दिशे: कर्मणि क्विन्‌ निपात्यते । दिशन्ति तामिति 
दिक्‌ । उत्पूर्वात्‌ स्िहः क्विन्नुपसगन्तिलोपः षत्वं च निपात्यते । उष्णिक्‌ । अञ्चु युजि 
क्रुञ्च इत्येतेषां धातूनां क्विन्‌ प्रत्ययो भवति । निपातनैः सह निर्देशादत्रापि किञ्चिदलाक्षणिक 
कार्यमस्ति। अञ्चतेः सुबन्तमात्र उपपदे क्विन्‌ प्रत्ययो भवति । प्राड्‌ । प्रत्य्‌ । उदङ्‌ । 
युजेः क्रुञ्चेश्च केवलादेव । युङ्‌, युञ्जौ, युञ्जः। सोपपदात्‌ तु 'सत्सूदिष०' ( ३.२.६१) 
इत्यादिना क्विब्‌ भवति। अश्वयुक्‌, अश्वयुजौ, अश्वयुजः। क्रुङ्‌, क्रुञ्चौ, क्रुञ्चः। 
नलोपः कस्माद्‌ न भवति ? निपातनसाहचर्यात्‌॥ 


त्यदादिषु दृशोऽनालोचने कञ्‌ च॥ ६० ॥ 


त्यदादिषूपपदेषु दृशेधतिोरनालोचनेऽर्थे वर्तमानात्‌ क्‌ प्रत्ययो भवति, चकारात्‌ 
क्विन्‌ च। त्यादृशः। त्यादृक्‌ । तादृशः। ताद्रक्‌। यादृशः। यादृक्‌ । कञो अकारो 
विशेषणार्थः। ठकूटजूकञ्‌ ( ४.१.१५ ) इति। अनालोचन इति किम्‌ ? तं पश्यति 
तदर्शः। तादृगादयो हि रूढिशब्दप्रकारा नैवात्र दर्शनक्रिया विद्यते ॥ समानान्ययोश्चेति 
वक्तव्यम्‌॥ सदृशः। सदृक्‌। अन्यादृशः। अन्यादृक्‌ ॥ दृशेः क्सश्च वक्तव्यः॥ 
तादृक्षः। यादृक्षः। सदृक्षः। अन्यादृक्षः। कीदृक्षः॥ 


सत्सूदिषद्रुहदुहयुजविदभिदच्छिदजिनीराजामुपसर्गेऽपि क्विप्‌॥ ६१॥ 


सुपीत्यनुवर्तते। कर्मग्रहणं तु स्पृशोऽनुदके क्विन्‌” ( ३.२.५८ ) इत्यतः प्रभृति 
न व्याप्रियते। सदादिभ्यो धातुभ्यः सुबन्त उपपद उपसर्गेऽप्यनुपसर्गेऽपि क्विप्‌ प्रत्ययो 
भवति । उपसर्गग्रहणं ज्ञापनार्थम्‌-अन्यत्र सुव्ग्रहण उपसर्गग्रहणं न भवतीति । "वदः 
सुपि क्यप्‌ च' ( ३.१.१०६ ) इति। सू इति दिषा साहचर्यात्‌ सूतेरादादिकस्य ग्रहणम्‌, 
न सुवतेस्तौदादिकस्य । युजिर्‌ योगे" ( रुधा० ७ ), धुज समाधौ" ( दिवा० ६६ ) दयोरपि 
ग्रहणम्‌ । विद ज्ञाने" ( अदा० ५७ ) विद सत्तायाम्‌" ( दिवा० ६० ) विद विचारणे" 
( सुधा० १३ ) त्रयाणामपि ग्रहणम्‌। न लाभार्थस्य विदेः ( तुदा० १४१ ), अकारस्य 
विवक्षितत्वात्‌। सत्‌-शुचिषत्‌ ( ऋ० ४.४०.५ )। अन्तरिक्षसत्‌ ( ऋ० ४.४०.५ )। उं 
पसत्‌ ( तै” सं० ६.२.३.२ )। सू-अण्डसूः। शतसूः। प्र¶सूः ( तै० सं० ४.७.३.२ )। 
दिष-मित्रदिट्‌। प्रदिट्‌। द्रूह-मित्रधुक्‌। प्रधुक्‌। दुटू-गोधुक्‌। प्रधुक्‌। युज्‌- 
अश्वयुक्‌ । प्रयुक्‌ । विद-वेदवित्‌। प्रवित्‌ । ब्रह्मवित्‌। भिद-काष्ठभित्‌। प्रभित्‌ । 
छिद-रज्जुच्छिद्‌ । प्रच्छिद्‌ । जि- शत्रुजित्‌ । प्रजित्‌ । नी-सेनानीः। प्रणीः । ग्रामणीः । 
अग्रणीः। कथमत्र णत्वम्‌ ? (स एषां ग्रामणीः" ( ८.२.७८ ) इति निपातनात्‌ । नयतेः 

पूर्वपदात्‌ संज्ञायामगः" ( ८.४.३ ) इति णत्वम्‌। राज्‌-राट्‌। विराट्‌। सम्राट्‌। भो 
राजि समः क्वौ ( ८.३.२५ ) इति मत्वम्‌ । “अन्येभ्योऽपि दृश्यते" ( ३.२.१७८ ), क्विप्‌ 
च" ( ३.२.७६ ) इति सामान्येन वक्ष्यति तस्यैवायं प्रपञ्चः॥ 


भजो ण्विः ॥ ६२ ॥ 


उपसर्गे सुपीति वर्तते। भजेधतोः सुबन्त उपपद उपसर्गेऽप्यनुपसर्गेऽपि ण्विप्रत्ययो 
भवति। अर्धं भजत अर्धभाक्‌। उपसर्गेऽपि-प्रभाक्‌॥ 


छन्दसि सहः ॥ ६३ ॥ 


उपसर्गे सुपीत्येव । छन्दसि विषये सहेधतिोः सुबन्त उपपदे ण्विप्रत्ययो भवति । 
तुरा४षाट्‌ ( ऋ० ३.४८.४ )। सहेः साडः सः' ( ८.३.५६ ) इति षत्वम्‌। “अन्येषामपि 
दृश्यते" ( ६.३.१३७ ) इति दीर्घत्वम्‌॥ 


वहर्च ॥ ६४ ॥ 


वहेधतिश्छन्दसि विषये सुबन्त उपपदे ण्विप्रत्ययो भवति । प्रष्ठवाट्‌ । दित्यवाट्‌ । 
योगविभाग उत्तरार्थः॥ 


कव्यपुरीषपुरीष्येषु युट्‌ ॥ ६५ ॥ 


कव्य पुरीष पुरीष्य इत्येतेषूपपदेषु छन्दसि विषये वहेधिोर्जयुट्‌ प्रत्ययो भवति । 
कव्यवाहनः पितृणाम्‌ ( तै० सं० २.५.२८.६ )। पुरीषवाहणः ( मा० सं० ११.४४ ) । 
पुरीष्य9वांहनः ( मे० सं० २.७.४ )॥ 


हव्येऽनन्तःपादम्‌ ॥ ६६ ॥ 


हव्यशब्द उपपदे छन्दसि विषये वहेधरिोर्ज्युट्‌ प्रत्ययो भवति, अनन्तःपादं चेद्‌ 
वहिर्व्तते। अग्निश्च हव्य¶वाहन4: ( शो सं० ७.२०.१ )। अनन्तःपादमिति किम्‌ ? 
हषयपवडपमिर जरः पिता न॑ः ( ऋ० ५.४.२ )॥ 


जनसनखनक्रमगमो विट्‌ ॥ ६७ ॥ 
छन्दसि उपसर्गे सुपीत्यनुवर्तते। “जन जनने" (जु ० २२), जनी प्रादुभवि' 


9 - पष्ठवाट्‌ ( मा० सं० १८.२७ ) । “पष्ठवाट्‌ ' इति न्या० । 

( दिवा० ४० ) दयोरपि ग्रहणम्‌। तथा षणु दाने" ( तना० २), वन षण संभक्तौ" 
( भ्वा० ३१३ ) दयोरपि ग्रहणम्‌ । जनादिभ्यो धातुभ्यः सुबन्त उपपदे छन्दसि विषये 
विट्‌ प्रत्ययो भवति। टकारः सामान्यग्रहणाविघातार्थो विरपृक्तस्य' ( ६.१.६७ ) इति, 
विशेषणार्थश्च विडूवनोरनुनासिकस्यात्‌' ( ६.४.४१ ) इति। अ¶ब्नाः। गोजाः (ऋ० ४. 
४०.५ )। सन-गोषा इनो नृषा अंसि ( ऋ० ६.२.१० )। खन-विस४खाः ( ऋ० ६. 
६१.२ )। कूषखाः। क्रम-दधिृक्राः ( ऋ० ४.३८.१० )। गम-अग्रेपगा नैतृणाम्‌ 
( ते० सं० १.३.६.१ )॥ 


अदोऽनन्ने ॥ ६८ ॥ 


छन्दसीति निवृत्तम्‌ । अदेधतिोरनने सुप्युपपदे विट्‌ प्रत्ययो भवति। भममत्ति 
आमात्‌। सस्यात्‌ । अनन इति किम्‌ ? अन्नादः॥ 


क्रव्ये च ॥ ६६ ॥ 


क्रव्यशब्द उपपदेऽदेधतिोर्विट्‌ प्रत्ययो भवति । क्रव्यमत्ति क्रव्यात्‌ । पूर्वेणैव 
सिद्धे वचनमसरूपबाधनार्थम्‌ । तेनाण्‌ न भवति । कथं तर्हि क्रव्यादः ? कृत्तविकरत्तशब्द 
उपपदेऽण्‌, तस्य च पृषोदरादिपाटात्‌ क्रव्यभावः। कृत्तविकृत्तपक्वमासभक्षः क्रव्याद 
उच्यते, आममांसभक्षः क्रव्यादिति॥ 


दुहः कब्‌ घश्च ॥ ७० ॥ 


दुहेधतिोः सुप्युपपदे कप प्रत्ययो भवति, घकारश्चान्तादेशः। कामदुघा धेनुः। 
अर्घदुघा । घर्मदुघा॥ 


मन्त्रे श्वेतवहोक्थशस्पुरोडाशो ण्विन्‌ ॥ ७१ ॥ 


श्वेतवह उक्थशस्‌ पुरोडाश्‌ इत्येतेभ्यो ण्विन्‌ प्रत्ययो भवति मन्त्रे विषये । 
धातूप- पदसमुदाया निपात्यन्ते अलाक्षणिककार्यसिद्धचर्थम्‌ । प्रत्ययस्तु विधीयत एव । 
श्वेतशब्दे कर्तृवाचिन्युपपदे वहेधतिः कर्मणि कारके ण्विन्‌ प्रत्ययो भवति । श्वेता एनं 
वहन्ति श्वेतवा इन्द्रः। उक्थशब्दे कर्मणि करणे वा उपपदे शंसतेधतिर्विन्‌ प्रत्ययो 
भवति, नलोपश्च निपात्यते। उक्थानि शंसत्युक्धेर्वा शंसति उ१क्थ१शा ( तु०-ऋ० ४.२. 
१६ ) यजमानः। दाश्यु दाने" ( भ्वा० ६२२ ) इत्येतस्य पुरःपूर्वस्य उत्वम्‌ , कर्मणि च 
परत्ययः। पुरो दाशन्त एनं पुरोडाः ( ऋ० ३.२८.२ )॥ श्वेतवहादीनां उस्पदस्येति 
वक्तव्यम्‌॥ श्वेतवोभ्याम्‌ । श्वेतवोभिः। पदस्येति किम्‌ ? श्वेतवाहौ । श्वेतवाहः॥ 

अवे यजः ॥ ७२ ॥ 


अव उपपदे यजेधरतिोर्ण्वन्‌ प्रत्ययो भवति मन्त्रे विषये । त्वं यज्ञे व॑रुणस्यावयां 
असि ( काठ० सं° ३५.६५ )। योगविभाग उत्तरार्थः॥ 


विजुपे छन्दसि ॥ ७३ ॥ 


उप उपपदे यजेश्छन्दसि विषये विच्‌ प्रत्ययो भवति। उपयड्भिरूर्ध्वं वहन्ति। 
उपयट्‌त्वम्‌। छन्दोग्रहणं ब्राह्मणार्थम्‌ । विचः चित्करणं सामान्यग्रहणाविघातार्थम्‌- 
वेरपृक्तस्य ( ६.१.६७ ) इति । किमर्थमिदमुच्यते, यावता अन्येभ्योऽपि दृश्यन्ते" ( ३. 
२.७५ ) इति यजेरपि विच्‌ सिद्ध एव? यजेर्नियमार्थमेतत्‌। उपयजेश्छन्दस्येव, न 
भाषायामिति॥ 


आतो मनिन्क्वनिव्वनिपश्च ॥ ७४ ॥ 


छन्दसीति वर्तते, सुप्युपसर्गेऽपीति च। आकारान्तेभ्यो धातुभ्यः सुप्युपपदे 
छन्दसि विषये मनिन्‌ क्वनिब्‌ वनिब्‌ इत्येते प्रत्यया भवन्ति। चकाराद्‌ विज्‌ भवति । 
सुदामा ( ऋ० ६.२०.७ )। अश्वत्थामा । क्वनिपू-सुधीवा। सुषीवा। वनिप्‌-भू 
रिषदावां ( ऋ० ६.२८७.४ )। घृतपावा ( शौ० सं० १३.१.२४ )। विच्‌ खल्वपि- 
कीलालपाः ( ऋ० १०.६१.१४ )। शुभृयाः ( ऋ० ४.३.६ )। रामस्योपदाः॥ 


अन्येभ्योऽपि दृश्यन्ते ॥ ७५ ॥ 


छन्दसीति निवृत्तम्‌। अन्येभ्योऽपि धातुभ्योऽनाकारान्तेभ्यो मनिन्‌ क्वनिप्‌ वनिप्‌ 
इत्येते प्रत्यया दृश्यन्ते, विच्च । सुशर्मा । क्वनिप्‌-प्रात¶रित्वां ( ऋ० १.१२५.१ )। 
प्रातरित्वानौ ( काट० सं० ३०.१ )। वनिप्‌-विजावाग्ने) ( ऋ० ३.१.२३ )। अग्रेगावा । 
विच्‌ खल्यपि-रेडंसि (मा० सं० ६.१८ )। अपिशब्दः सर्वोपाधिव्यभिचारार्थः। निरुपपदादपि 
भवति। धीवां ( शौ० सं० ३.९.६ )। पीवा ( मै० सं० २.५.११ )। दृशिग्रहणं 
प्रयोगानुसरणार्थम्‌॥ 


क्विप्‌ च ॥ ७६ ॥ 


सर्वधातुभ्यः सोपपदेभ्यो निरुपपदेभ्यश्च छन्दसि भाषायां च क्विप्‌ प्रत्ययो 
भवति । उखायाः सखंसते उखास्रत्‌ । पर्णध्वत्‌ । वाहाद्‌ भ्रश्यति वाहाभ्रट्‌ । “अन्येषामपि 
दृश्यते" ( ६.३.१३७ ) इति दीर्घः॥ 


4; अग्रेवावा' इति है° पाटोऽयुक्तः, पूर्वेण सिद्धत्वाद्‌ न्यासविरोधाच्च । 
२. पर्णं न वेः" इत्याधिकम्‌ । द्र° टि० ४ पृ० ६। 

स्थःक् च ॥ ७५७॥ 


सुप्युपसर्गेऽपीति च वर्तते । स्था इत्येतस्माद्‌ धातोः सुप्युपपदे कप्रत्ययो भवति, 
क्विप्‌ च। किमर्थमिदमुच्यते, यावता (सुपि स्थः" ( ३.२.४ ) इति कः सिद्ध एव, 
अन्येभ्योऽपि दृश्यते" ( ३.२.१७८ ) इति क्विप्‌ ? बाधकबाधनार्थं पुनर्वचनम्‌ । शमि 
धातोः संज्ञायाम्‌" ( ३.२.१४ ) अचं बाधते-शस्थः। शस्थाः॥ 


सुप्यजातौ णिनिस्ताच्छील्ये ॥ ७८ ॥ 


अजातिवाचिनि सुबन्त उपपदे ताच्छील्ये गम्यमाने धातोर्णिनिः प्रत्ययो भवति । 
उष्णभोजी । शीतभोजी । अजाताविति किम्‌ ? ब्राह्मणानामन्त्रयिता । ताच्छील्य इति 
किम्‌ ? उष्णं भुङ्क्ते कदाचित्‌। सुपीति वर्तमाने पुनः सुव्ग्रहणमुपसर्गनिवृत्त्यर्थम्‌ 
॥ उत्प्रतिभ्यामाङि सर्तेरुपसंख्यानम्‌॥ उदासारिण्यः। प्रत्यासारिण्यः ॥ साधुकारिणि 
च॥ साधुकारी। साधुदायी॥ ब्रह्मणि वदः॥ ब्रह्मवादिनं वदन्ति ( तै” सं० २.५.४. 
१ )॥ 


कर्तर्युपमाने ॥ ७६ ॥ 


कर्तृवाचिन्युपमान उपपदे धातोर्णिनिप्रत्ययो भवति। उपपदकर्ता प्रत्ययार्थस्य 
कर्तुरुपमानम्‌ । उष्ट्र इव क्रोशति उष्ट्रक्रोशी । ध्वाइक्षरावी । अताच्छील्यार्थं आरम्भः, 
जात्यर्थो वा । कर्तरीति किम्‌ ? अपूपानिव भक्षयति माषान्‌। उपमान इति किम्‌ ? उष्ट्रः 
क्रोशति॥ 


व्रते ॥ ८० ॥ 


व्रत इति शास्रतो नियम उच्यते। व्रते गम्यमाने सुबन्त उपपदे धातोर्णिनिः 
प्रत्ययो भवति । समुदायोपाधिश्चायम्‌, धातूपपदप्रत्ययसमुदायेन व्रतं गम्यते । स्थण्डिल- 
शायी । अश्राद्धभोजी । कामचारप्राप्तौ नियमः। सति शयने स्थण्डिल एव शेते नान्यत्र, 
सति भोजनेऽश्राद्धमेव भुड्क्ते न श्राद्धमिति । व्रत इति किम्‌ ? स्थण्डिले शेते देवदत्तः। 
अताच्छील्यार्थं आरम्भः, जात्यर्थो वा॥ 


बहुलमाभीक्ष्ण्ये ॥ ८१ ॥ 


आभीक्ष्ण्ये गम्यमाने धातोर्बहुलं णिनिः प्रत्ययो भवति । आभीक्ष्ण्यं पौनःपुन्यम्‌, 
तात्पर्यमासेवैव, ताच्छील्यादन्यत्‌। कषायपायिणो गान्धाराः। क्षीरपायिण उशीनराः। 
सौवीरपायिणो बाहीकाः। बहुलग्रहणात्‌ कुल्माषखाद इत्यत्र न भवति॥ 

मनः ॥ =२ ॥ 


सुपीति वर्तते । मन्यतेः सुबन्त उपपदे णिनिः प्रत्ययो भवति । दर्शनीयमानी । 
शोभनमानी। बहुलग्रहणानुवृत्तर्मन्यतेर्ग्रहणम्‌, न मनुतेः। उत्तरसूत्रे हि खश्प्रत्यये 
विकरणकृतो विशेषः स्यात्‌॥ 


आत्ममाने खश्च ॥ ८३ ॥ 


आत्मनो मननमात्ममानः। आत्ममाने वर्तमानाद्‌ मन्यतेः सुप्युपपदे खश्‌ प्रत्ययो 
भवति । चकाराद्‌ णिनिश्च । यदा प्रत्ययार्थः क्तात्मानमेव दर्शनीयत्वादिना धर्मेण युक्त 
मन्यते, तदायं विधिः। दर्शनीयमात्मानं मन्यते दर्शनीयंमन्यः, दर्शनीयमानी । पण्डितंमन्यः, 
पण्डितमानी । आत्ममान इति किम्‌ ? दर्शनीयमानी देवदत्तस्य यज्ञदत्तः॥ 


भूते ॥ ८४ ॥ 


भूत इत्यधिकारो वर्तमाने लट्‌" ( ३.२.१२३ ) इति यावत्‌। यदित ऊर्ध्वमनु- 
क्रमिष्यामो भूत इत्येवं तद्‌ वेदितव्यम्‌। धात्वधिकाराच्च धात्वर्थं भूत इति विज्ञायते । 
वक्ष्यति- करणे यजः" ( ३.२.८५ )-अग्निष्टोमेनेष्टवान्‌ अग्निष्टोमयाजी । भूत इति 
किम्‌ ? अग्निष्टोमेन यजते॥ 


करणे यजः ॥ ८५ ॥ 


णिनिरनुवर्तते, न खश्‌। यजतेधतिोः करण उपपदे णिनिप्रत्ययो भवति भूते। 
अग्निष्टोमयाजी । अग्निष्टोमः फलभावनायां करणं भवति॥ 


कर्मणि हनः ॥ ८६ ॥ 


कर्मण्युपपदे हन्तेधतिोर्णिनिः प्रत्ययो भवति भूते काले । पितृव्यघाती । मातुलघाती 
॥ कुत्सितग्रहणं कर्तव्यम्‌॥ इह मा भूत्‌-चौरं हतवान्‌॥ 
ब्रह्मभरूणवुत्रेषु क्विप्‌ ॥ ८७ ॥ 
कर्मणीति वर्तते । ब्रह्मादिषु कर्मसूपपदेषु हन्तेधतिोः क्विप्‌ प्रत्ययो भवति भूते। 


ब्रह्महा । भ्रूणहा । वृत्रहा । किमर्थमिदमुच्यते, यावता सर्वधातुभ्यः क्विब्‌ विहित एव ? 
ब्रह्मादिषु हन्तेः क्विव्वचनं नियमार्थम्‌। चतुर्विधश्चात्र नियम इष्यते । ब्रह्मादिष्वेव 


9 - ° अतः सर्वकालिका विधयो वेदितव्याः ' इत्यधिकं बाल० तारा०।२ ~ “ धात्वर्थभूते ' इति पद० । 

हन्तेः, नान्यस्मिननुपपदे। पुरुषं हतवानिति। ब्रह्मादिषु हन्तेरेव, नान्यस्मात्‌ स्यात्‌। 
ब्रह्माधीतवानिति । ब्रह्मादिषु हन्तेर्भूतकाले क्विबेव, नान्यः प्रत्ययः। तथा भूतकाल एव, 
नान्यस्मिन्‌ । ब्रह्माणं हन्ति हनिष्यति वेति। तदेतद्‌ वक्ष्यमाणबहुलग्रहणस्य पुरस्ताद- 
पकर्षणाद्‌ लभ्यते॥ 


बहुलं छन्दसि ॥ ८८ ॥ 


पूर्वेण नियमादप्राप्तः क्विप प्रत्ययो विधीयते । छन्दसि विषय उपपदान्तरेष्वपि 
हन्तेर्बहुलं क्विप्‌ प्रत्ययो भवति। मातृहा सप्तमं नरक प्रविशेत्‌ । पितृहा ( छा० उप 
७.१५.२ )। न च भवति-मातुघातः। पितुघातः॥ 


सुकर्मपापमन्त्रपुण्येषु कुजः ॥ ८६ ॥ 


कर्मणीति वर्तते, तदसंभवात्‌ सुशब्दं वर्जयित्वा परिशिष्टानां विशेषणं भवति । 
स्वादिषु कर्मसूपपदेषु करोतेधतिोः क्विप्‌ प्रत्ययो भवति । सुक्रत्‌। कर्मकृत्‌ । पापकरत्‌। 
मन्त्रकृत्‌ । पुण्यकृत्‌ । अयमपि नियमार्थ आरम्भः । त्रिविधश्चात्र नियम इष्यते । धातुनियमं 
वर्जयित्वा कालोपपदग्रत्ययनियमः। धातोरनियतत्वादन्यस्मिन्नप्युपपदे भवति । शास्रकृत्‌ । 
भाष्यकृत्‌॥ 


सोमे सुञः ॥ ६० ॥ 


कर्मणीति वर्तते। सोमे कर्मण्युपपदे सुनोतेधतिोः क्विप्‌ प्रत्ययो भवति । सोमसुत्‌, 
सोमसुतौ, सोमसुतः। अयमपि नियमार्थं आरम्भः। चतुर्विधश्चात्र नियम इष्यते । 
धातुकालोपपदप्रत्ययविषयः॥ 


अग्नौ चेः ॥ ६१ ॥ 


कर्मणीत्येव । अग्नौ कर्मण्युपपदे चिनोतेधतिोः क्विप्‌ प्रत्ययो भवति । अग्निचित्‌, 
अग्निचितौ, अग्निचितः। अत्रापि पूर्ववच्चतुर्विधो नियम इष्यते॥ 


कर्मण्यगन्याख्यायाम्‌ ॥ €२ ॥ 


चेः कर्मणीति वर्तते । कर्मण्युपपदे चिनोतेः कर्मण्येव कारके क्विप्‌ प्रत्ययो भवति 
अग्न्याख्यायाम्‌, धातूपपदप्रत्ययसमुदायेन चेदग्न्याख्या गम्यते । श्येन इव चीयते श्येनचित्‌। 
कडुचित्‌ । आख्याग्रहणं रूटिसंप्रत्ययार्थम्‌। अग्न्यर्थो दीष्टकाचय उच्यते श्येनचिदिति॥ 


१ - ° व्रजेत्‌ इति है०। 

कर्मणीनिर्विक्रियः ॥ ६३ ॥ 


कर्मण्युपपदे विपूर्वात्‌ क्रीणातेधतिोरिनिः प्रत्ययो भवति । कर्मणीति वर्तमाने 
पुनः कर्मग्रहणं कर्तुः कुत्सानिमित्ते कर्मणि यथा स्यात्‌, कर्ममात्रे मा भूत्‌ । सोमविक्रयी । 
रसविक्रयी । इह न भवति--धान्यविक्रायः॥ 


दृशेः क्वनिप्‌ ॥ ६४ ॥ 


कर्मणीत्येव। दृशेधतिोः कर्मण्युपपदे क्वनिप्‌ प्रत्ययो भवति। मेरुदृश्वा । 
परलोक- दश्वा । “अन्येभ्योऽपि दृश्यन्ते" ( ३.२.७५ ) इति क्वनिपि सिद्धे पुनर्वचनं 
प्रत्ययान्तर- निवृत््र्थम्‌॥ 


राजनि युधिकरजः ॥ ६५ ॥ 


कर्मणीत्येव । राजनूशब्दे कर्मण्युपपदे युध्यतेः करोतेश्च क्वनिप्‌ प्रत्ययो भवति । 
ननु च युधिरकर्मकः ? अन्तरभावितण्यर्थः सकर्मको भवति। राजयुध्वा । राजानं 
योधितवानित्यर्थः। राजकरत्वा॥ 


सहे च ॥ ६६ ॥ 


सहशब्दे चोपपदे युधिकरजोधत्वोः क्वनिप्‌ प्रत्ययो भवति । असत्त्ववाचित्वाद्‌ 
नोपपदं कर्मणा विशेष्यते। सहयुध्वा । सहकृत्वा॥ 


सप्तम्यां जनेईः ॥ ६७ ॥ 
सप्तम्यन्त उपपदे जनेधतिईः प्रत्ययो भवति । उपसरे जातः उपसरजः। मन्दुरजः॥ 
पञ्चम्यामजातौ ॥ 5८ ॥ 


पञ्चम्यन्त उपपदे जातिवर्जिति जनेडः प्रत्ययो भवति । बुद्धिजः। संस्कारजः। 
दुःखजः। अजाताविति किम्‌ ? हस्तिनो जातः। अश्वाज्‌ जातः॥ 


उपसर्गे च सज्ञायाम्‌ ॥ 55 ॥ 


उपसर्गे चोपपदे जनेडः प्रत्ययो भवति संज्ञायां विषये। समुदायोपाधिः संज्ञा । 
अथेमा मानवीः प्रजाः॥ 


१ ~ “इमाः प्रजा मानवीः ` (मै० सं० १.५.१० )। 

अनौ कर्मणि ॥ १०० ॥ 
अनुपूर्वाज्‌ जनेः कर्मण्युपपदे डः प्रत्ययो भवति । पुमांसमनुजातः पुमनुजः । ख्यनुजः॥ 
अन्येष्वपि दृश्यते ॥ १०१ ॥ 


अन्येष्वप्युपपदेषु कारकेषु जनेईप्रत्ययो दृश्यते। सप्तम्यामिल्युक्तमसप्तम्यामपि 
दृश्यते । न जायत इत्यजः। दिजतिा दिजाः। "पञ्चम्यामजातौ" ( ३.२.६८ ) इत्यक्तम्‌, 
जातावपि दृश्यते । ब्राह्मणजो धर्मः। क्षत्रियजं युद्धम्‌। उपसर्गे च सज्ञायाम्‌” ( ३.२. 
&& ) इत्युक्तम्‌, असज्ञायामपि दृश्यते । अभिजाः। परिजाः केशाः। “अनौ कर्मणि" ( ३. 
२.१०० ) इत्युक्तमकर्मण्यपि दृश्यते। अनुजातः अनुजः। अपिशब्दः सर्वोपाधिव्यभि- 
चारार्थः। तेन धात्वन्तरादपि भवति, कारकान्तरेऽपि । परितः खाता परिखा । आखा॥ 


निष्टा ॥ १०२ ॥ 


^क्तक्तवतू निष्ठा" ( १.१.२६ ) इत्युक्तम्‌ , स निष्टासज्ञकः प्रत्ययो भूते भवति । 
कृतम्‌ । कृतवान्‌ । भुक्तम्‌। भुक्तवान्‌ । निष्टायामितरेतराश्रयत्वादप्रसिद्धिः। संज्ञायां 
क्तक्तवतू भाव्येते, सतोश्चानयोः संज्ञया भाव्यम्‌ । नैष दोषः। भाविनी संज्ञा विज्ञायते । 
स भूते भवति, यस्योत्पन्नस्य निष्ठेत्येषा संज्ञा भवति । सामर्थ्यात्‌ क्तक्तवत्वोर्विधानमेतत्‌ 
॥ आदिकर्मणि निष्टा वक्तव्या॥ प्रकेतः कटं देवदत्तः। प्रकृतवान्‌ कटं देवदत्तः॥ 


सुयजोडुर्वनिप्‌ ॥ १०३ ॥ 
सुनोतेर्यजतेश्च इवनिप्‌ प्रत्ययो भवति । सुत्वा । यज्वा॥ 
जीर्यतेरतुन्‌ ॥ १०४ ॥ 


भूते" ( ३.२.८४ ) इति वर्तते। जीर्यतेरतृन्‌ प्रत्ययो भवति भूते। जरन्‌, जरन्तौ, 
जरन्तः। वासरूपेण निष्टा । जीर्णः। जीर्णवानिति॥ 


छन्दसि लिट्‌ ॥ १०५ ॥ 


भूत इत्येव । छन्दसि विषये धातोर्लिट्‌ प्रत्ययो भवति। अहं सूर्यमुभयतो ददर्श 
( मा० सं० २.६ )। अनु द्यावापृथिवी आततान ( तै० ब्रा १.२.१.२३ )। ननु च 
छन्दसि लुङ्लङ्लिटः" ( ३.४.६ ) इति सामान्येन लिड्‌ विहित एव ? धातुसंबन्धे स 
विधिः, अयं त्वविशेषेण॥ 


१ - ' अहं › इति मुद्रिेषु। 

लिटः कानज्‌ू वा ॥ १०६ ॥ 


छन्दसि लिटः कानजादेशो भवति वा। अग्निं चिक्यानः ( मै० सं० ३.३.६ )। 
सोमं सुषुवाणः ( मै० सं० ४.४.१० )। वरुणं सुषुवाणम्‌ ( ते० सं० २.१.६.१)। न च 
भवति-अ१हं सूर्यमुभयतो ददर्श१ ( मा० सं० २.६ )। अनु द्यावापृथिवी आततान 
( ते० ब्रा० १.२.१.२३ )। लिटग्रहणं किम्‌, न पूर्वस्यैव प्रकृतस्यादेशविधाने विभक्ति- 
विपरिणामो भविष्यति ? लिण्मात्रस्य यथा स्यात्‌, योऽपि परोक्षे विहितस्तस्याप्ययमा- 
देशो भवति॥ 


क्वसुश्च ॥ १०७ ॥ 


छन्दसि लिटः क्वसुरादेशो भवति। जक्षि¶वान्‌ ( शौ सं० ४.७.३ )। पं 
पिवान्‌ ( ऋ० १.६१.७ )। न च भवति-अ१हं सूर्यमुभयतो ददर्श ( मा० सं० ८.६ )। 
योगविभाग उत्तरार्थः॥ 


भाषायां सदवसश्रुवः ॥ १०८ ॥ 


सद वस श्रु इत्येतेभ्यः परस्य लिटो भाषायां विषये वा क्वसुरादेशो भवति । 
आदेशविधानादेव लिडपि तदिषयोऽनुमीयते । उपसेदिवान्‌ कौत्सः पाणिनिम्‌ । तेन मुक्त 
यथाप्राप्तं प्रत्यया भवन्ति। उपासदत्‌। उपासीदत्‌। उपससाद । अनूषिवान्‌ कौत्सः 
पाणिनिम्‌। अन्ववात्सीत्‌। अन्ववसत्‌। अनूवास । उपशुश्रुवान्‌ कौत्सः पाणिनिम्‌ । 
उपाश्रौषीत्‌। उपाश्ुणोत्‌। उपशुश्राव । लुङ्लङ्विषये परस्तादनुवृत्तेः क्वसुर्भवति॥ 


उपेयिवाननाश्वाननूचानश्च ॥ १०६ ॥ 


उपेयिवान्‌ अनाश्वान्‌ अनूचान इत्येते शब्दा निपात्यन्ते । उपपूर्वादिणः क्वसुः, 
दिर्वचनमभ्यासदीर्घत्वम्‌, तत्सामथ्यदिकादेशप्रतिबन्धः, तत्र वस्वेकाजाद्घसाम्‌" ( ७.२. 
६७ ) इत्यनेकाच्त्वादिण्‌ न प्राप्नोति, स निपात्यते, अभ्यासस्य श्रवणं धातुरूपस्य यणादेशः। 
उपेयिवान्‌ । क्रादिनियमात्‌ प्राप्तश्च "वस्वेकाजाद्घसाम्‌" ( ७.२.६७ ) इति प्रतिषिद्धः, 
स पुनरिट्‌ प्रतिप्रसूयते, तेनाजादौ न भवति । उपेयुषः। उपेयुषा । न चात्रोपसर्गस्तन््रम्‌, 
अन्योपसर्गपूर्वाननिरुपसगच्चि भवत्येव । समीयिवान्‌ । ईयिवान्‌ । वावचनानुवृत्तेश्च 
पूर्ववल्लुडादयोऽपि भवन्ति। उपागात्‌। उपैत्‌। उपेयाय। अश्नातेः नस्पूर्वात्‌ 
क्वसुर्निपात्यते, इडभावश्च । अनाश्वान्‌ । नाशीत्‌। नाश्नात्‌। नाश । वचेरनुपूर्वात्‌ 
कर्तरि कानज्‌ निपात्यते। अनूचानः। अन्ववोचत्‌ । अन्वव्रवीत्‌। अनूवाच॥ 

लुड्‌ ॥ ११० ॥ 


भूत इत्येव । भूतेऽर्थे वर्तमानाद्‌ धातो्ल्‌ प्रत्ययो भवति । अकार्षीत्‌। अहार्षीत्‌॥ 
वसतेर्लुड्‌ रात्रिशेषे जागरणसंततौ वक्तव्यः॥ क्व भवानुषितः ? अहमत्रावात्सम्‌॥ 


अनद्यतने लड्‌ ॥ १११ ॥ 


भूत इत्येव । अनद्यतन इति बहूव्रीहिनिर्देशः। अविद्यमानाद्यतने भूतेऽर्थे वर्तमानाद्‌ 
धातोर्लर्‌ प्रत्ययो भवति । अकरोत्‌। अहरत्‌। बहुव्रीहिनिर्देशः किमर्थः ? अद्य ह्यो वा 
अभुक्ष्महीति व्यामिश्रे मा भूत्‌॥ परोक्षे च लोकविज्ञाते प्रयोक्तर्दर्शनविषये लङ्‌ 
वक्तव्यः॥ अरुणद्‌ यवनः साकेतम्‌। अरुणद्‌ यवनो माध्यमिकानिति॥ 


अभिज्ञावचने ठट्‌ ॥ ११२ ॥ 


अभिज्ञा स्मृतिः, तदचन उपपदे भूतानद्यतने ठट्‌ प्रत्ययो भवति । लडोऽपवादः। 
अभिजानासि देवदत्त कश्मीरेषु वत्स्यामः। वचनग्रहणं पर्यायार्थम्‌ । अभिजानासि, 
स्मरसि, बुध्यसे, चेतयस इति॥ 


न यदि ॥ ११३ ॥ 


यच्छब्दसहितेऽभिज्ञावचन उपपदे कट्‌ प्रत्ययो न भवति । पूर्वेण प्राप्तः प्रतिषिध्यते । 
अभिजानासि देवदत्त यत्‌ कश्मीरेष्ववसाम । वासमात्रं स्मर्यते । नत्वपरं किचिल्लक्ष्यते । 
तेनोत्तरसूत्रस्य नायं विषयः॥ 


विभाषा साकाङ्क्षे ॥ ११४ ॥ 


यदीति नानुवर्तते। उभयत्र विभाषेयम्‌। अभिज्ञावचन उपपदे यच्छब्दसहिते 
केवले च विभाषा ट्‌ प्रत्ययो भवति साकाङक्षश्चेत्‌ प्रयोक्ता । लक्ष्यलक्षणयोः संबन्धे 
प्रयोक्तुराकाक्षा भवति। अभिजानासि देवदत्त कश्मीरेषु वत्स्यामस्तत्रौदनं भोक्ष्यामहे । 
अभिजानासि देवदत्त मगधेषु वत्स्यामस्तत्रौदनं भोक्ष्यामहे । यदि खल्वपि-भभिजानासि 
देवदत्त यत्‌ कश्मीरेषु वत्स्यामः, यत्‌ तत्रौदनं भोक्ष्यामहे । अभिजानासि देवदत्त यत्‌ 
कश्मीरेष्ववसाम, यत्‌ तत्रौदनमभुञ्जमहि । वासो लक्षणम्‌, भोजनं तु लक्ष्यम्‌॥ 


9 - “ अवसाम ` ˆ ˆ ` अभुञ्ज्महि ' इत्यपि विकल्प्यते । 

परोक्षे लिट्‌ ॥ ११५ ॥ 


भूतानद्यतन इति वर्तते । तस्य विशेषणं परोक्षग्रहणम्‌ । भूतानद्यतनपरोक्षेऽर्थे 
वर्तमानाद्‌ धातोर्लिट्‌ प्रत्ययो भवति। ननु च धात्वर्थः सर्वः परोक्ष एव ? सत्यमेतत्‌ । 
अस्ति तु लोके धात्वर्थनापि कारकेषु प्रत्यक्षाभिमानः। स यत्र नास्ति, तत्‌ परोक्षमित्युच्यते। 
चकार । जहार । उत्तमविषयेऽपि चित्तव्याक्षेपात्‌ परोक्षता संभवत्येव । तद्यथा-सुप्तोऽहं 
किल विललाप॥ अत्यन्तापह्ववे च लिड्‌ वक्तव्यः॥ कलिङषु प्रस्थितोऽसि ? नाहं 
कलिङ्गान्‌ जगाम । दक्षिणापथं प्रविष्टोऽसि ? नाहं दक्षिणापथं प्रविवेश॥ 


हशश्वतोर्लङ्‌ च ॥ ११६ ॥ 


भूतानद्यतनपरोक्षेऽर्थे लिटि प्राप्ते, हशश्वतोरुपपदयोर्लर्‌ प्रत्ययो भवति, चकाराल्‌ 
लिट्‌ च । इति ह अकरोत्‌। इति ह चकार । शश्वदकरोत्‌ । शश्वच चकार॥ 


प्रश्ने चासत्रकाले ॥ ११७ ॥ 


भूतानद्यतनपरोक्ष इति वर्तते । तस्य विशेषणमेतत्‌ । प्रष्टव्यः प्रश्नः। आसनकाले 
पृच्छयमाने भूतानद्यतनपरोक्षेऽर्थे वर्तमानाद्‌ धातोर्लड्लिटौ प्रत्ययौ भवतः। कश्चित्‌ 
कञ्चित्‌ पृच्छति। अगच्छद्‌ देवदत्तः ? जगाम देवदत्तः ? अयजद्‌ देवदत्तः ? इयाज 
देवदत्तः ? प्रश्न इति किम्‌ ? जगाम देवदत्तः। आसननकाल इति किम्‌ ? भवन्तं 
पृच्छामि, जघान कसं किल वासुदेवः ? ॥ 


लट्‌ स्मे ॥ ११८ ॥ 


भूतानद्यतनपरोक्ष इति वर्तते। स्मशब्द उपपदे भूतानद्यतनपरोक्षे लट्‌ प्रत्ययो 
भवति। लिटोऽपवादः। नडेन स्म पुराधीयते । ऊर्णया स्म पुराधीयते॥ 


अपरोक्षे च ॥ ११६ ॥ 


अपरोक्षे च भूतानद्यतनेऽर्थे वर्तमानाद्‌ धातोः स्म उपपदे लट्‌ प्रत्ययो भवति । 
एवं स्म पिता व्रवीति। इति स्मोपाध्यायः कथयति॥ 


ननौ पृष्टप्रतिवचने ॥ १२० ॥ 


अनद्यतने परोक्ष इति निवृत्तम्‌। भूतसामान्ये विधिरयम्‌। ननुशब्द उपपदे 
प्रश्नपूर्वके प्रतिवचने भूतेऽर्थे लट्‌ प्रत्ययो भवति। लुडोऽपवादः। अकार्षीः कटं 
देवदत्त? ननु करोमि भोः। अवोचस्तत्र किचिद्‌ देवदत्त ? ननु ब्रवीमि भोः। 

पृष्टप्रतिवचन इति किम्‌? नन्वकार्षीन्‌ माणवकः॥ 


नन्वोर्विभाषा ॥ १२१ ॥ 


भूत इत्येव । नशब्दे नुशब्दे चोपपदे पृष्टप्रतिवचने विभाषा लट्‌ प्रत्ययो भवति 
भूते। अकार्षीः कटं देवदत्त ? न करोमि भोः। नाकार्षम्‌। अहं नु करोमि। अहं 
न्वकार्षम्‌॥ 


पुरि लुड्‌ चास्मे ॥ १२२ ॥ 


अनद्यतनग्रहणमिह मण्डूकप्लुत्यानुवर्तते । पुराशब्द उपपदे स्मशब्दवर्जिति भूता- 
नद्यतनेऽर्थे विभाषा लुड्‌ प्रत्ययो भवति, लट्‌ च । ताभ्यां मुक्तं पक्षे यथाविषयमन्येऽपि 
प्रत्यया भवन्ति । वसन्तीह पुरा छात्राः। अवात्सुरिह पुरा छात्राः। अवसन्निह पुरा छात्राः। 
ऊषुरिह पुरा छात्राः। अस्म इति किम्‌ ? नडेन स्म पुराधीयते॥ 


वर्तमाने लट्‌ ॥ १२३ ॥ 


प्रारब्धोऽपरिसमाप्तश्च वर्तमानः। तस्मिन्‌ वर्तमानेऽर्थे वर्तमानाद्‌ धातोर्लदट्‌ 
प्रत्ययो भवति । पचति । पटति॥ 


लटः शतुशानचावप्रथमासमानाधिकरणे ॥ १२४ ॥ 


लटः शत्रशानचावित्येतावादेशौ भवतः, अप्रथमान्तेन चेत्‌ तस्य सामानाधिकरण्यं 
भवति। पचन्तं देवदत्तं पश्य । पचमानं देवदत्तं पश्य । पचता कृतम्‌। पचमानेन 
कृतम्‌। अप्रथमासमानाधिकरण इति किम्‌ ? देवदत्तः पचति। लडिति वर्तमाने 
पुनर्लड्‌- ग्रहणमधिकविधानार्थम्‌। क्वचित्‌ प्रथमासमानाधिकरणेऽपि भवति। सन्‌ 
ब्राह्मणः। अस्ति ब्राह्मणः। विद्यमानो ब्राह्मणः। विदयते ब्राह्मणः। जुहत्‌। जुहोति । 
अधीयानः। अधीते॥ माङ्याक्रोशे॥ मा पचन्‌। मा पचमानः। केचिद्‌ विभाषाग्रहणमनुवर्तयन्ति 
नन्वोर्विभाषा ( ३.२.१२१ ) इति। सा च व्यवस्थिता। तत्र यथादर्शनं प्रयोगा 
नेतव्याः॥ 


सम्बोधने च ॥ १२५ ॥ 


प्रथमासमानाधिकरणार्थं आरम्भः। संबोधने च विषये लटः शतृशानचौ प्रत्ययौ 
भवतः। हे पचन्‌। हे पचमान॥ 

लक्षणहेत्वोः क्रियायाः ॥ १२६ ॥ 


लक्ष्यते चिह्न्यते येन तल्लक्षणम्‌ । जनको ठेतुः। धात्वर्थविशेषणं चैतत्‌ । 
लक्षणे हेतौ चार्थे वर्तमानाद्‌ धातोः परस्य लटः शतृशानचावादेशौ भवतः, तौ चेल्लक्षणहेतू 
क्रियाविषयौ भवतः। लक्षणे-शयाना भुञ्जते यवनाः। तिष्टन्तोऽनुशासति गणकाः। 
हेतो-अर्जयन्‌ वसति। अधीयानो वसति । लक्षणहेत्वोरिति किम्‌ ? पचति। पटति । 
क्रियाया इति किम्‌ ? द्रव्यगुणयोर्मा भूत्‌ । यः कम्पते सोऽश्वत्थः। यदुतलवते तल्लघु । 
यन्निषीदति तद्‌ गुरु । लक्षणहेत्वोरिति निर्देशः पूर्वनिपातव्यभिचारलिङ्म्‌॥ 


तो सत्‌ ॥ १२७ ॥ 


तौ शतृशानचौ सत्सज्ञौ भवतः। तौग्रहणमुपाध्यसंसगर्थम्‌। शत्रशानज्मात्रस्य 
संज्ञा भवति । ब्राह्मणस्य कुर्वन्‌ । ब्राह्मणस्य कुर्वाणः । ब्राह्मणस्य करिष्यन्‌ । ब्राह्मणस्य 
करिष्यमाणः। सत्प्रदेशाः पूरणगुणसुहितार्थसदव्ययतव्य०' ( २.२.११ ) इत्येवमादयः॥ 


पूडयजोः शानन्‌ ॥ १२८ ॥ 


पूडो यजेश्च धातोः शानन्‌ प्रत्ययो भवति । पवमानः। यजमानः। यदि प्रत्ययाः 
शानन्नादयो न लादेशाः, कथं सोमं पवमानः, नडमाघध्नान इति षष्टीप्रतिषेधः ? तृन्निति 
प्रत्याहारनिर्देशात्‌। क्व संनिविष्टानां प्रत्याहारः ? (लटः शतु" ( ३.२.१२४ ) इत्यतः 
प्रभृति आ तृनो ( ३.२.१३५ ) नकारात्‌। दिषः शतुर्वावचनम्‌' ( २.३.६६ वा० )। 
चौरस्य दिषन्‌। चौरं दिषन्‌॥ 


ताच्छील्यवयोवचनशक्तिषु चानश्‌ ॥ १२६ ॥ 


ताच्छील्यं तत्स्वभावता। वयः शरीरावस्था यौवनादिः। शक्तिः सामर्थ्यम्‌ । 
ताच्छील्या- दिषु धातोश्चानश प्रत्ययो भवति । ताच्छील्ये तावत्‌-कतीह मण्डयमानाः। 
कतीह भूषयमाणाः। वयोवचने--कतीह कवचं पर्यस्यमानाः। कतीह शिखण्डं वहमानाः। 
शक्तौ-कतीह निघ्नानाः। कतीह पचमानाः॥ 


इङ्धार्योः शत्रकृच्छ्रिणि ॥ १३० ॥ 


इडो धारेश्च धात्वोः शतुप्रत्ययो भवत्यकृच्छरिणि कर्तरि। अकृच्छ्रः सुखसाध्यो 
यस्य कर्तुधत्विर्थः सोऽकृच्छ्री । अधीयन्‌ पारायणम्‌ । धारयन्नुपनिषदम्‌ । अकृच्छरिणीति 
किम्‌ ? कृच्छरेणाधीते। कृच्छ्रेण धारयति॥ 

दिषोऽमित्रे ॥ १३१ ॥ 


अमित्रः शत्रुः। अमित्रे कर्तरि दिषेधतिोः शतृप्रत्ययो भवति । दिषन्‌, दिषन्तौ, 
दविषन्तः। अमित्र इति किम्‌ ? देष्टि भार्या पतिम्‌॥ 


सुञो यज्ञसंयोगे ॥ १३२ ॥ 


यज्ञेन संयोगो यज्ञसंयोगः। यज्ञसयुक्तेऽभिषवे वर्तमानात्‌ सुनोतेधतिोः शतुप्रत्ययो 
भवति । सर्वे सुन्वन्तः। सर्वे यजमानाः सत्रिण उच्यन्ते। संयोगग्रहणं प्रधानकर्तुप्रति- 
पत्त्यर्थम्‌। याजकेषु मा भूत्‌। यज्ञसंयोग इति किम्‌ ? सुनोति सुराम्‌॥ 


अर्हः प्रशंसायाम्‌ ॥ १३३ ॥ 


प्रशंसा स्तुतिः। अर्हतेधतिः प्रशंसायां शतुप्रत्ययो भवति । अर्हनिह भवान्‌ 
विद्याम्‌। अर्हन्निह भवान्‌ पूजाम्‌ । प्रशंसायामिति किम्‌ ? अर्हति चौरो वधम्‌॥ 


आ क्वेस्तच्छीलतद्धर्मतत्साधुकारिषु ॥ १३४ ॥ 


्राजभास०' ( ३.२.१७७ ) इति क्विपं वक्ष्यति। आ एतस्मात्‌ क्विप्संशब्दनाद्‌ 
यानित ऊर्ध्वमनुक्रमिष्यामस्तच्छीलादिषु कर्तृषु ते वेदितव्याः। अभिविधौ चायमाद्‌। 
तेन क्विपोऽप्ययमर्थनिर्देशः। तदिति धात्वर्थः शीलादिविशेषणत्वेन निर्दिश्यते । तच्छीलो 
यः स्वभावतः फलनिरपेक्षस्तत्र प्रवर्तते । तद्धर्मा तदाचारः, यः स्वधर्मे ममायमिति प्रवर्तते 
विनापि शीलेन । तत्साधुकारी यो धात्वर्थं साधु करोति। उत्तरत्रैवोदाहरिष्यामः॥ 


तृन्‌ ॥ १३५ ॥ 


सर्वधातुभ्यस्तृन्‌ प्रत्ययो भवति तच्छीलादिषु कर्तृषु । नकारः स्वरार्थः। तच्छीले 
तावत्‌-कर्ता कटान्‌ । वदिता जनापवादान्‌। तद्धर्मणि-मुण्डयितारः श्राविष्ठायना 
भवन्ति वधूमूढाम्‌ । अन्नमपहर्तार आह्रका भवन्ति श्राद्धे सिद्धे । उन्नेतारस्तौल्वलायना 
भवन्ति पुत्रे जाते। तत्साधुकारिणि-कर्ता कटम्‌। गन्ता खेटम्‌॥ तृन्विधावृत्विक् 
चानुपसर्गस्य॥ होतां। पोतां। अनुपसर्गस्येति किम्‌ ? उथैद्गाता। प्र$तिषहरर्ता। तृजेव 
भवति। स्वरे विशेषः॥ नयतेः षुक्‌ च॥ नेष्टा ॥ त्विषेर्देवतायामकारश्चोपधाया 
अनिट्त्वं च॥ त्वष्टा॥ क्षदेश्च नियुक्ते॥ क्षत्ता। क्वचिदधिकृत उच्यते॥ छन्दसि 
तृच्च॥ क्ष¶त्तभ्य॑ः संग्रहीतृभ्यंः ( मा० सं० १६.२६ )। स्वरे विशेषः॥ 

अजलकृड्निराकृञूप्रजनोत्ययोत्पतोन्मदरुच्यपत्रपवृतुवृधुसहचर इष्णुच्‌ 

॥ १२३६ ॥ 

अलकरजादिभ्यो धातुभ्यस्तच्छीलादिषु कर्तृषु इष्णुच्‌ प्रत्ययो भवति । अलकरिष्णुः । 

निराकरिष्णुः। प्रजनिष्णुः। उत्पचिष्णुः। उत्पतिष्णुः। उन्मदिष्णुः। रोचिष्णुः। 

अपत्रपिष्णुः। वर्तिष्णुः। वर्धिष्णुः। सदिष्णुः। चरिष्णुः॥ अलकरजो मण्डनार्थाद्‌ 
युचः पूर्वविप्रतिषेधेनेष्णुज्‌ वक्तव्यः॥ 


णेश्छन्दसि ॥ १३७ ॥ 


ण्यन्ताद्‌ धातोश्छन्दसि विषये तच्छीलादिषु कर्तृषु इष्णुच्‌ प्रत्ययो भवति । दृषदं 
धारयिष्णवः ( शा० आ० १२.२ )। वीरुधंः पारयिष्णवः ( ऋ० १०.६७.३२ )॥ 


भुवश्च ॥ १३८ ॥ 


भवतेधतिश्छन्दसि विषये तच्छीलादिष्विष्णुच्‌ प्रत्ययो भवति। भविष्णुः (मे० 
सं० १.८.१ )। योगविभाग उत्तरार्थः। चकारोऽनुक्तसमुच्चयार्थः। भ्राजिष्णुना लोहितचन्दनेन॥ 


ग्लाजिस्थश्च क्स्नुः ॥ १३६ ॥ 


छन्दसीति निवृत्तम्‌ । ग्ला जि स्था इत्येतेभ्यो धातुभ्यश्चकाराद्‌ भुवश्च तच्छीलादिषु 
क्स्नुः प्रत्ययो भवति। ग्लास्नुः। जिष्णुः। स्थास्नुः। भृष्णुः। गिचू चायं प्रत्ययः, न 
कित्‌। तेन स्थ ईकारो न भवति । "िक्डति चः ( १.१.५ ) इत्यत्र गकारोऽपि चर्त्वभूतो 
निर्दिश्यते, तेन गुणो न भवति । युकः किति" ( ७.२.११ ) इत्यत्रापि गकारो निर्दिश्यते, 
तेन भुव इड्‌ न भवति । 
वस्नोर्गित््वाननन स्थ ईकारः क्डितोरीत्वशासनात्‌ । 
गुणाभावन्निषु स्मार्यः £युकोऽनिट्त्वं गकोरितोः॥ 
॥ दशेश्छन्दस्युपसंख्यानम्‌॥ दथ्कष्णवंः पशवः ( मा० सं० १५.१५ )॥ 


त्रसिगृधिधषिक्षिपेः वनुः ॥ १४० ॥ 


त्रसादिभ्यो धातुभ्यस्तच्छीलादिषु क्नुः प्रत्ययो भवति । त्रस्नुः। गृध्नुः। धृष्णुः। 
क्षिष्णुः॥ 


9 ~ प्रक्षप्तमिदं वाक्यं पद० अव्याख्यातत्वाद्‌, महाभाष्ये चानुपलम्भात्‌। अत्रत्यो न्यासाभिप्रायो वाक्यरूपेण 
प्रक्षिप्यते ( न्यासपर्यालोचन पृ० ३०८ )॥ २ - “क्षिप्नुः ' इत्यपपाटो मुद्रितेषु । 

शमित्यष्टाभ्यो घिनुण्‌ ॥ १४१ ॥ 


इतिशब्द आद्यर्थः। शमादिभ्यो धातुभ्योऽष्टाभ्यस्तच्छीलादिषु कर्तृषु घिनुण्‌ 
प्रत्ययो भवति । “शमु उपशमे" ( दिवा० €१ ) इत्यतः प्रभृति दी हर्षे" ( दिवा० € ए) 
इत्येवमन्तः शमादिर्दिवाद्यन्तर्गणः। घकार उत्तरत्र कुत्वार्थः। उकार उच्चारणार्थः। 
णकारो वृद्धयर्थः। शमी। तमी । दमी । श्रमी। भ्रमी। क्षमी। क्लमी। प्रमादी। 
उन्मादी । अष्टाभ्य इति किम्‌ ? असिता॥ 
सपचानुरुधाड्यमाडसपरिसृससृजपरिदेविसंज्यवरपरिक्षिपपरिरटपरिवद- 
परिदहपरिमुहदुषदिषद्रुहदुहयुजाक्रीडविविचत्यजरजभजातिचरापचरा- 
मुषाभ्याहनश्च ॥ १४२ ॥ 

धिनुणनुवर्तते। संपृचादिभ्यो धातुभ्यो धिनुण्‌ भवति तच्छीलादिषु । ची 
संपर्के" ( रुधा० २४ ) इति रुधादिर्गृह्यते, न त्वदादिर्लुग्विकरणत्वात्‌ । परिदेविभ्वादिर्गृह्यते 
दिवृ देवने" (भ्वा० ३३६ ) इति। क्षिप प्रेरणे" (दिवा० १५, तुदा० ५ ) दिवादिस्तुदादिश्च 
सामान्येन गृह्यते। थुज समाधौ" ( दिवा० ६६ ) दिवादिः, थयुजिर्‌ योगे" ( सुधा० ७ ) 
रुधादिः। दयोरपि ग्रहणम्‌ । रञ्ज रागे" (भ्वा० ७२५ ) इत्यस्य निपातनादनुनासिकलोपः। 
संपर्की । अनुरोधी । आयामी । आयासी । परिसारी । संसर्गी । परिदेवी । संज्वारी । 
परिक्षेपी । परिराटी । परिवादी । परिदाही । परिमोही । दोषी । देषी । द्रोही । दोही । 


योगी । आक्रीडी । विवेकी । त्यागी । रागी । भागी। अतिचारी। अपचारी । आमोषी । 
अभ्याघाती॥ 


वौ कषलसकत्थस्रम्भः ॥ १४३ ॥ 


कष हिसार्थः' ( भ्वा० ४६२ ) लस श्लेषणक्रीडनयोः" ( भ्वा० ४७३ ) कत्थ 
श्लाघायाम्‌ ( भ्वा० ३० ) श्लम्भु विश्वासे" ( भ्वा° ८०७ ) एतेभ्यो धातुभ्यो विशब्द 
उपपदे धिनुण्‌ प्रत्ययो भवति। विकाषी । विलासी । विकत्थी । विस्रम्भी॥ 


अपे च लषः ॥ १४४ ॥ 


(लष कान्तो" ( भ्वा० ६२८ ) अस्माद्‌ धातोरष उपपदे चकाराद्‌ वौ च घिनुण्‌ 
भवति। अपलाषी । विलाषी॥ 


प्रे लपसूद्रुमथवदवसः ॥ १४५ ॥ 
प्र उपपदे लपादिभ्यो घिनुण्‌ भवति । प्रलापी । प्रसारी । प्रद्रावी। प्रमाथी । 

प्रवादी । प्रवासी । वस इति वस निवासे" ( भ्वा० ७३१ ) इत्यस्य ग्रहणं नाच्छादनार्थस्य, 
लुग्विकरणत्वात्‌॥ 


निन्दहिसक्लिशखादविनाशपरिक्षिपपरिरटपरिवादिव्याभाषासूयो वुञ्‌ 
॥ १४६ ॥ 

निन्दादिभ्यो धातुभ्यस्तच्छीलादिषु कर्तृषु वुञ्‌ प्रत्ययो भवति । पञ्चम्यर्थं प्रथमा । 

क्लिश उपतापे" ( दिवा० ५० ) क्लिशू विबाधने" ( क्रया० ५३ ) दयोरपि ग्रहणम्‌ । 
निन्दकः। हिंसकः। क्लेशकः। खादकः। विनाशकः। परिक्षेपकः। परिराटकः। 


परिवादकः। व्याभाषकः। असूयकः। ण्वुलैव सिद्धे वुज्विधानं ज्ञापनार्थम्‌- ताच्छीलिकेषु 
वासरूपन्यायेन तृजादयो न भवन्ति ( महाभाष्य २.१३३ ) इति॥ 


देविक्रुशोश्चोपसर्गे ॥ १४७ ॥ 


देवयतेः क्रुशेश्चोपसर्ग उपपदे वुञ्‌ प्रत्ययो भवति। आदेवकः। परिदेवकः। 
आक्रोशकः। परिक्रोशकः। उपसर्ग इति किम्‌ ? देवयिता । क्रोष्टा॥ 


चलनशब्दार्थादकर्मकाद्‌ युच्‌ ॥ १४८ ॥ 


चलनार्थेभ्यः शब्दार्थेभ्यश्चाकर्मकेभ्यो धातुभ्यस्तच्छीलादिषु कर्तृषु युच्‌ प्रत्ययो 
भवति। चलनः। चोपनः। शब्दार्थभ्यः-शब्दनः। रवणः। अकर्मकादिति किम्‌ ? 
पटिता विद्याम्‌॥ 


अनुदात्तेतश्च हलादेः ॥ १४६ ॥ 


अनुदात्तेद्‌ यो धातुर्हलादिरकर्मकः, ततश्च युच्‌ प्रत्ययो भवति। वर्तनः। 
वर्धनः। अनुदात्तेत इति किम्‌ ? भविता । हलादेरिति किम्‌ ? एधिता। आदिग्रहणं 
किम्‌ ? जुगुप्सनः। मीमांसनः। अकर्मकादित्येव-वसिता वस्रम्‌॥ 


जुचटुक्रम्यदन्दरम्यसृगृधिज्वलशुचलषपतपदः ॥ १५० ॥ 


जुप्रभृतिभ्यो धातुभ्यो युच्‌ प्रत्ययो भवति तच्छीलादिषु कर्तृषु । जु इति सौत्रो 
धातुः। जवनः। चडक्रमणः। दन्द्रमणः। सरणः। गर्धनः। ज्वलनः। शोचनः। 
लषणः। पतनः। पदनः। चलनार्थानां पदेश्च ग्रहणं सकर्मकार्थमिह । ज्ञापकार्थ च 
पदिग्रहणमन्ये वर्णयन्ति- ताच्छीलिकेषु मिथो वासरूपविधिर्नास्ति' ( परि० ६७ ) इति। 


9 ~ मूले ˆ - विनाशि० ' इति क्वाचित्कः पाटः। 

तेनालकृजस्तृन्‌ न भवति, अलकर्तेति। तथाहि- पदेरुकञा विशेषविहितेन सामान्य- 
विहितस्य युचोऽसरूपत्वात्‌ समावेशो भवेदेव, किमनेन विधानेन ? ज्ञापकार्थ पुनर्विधीयते । 
प्रायिकं चैतज्‌ ज्ञापकम्‌ । क्वचित्‌ समावेश इष्यत एव । गन्ता खेटं विकत्थनः॥ 


क्रुधमण्डार्थभ्यश्च ॥ १८१ ॥ 


क्रुध कोपे" ( दिवा० ७८ ) मडि भूषायाम्‌" ( भ्वा० २१३ ) इत्येतदर्थभ्यश्च 
धातुभ्यो युच्‌ प्रत्ययो भवति । क्रोधनः। रोषणः। मण्डनः। भूषणः॥ 


नयः ॥ १९८२ ॥ 


यकारान्ताद्‌ धातोर्युच्‌ प्रत्ययो न भवति । पूर्वेण प्राप्तः प्रतिषिध्यते । क्नूयिता । 
कष्मायिता॥ 


सूददीपदीक्षश्च ॥ १५३ ॥ 


सूद दीप दीक्ष इत्येतेभ्यश्च युच्‌ प्रत्ययो न भवति। अनुदात्ते्वात्‌ प्राप्तः 
प्रतिषिध्यते । सूदिता । दीपिता । दीक्षिता । ननु च दीपेर्विंशेषविहितो रप्रत्ययो दृश्यते, 
(नमिकस्पिस्म्य- जसकमहिसदीपो रः" ( ३.२.१६७ ) इति। स एव बाधको भविष्यति, 
कि प्रतिषेधेन ? वासरूपेण युजपि प्राप्नोति । ताच्छीलिकेषु च वासरूपविधिनस्तीति 
( परि० ६७ ) प्रायिकमेतद्‌ इत्युक्तम्‌। तथा च समावेशो दश्यते-कम्रा युवतिः, कमना 
युवतिः। कम्प्रा शाखा, कम्पना शाखेति । सूदेर्युचि प्रतिषिद्धे कथं मधुसूदनो रिपुसूदन 
इति ? अनित्योऽयं प्रतिषेध इति योगविभागाद्‌ विज्ञायते। भथ वा मधुसूदनादयो 
नन्यादिषु द्रक्षयन्ते। कृत्यल्युटो बहुलम्‌" ( ३.३.११३ ) इति ल्युडन्ता वा॥ 


लषपतपदस्थाभूवुषहनकमगमशुभ्य उकञ्‌ ॥ १५४ ॥ 


लषादिभ्यो धातुभ्यस्तच्छीलादिषु कर्तृषु उक्‌ प्रत्ययो भवति। अपलाषुक 
वृषल- संगतम्‌ । प्रपातुका गर्भा भवन्ति। उपपादुकं सत्त्वम्‌ । उपस्थायुका एनं पशवो 
भवन्ति। प्रभावुकमन्नं भवति । प्रवर्षुकाः पर्जन्याः। आघातुकं पाकलिकस्य मूत्रम्‌ । 
कामुका एनं नियो भवन्ति। आगामुक वाराणसीं रक्ष आहुः । किशारुक तीक्ष्णमाहूः॥ 


जल्पभिक्षकुटलुण्टवृडः षाकन्‌ ॥ १५५ ॥ 


जल्पादिभ्यो धातुभ्यस्तच्छीलादिषु कर्तृषु षाकन्‌ प्रत्ययो भवति । षकारो डीषर्थः । 
जल्पाकः। भिक्षाकः। कुडाकः। लुण्टाकः। वराकः। वराकी॥ 


9 - * कापालिकस्य शूलम्‌ ' इति बाल० । 

प्रजोरिनिः ॥ १५६ ॥ 
प्रूर्वाज्‌ जवतेः तच्छीलादिषु कर्तृषु इनिः प्रत्ययो भवति । प्रजवी । प्रजविनो॥ 
जिद्ृक्षिविश्रीण्वमाव्यथाभ्यमपरिभूप्रसूभ्यश्च ॥ १५८७ ॥ 


जि जये" ( भ्वा० ३७८ ) दृड्‌ आदरे" ( तुदा० १२० ) क्षि क्षये" ( भ्वा० १४५) 
क्षि निवासगत्योः" ( तुदा० ११६ ) इति दयोरपि ग्रहणम्‌ । प्रसू इति ध्‌ प्रेरणे" ( तुदा० 
११७ ) इत्यस्य ग्रहणम्‌ । जिप्रभृतिभ्यो धातुभ्य इनिः प्रत्ययो भवति तच्छीलादिषु कर्तृषु । 
जयी । दरी। क्षयी। विश्रयी । अत्ययी। वमी। अव्यथी। अभ्यमी। परिभवी । 
प्रसवी॥ 


स्ृहिगृहिपतिदयिनिद्रातन््राश्रद्धाभ्य आलुच्‌ ॥ १५८ ॥ 


स्पृह ईप्सायाम्‌" ( चु° २६४ ) गृह ग्रहणे" ( चु° ३२१ ) पत गतौ" ( चु° 
२८६) चुरादावदन्ताः पट्यन्ते । दय दानगतिरक्षणेषु" ( भ्वा० ३२२ ) द्रा कुत्सायां गतौ 
( अदा० ४७ ) निपूर्वस्तत्पूर्वश्च, तदो नकारान्तता च निपात्यते। इधाञ्‌ ( जु० १० ) 
श्रसपूर्वः। एतेभ्यस्तच्छीलादिषु कर्तृषु आलुच्‌ प्रत्ययो भवति। स्पृहयालुः। गृहयालुः । 
पतयालुः। दयालुः। निद्रालुः। तन्तरालुः। श्रद्वालुः॥ आलुचि शीडो ग्रहणं कर्तव्यम्‌॥ 
शयालुः॥ 


दाधेट्सिशदसदो रुः ॥ १५६ ॥ 


दा धेद्‌ सि शद सद इत्येतेभ्यो रुः प्रत्ययो भवति । दारुः। धारुर्वत्सो मातरम्‌ । 
न लोकाव्यय० ( २.३.६६ ) इत्युकारप्रश्लेषात्‌ षष्ठी न भवति। सेरुः। शद्रुः। सद्रः॥ 


सृघस्यदः क्मरच्‌ ॥ १६० ॥ 


सृ घसि अद्‌ इत्येतेभ्यो धातुभ्यः तच्छीलादिषु कर्तृषु क्मरच्‌ प्रत्ययो भवति । 
सुमरः। घस्मरः। अद्मरः॥ 


भञ्जभासमिदो घुरच्‌ ॥ १६१ ॥ 


भञ्ज भास मिद इत्येतेभ्यो घुरच्‌ प्रत्ययो भवति तच्छीलादिषु कर्तृषु । भङ्गुरं 
काष्टम्‌। धित्त्वात्‌ कुत्वम्‌। भासुरं ज्योतिः। मेदुरः पशुः। भञ्जेः कर्मकर्तरि प्रत्ययः, 
स्वभावात्‌॥ 

विदिभिदिच्छिदेः कुरच्‌ ॥ १६२ ॥ 


ज्ञानार्थस्य विदेः ( अदा० ५७ ) ग्रहणं न लाभार्थस्य ( तुदा० १४१ ) स्वभावात्‌ । 
विदादिभ्यो धातुभ्यः तच्छीलादिषु कर्तृषु कुरच्‌ प्रत्ययो भवति । विदुरः पण्डितः। भिदुरं 
काष्टम्‌। छिदुरा रज्जुः। भिदिच्छिद्योः कर्मकर्तरि प्रयोगः॥ व्यधेः संप्रसारणं कुरच्च 
वक्तव्यः॥ विधुरः॥ 


इण्नशूनिसर्तिभ्यः क्वरप्‌ ॥ १६३ ॥ 


इण्‌ नश्‌ जि सर्ति इत्येतेभ्यो धातुभ्यस्तच्छीलादिषु कर्तृषु क्वरप्‌ प्रत्ययो भवति । 
पकारस्तुगर्थः। इत्वरः। इत्वरी । नश्वरः। नश्वरी । जित्वरः। जित्वरी । सुत्वरः। 
सृत्वरी। नेड्‌ वशि कृति" ( ७.२.८ ) इतीटप्रतिषेधः॥ 


गत्वरश्च ॥ १६४ ॥ 
गत्वर इति निपात्यते । गमेरनुनासिकलोपः क्वरप्‌ प्रत्ययश्च । गत्वरः। गत्वरी॥ 
जागुरूकः ॥ १६५ ॥ 


जागर्तेरूकः प्रत्ययो भवति तच्छीलादिषु कर्तृषु । जागरूकः॥ 
यजजपदशां यडः ॥ १६६ ॥ 


यजादीनां यडन्तानामूकः प्रत्ययो भवति तच्छीलादिषु कर्तृषु । यायजूकः । जञ्जपूकः। 
दन्दशूकः॥ 


नमिकप्पिस्म्यजसकमहिसदीपो रः ॥ १६७ ॥ 


नम्यादिभ्यो धातुभ्यस्तच्छीलादिषु कर्तृषु रः प्रत्ययो भवति। नम्रं काष्टम्‌। 
कम्प्रा शाखा । स्मेरं मुखम्‌। अजस्रं जुहोति । कम्रा युवतिः। हिं रक्षः। दीप्रं काष्टम्‌। 
अजस्रमिति जसु मोक्षणे" ( दिवा० १०१ ) नयूर्वो रप्रत्ययान्तः क्रियासातत्ये वर्तते॥ 


सनाशसभिक्ष उः॥ १६८ ॥ 


सन्‌ इति सन्‌ प्रत्ययो गृह्यते, न सनिधतुः, अनभिधानाद्‌ व्याप्तिन्यायाद्‌ वा। 
सन्नन्तेभ्यो धातुभ्य अश॑सेर्भिक्षेश्च तच्छीलादिषु कर्तृषु उः प्रत्ययो भवति । चिकीर्षुः । 
जिहीर्षुः। आशसुः। भिक्षुः। डः शसि इच्छायाम्‌" ( भ्वा० ४१६ ) इत्यस्य ग्रहणम्‌, 
न शसेः स्तुत्यर्थस्य ( भ्वा० ४८२ )॥ 

विन्दुरिच्छुः॥ १६६ ॥ 


विदेरनुमागम इषेश्छत्वमुकारश्च प्रत्ययो निपात्यते तच्छीलादिषु कर्तृषु । वेदनशीलो 
विन्दुः। एषणशील इच्छुः॥ 


क्याच्छन्दसि ॥ १७० ॥ 


क्य इति क्यच्क्यङ्क्यषां सामान्येन निर्देशः। क्यप्रत्ययान्ताद्‌ धातोश्छन्दसि 
विषये तच्छीलादिषु कर्तृषु उकारप्रत्ययो भवति। मित्र४युः ( मै० सं० २.६.१२ )। न 
च्छन्दस्यपुत्रस्य' ( ७.४.३५ ) इति प्रतिषेधाद्‌ न दीर्घः। सं स्वेदशयुः ( मै० सं० ४.१२.२. 
४४ )। सुम्नयुः ( ऋ० १,७६.१० )। छन्दसीति किम्‌ ? मित्रीयिता॥ 


आदृगमहनजनः किकिनौ लिट्‌ च ॥ १७१ ॥ 


आकारान्तेभ्य ऋवणान्तिभ्यो गम हन जन इत्येतेभ्यश्च छन्दसि विषये तच्छीलादिषु 
किकिनौ प्रत्ययौ भवतः। लिङ्वच्च तौ भवतः। आदिति तकारो मुखसुखार्थः, न त्वयं 
तपरः, मा भूत्‌ तादपि परस्तपर इति ऋकारे तत्कालग्रहणम्‌ । पपिः सोम द¶दिर्गाः ( ऋ० 
६.२३.४ )। मित्रावरुणा ततुरिम्‌ (० ४.२६.२ )। दूरे ह्यध्वा जगुरिः ( ऋ० १०.१०८. 
9 )। जग्मिर्युवा (ऋ० ७.२०.१ )। जघ्निर्ृत्रम्‌ ( ऋ० ६.६१.२० )। जज्ञि वीजम्‌ ( 
ते० सं० ७.८.२०.१ )। अथ किमर्थं कित्वम्‌, यावता असंयोगाल्लिट्‌ कित्‌" ( १.२. 
५ ) इति कित्वं सिद्धमेव ? ऋच्छत्यृताम्‌' ( ७.४.११ ) इति लिटि गुणः प्रतिषेधविषय 
आरभ्यते, तस्यापि बाधनार्थं कित््वम्‌॥ किकिनावुत्सर्गश्छन्दसि सदा- दिभ्यो दर्शनात्‌॥ 
सेदिः ( श० व्रा० ७.३.१.२३ )। नेमिः (ऋ० २.८.३ )॥ भाषायां धाञ्कृञ्सृजनिगमिनमिभ्यः 
किकिनौ वक्तव्यो॥ दधिः। चक्रिः। ससिः। जज्निः। जम्मिः। नेमिः॥ सहिवहिचलिपतिभ्यो 
यउन्तेभ्यः किकिनौ वक्तव्यौ ॥ दीर्घोऽकितः" ( ७.४.८३ )। सासहिः। वावहिः। 
चाचलिः। पापतिः॥ 


स्वपितुषोर्नजिड्‌ ॥ १७२ ॥ 


छन्दसीति निवृत्तम्‌। स्वपेस्तृषेश्च तच्छीलादिषु कर्तृषु नजिर्‌ प्रत्ययो भवति । 
स्वप्‌-स्वप्नक्‌। तृष्णक्‌॥ धृषेश्चेति वक्तव्यम्‌॥ धुष्णक्‌॥ 


शवन्योरारुः ॥ १७३ ॥ 


१-०न...... दीर्घः ' इति पाटो न सार्वत्रिकः। 

“शृ हिसायाम्‌" ( क्रया० १७ ) वदि अभिवादनस्तुत्योः ( भ्वा० १० ) एताभ्यां 
धातुभ्यां तच्छीलादिषु कर्तृष्वारुः प्रत्ययो भवति। शरारुः। वन्दारुः॥ 


भियः क्रुक्लुकनौ ॥ १७४ ॥ 


जिभी भये' ( जु° २ ) अस्माद्‌ धातोः तच्छीलादिषु कर्तृषु क्रुक्लुकनौ प्रत्ययौ 
भवतः। भीरः। भीलुकः॥ क्रुकन्नपि वक्तव्यः॥ भीरुकः॥ 


स्थेशभासपिसकसो वरच्‌ ॥ १७५ ॥ 
ष्टा गतिनिवृत्तौ" ( भ्वा० ६६२ ) ईश एश्वर्य" ( अदा० १० ) भासु दीप्तौ" 


(भ्वा० ४१५ ) पिसु पेसु गतो" (भ्वा० ४७६ ) कस गतौ (भ्वा० ५६६ ) एतेभ्यस्तच्छीला- 
दिषु कर्तृषु वरच्‌ प्रत्ययो भवति । स्थावरः। ईश्वरः। भास्वरः। पेस्वरः। विकस्वरः॥ 


यश्च यङः ॥ १७६ ॥ 


श्या प्रापणे" ( अदा० ४२ ) अस्माद्‌ यउन्तात्‌ तच्छीलादिषु कर्तृषु वरच्‌ प्रत्ययो 
भवति । यायावरः॥ 


भ्राजभासधुर्विद्युतोगिपृजुग्रावस्तुवः क्विप्‌ ॥ १७७ ॥ 


भ्राजादिभ्यो धातुभ्यस्तच्छीलादिषु कर्तृषु क्वि प्रत्ययो भवति । विभ्राट्‌, विभ्राजौ, 
विभ्राजः। भाः, भासो, भासः। धूः, धुरो, धुरः। विद्युत्‌, विद्युतौ, विद्युतः। ऊक्‌, ऊर्जो, 
ऊर्जः। पूः, पुरौ, पुरः। जवतेर्दीर्घश्च निपात्यते। जूः, जुवौ, जुवः। ग्रावस्तुत्‌, 
ग्रावस्तुतौ, ग्रावस्तुतः। किमर्थमिदमुच्यते, यावता “अन्येभ्योऽपि दृश्यन्ते, क्विप्‌ च 
(३.२.७८, ७६ ) इति क्विप्‌ सिद्ध एव ? ताच्छीलिकैर्बाध्यते। वासरूपविधिनस्तीत्युक्तम्‌ 
( ३.२.१४६ )। अथ तु प्रायिकमेतत्‌, ततस्तस्यैवायं प्रपञ्चः॥ 


अन्येभ्योऽपि दृश्यते ॥ १७८ ॥ 


अन्येभ्योऽपि धातुभ्यस्ताच्छीलिकेषु क्विप्‌ प्रत्ययो दृश्यते । युक्‌ । छित्‌। भित्‌। 
दृशिग्रहणं विध्यन्तरोपसंग्रहार्थम्‌। क्वचिद्‌ दीर्घः। क्वचिद्‌ दिर्वचनम्‌। क्वचित्‌ 
सप्रसार- णम्‌। क्वचिद्‌ असप्रसारणम्‌। तथा चाह ॥ क्विब्‌ वचिप्रच्छूयायतस्तुकयप्रजुश्रीणां 
दीर्घोऽसप्रसारणं च॥ वचि--वाक्‌। प्रच्छि-शब्दप्राट्‌। आयतस्तूः। कटग्रूः। जूः। 
श्रीः। जुग्रहणेनात्र नार्थः, भ्राजादिसूत्र एव गृहीतत्वात्‌॥ दुतिगमिजुहोतीनां दे च॥ 


१ - * क्वचिदसंप्रसारणम्‌ ' इति नास्ति है०। 

दिदयुत्‌। जगत्‌ ॥ जुहोतेर्दीर्घश्च ॥ जुहूः ॥ दृ भये ( भ्वा० ५४८ ) इत्यस्य 
हस्वश्च दे च॥ ददृत्‌॥ ध्यायतेः सम्प्रसारणं च॥ धीः॥ 


भुवः संज्ञान्तरयोः ॥ १७६ ॥ 


भवतेधतिः सज्ञायामन्तरे च गम्यमाने क्विप्‌ प्रत्ययो भवति । विभूनमि कश्चित्‌ । 
अन्तरे-प्रतिभूः। धनिकाधमर्णयोरन्तरे यस्तिष्ठति, स प्रतिभूरुच्यते॥ 


विप्रसंभ्यो इवसज्ञायाम्‌ ॥ १८० ॥ 


भुव इति वर्तते । वि प्र सम्‌ इत्येवपूर्वाद्‌ भवतेधतिोईप्रत्ययो भवति, न चेत्‌ सज्ञा 
गम्यते। विभुः सर्वगतः। प्रभुः स्वामी । संभुर्जनिता। असंज्ञायामिति किम्‌ ? विभूनमि 
कश्चित्‌ ॥ इप्रकरणे मितद्रूवादिभ्य उपसंख्यानम्‌॥ मितं द्रवति मितद्रुः। शंभुः॥ 


धः कर्मणि ष्टन्‌ ॥ १८१ ॥ 


धयतेर्दधातेश्च कर्मणि कारके ष्टन्‌ प्रत्ययो भवति। षकारो डीषर्थः। धयन्ति 
तां दधति वा भेषज्यार्थमिति धात्री । स्तनदायिनी आमलकी चोच्यते॥ 


दाम्नीशसयुयुजस्तुतुदसिसिचमिहपतदशनहः करणे ॥ १८२ ॥ 


दाप्‌ लवने ( अदा० ५२) "णीञ्‌ प्रापणे' (भ्वा० ६४२ ) "शसु हिसायाम्‌" 
(भ्वा० ४८२ ) चु मिश्रणे" ( अदा० २६) युजिर्‌ योगे" ( रुधा० ७ ) ष्टुञ्‌ स्तुतौ" 
( अदा० ३६ ) तुद व्यथने" ( तुदा० 9 ) षिञ्‌ बन्धने" ( स्वा० २) षिच क्षरणे 
( तुदा० १४३ ) मिह सेचने" ( भ्वा० ७१८ ) पल्ल गतौ" ( भ्वा० ५८४ ) दंश दशने" 
( भ्वा० ७१५ ) णह बन्धने" ( दिवा० ५५ ) एतेभ्यो धातुभ्यः करणे कारके ष्टन्‌ प्रत्ययो 
भवति । दान्त्यनेनेति दात्रम्‌ । नेत्रम्‌। शस्रम्‌। योत्रम्‌। योक्त्रम्‌ । स्तोत्रम्‌ । तोत्रम्‌ । 
सेत्रम्‌ । सेक्त्रम्‌ । मेडद्रम्‌ । पत्रम्‌ । दष्टरा । अजादित्वात्‌ टाप्‌, न डीषू। दशेरनुनासिक- 
लोपेन निर्देशो ज्ञापनार्थः-क्डितो ऽन्यसिमिन्नपि प्रत्यये नलोपः क्वचिद्‌ भवतीति । तेन 
ल्युस्यपि भवति । दशनम्‌। नद्धी॥ 


हलसूकरयोः पुवः ॥ १८३ ॥ 


पू इति पूट्पूजोस्सामान्येन ग्रहणम्‌ । अस्माद्‌ धातोः करणे कारके ष्ट्रन्‌ प्रत्ययो 
भवति, तच्चेत्‌ करणं हलसूकरयोरवयवो भवति । हलस्य पोत्रम्‌ । सूकरस्य पोत्रम्‌ । 
मुखमुच्यते॥ 

अर्तिलूधूसूखनसहचर इत्रः ॥ १८४ ॥ 


ऋ गतो" ( जु० १६ ) लूञ्‌ छेदने" ( क्रया० १२ ) धू विधूनने" ( तुदा० १०६) 
षु प्रेरणे ( तुदा० ११७ ) खनु अवदारणे" ( भ्वा० ६१८ ) षह मर्षणे" ( भ्वा० ५६१) 
चर गतिभक्षणयोः' ( भ्वा० ३७६ ) एतेभ्यो धातुभ्यः करणे कारक इत्रः प्रत्ययो भवति । 
अरित्रम्‌ । लवित्रम्‌ । धवित्रम्‌। सवित्रम्‌। खनित्रम्‌। सहित्रम्‌ । चरित्रम्‌॥ 


पुवः सज्ञायाम्‌ ॥ १८५ ॥ 


पूडूपूजोः सामान्येन ग्रहणम्‌। पवतेधातोः करणे कारक इत्रप्रत्ययो भवति, 
समुदायेन चेत्‌ संज्ञा गम्यते। दर्भः पवित्रम्‌। वर्हिष्पवित्रम्‌॥ 


कर्तरि चर्षिदेवतयोः ॥ १८६ ॥ 


पुव इति वर्तते । पुवः करणे कर्तरि चेत्रप्रत्ययो भवति । ऋषिदेवतयोर्यथासंख्यं 
संबन्धः। ऋषौ करणे, देवतायां कर्तरि । पूयतेऽनेनेति पवित्रोऽयमृषिः। देवतायाम्‌- 
अग्निः पवित्रं स मा पुनातु । वायुः सोमः सूर्य इन्द्रः पवित्रं ते मा पुनन्तु ( निरु० ५.६ )॥ 


जीतः क्तः ॥ १८७ ॥ 


जि इद्‌ यस्यासौ जीत्‌। जीतो धातोर्वर्तमानेऽरथे क्तप्रत्ययो भवति । भूते निष्टा 
विहिता वर्तमाने न प्राप्नोतीति विधीयते । भिमिदा स्नेहने" ( भ्वा० ४६५ )-मिननः। 
जिक्ष्विदा-क्ष्विण्णः। जिधुषा-धृष्टः॥ 


मतिबुद्धिपूजार्थभ्यश्च ॥ १८८ ॥ 


मतिरच्छा । बुद्धिज्ञनिम्‌। पूना सत्कारः। एतदर्थभ्यश्च धातुभ्यो वर्तमानार्थे 
क्तप्रत्ययो भवति । राज्ञां मतः। राज्ञामिष्टः। राज्ञां बुद्धः। राज्ञां ज्ञातः। राज्ञां पूनितः। 
राज्ञामर्चितः। अनुक्तसमुच्चयार्थश्चकारः। 
शीलितो रक्षितः क्षान्त आग्रुष्टो जुष्ट इत्यपि । 
रुष्टश्च स्षितश्चोभावभिव्याहत इत्यपि ॥ १॥ 
हृष्टतुष्टौ तथा कान्तस्तथोभौ संयतोद्यतौ । 
कष्टं भविष्यतीत्याहूरमृतः पूर्ववत्‌ स्मृतः ॥ २॥ 
कष्ट इति भविष्यति काले । अमृत इति पूर्ववत्‌ । वर्तमान इत्यर्थः। तथा सुप्तः, 
शयितः, आशितः, लिप्तः, तप्त इत्येवमादयोऽपि वर्तमाने द्रष्टव्याः॥ 


॥ इति श्रीजयादित्यविरचितायां काशिकायां वृत्तौ तृतीयाध्यायस्य दितीयः पादः॥ 

॥ तृतीयाध्यायस्य तृतीयः पादः॥ 


उणादयो बहुलम्‌ ॥ 9 ॥ 


वर्तमान इत्येव, सज्ञायामिति च । उणादयः प्रत्यया वर्तमानेऽर्थे संज्ञायां विषये 

बहुलं भवन्ति। यतो विहितास्ततोऽन्यत्रापि भवन्ति। केचिदविहिता एव प्रयोगत 
उन्नीयन्ते । करृवापाजिमिस्वदिसाध्यशूभ्य उणू्‌' ( प० उ० 9.१ )। कारः। वायुः| 
पायुः। जायुः। मायुः। स्वादुः। साधुः। जाशुः। 

बाहुलक प्रकृतेस्तनुदृष्टेः प्रायसमुच्चयनादपि तेषाम्‌। 

कार्यसशेषविधेश्च तदुक्तं॒नैगमरूटिभवं हि सुसाधु ॥ १॥ 

नाम च धातुजमाह निरुक्तं व्याकरणे शकटस्य च तोकम्‌ । 

यनन॒ पदार्थविशेषसमुत्थं प्रत्ययतः प्रकृतेश्च तदूह्यम्‌॥ २॥ 

सज्ञासु धातुरूपाणि प्रत्ययाश्च ततः परे । 

कार्याद्‌ विद्यादनूबन्धमेतच्छास्नमुणादिषु ॥ २॥ 


भूतेऽपि दृश्यन्ते ॥ २ ॥ 


पूर्वत्र वर्तमानाधिकाराद्‌ भूतार्थमिदं वचनम्‌। भूते काल उणादयः प्रत्यया 
दृश्यन्ते । वृत्तमिदं वर्म । चरितं तदिति चर्म । भसितं तदिति भस्म । दृशिग्रहणं प्रयोगानुसारार्थम्‌॥ 


भविष्यति गम्यादयः ॥ ३ ॥ 


भविष्यति काले गम्यादयः शब्दाः साधवो भवन्ति । प्रत्ययस्यैव भविष्यत्कालता 
विधीयते न प्रकृतेः। गमी ग्रामम्‌। आगामी । प्रस्थायी । प्रतिरोधी । प्रतिबोधी । 


प्रतियोधी । प्रतियोगी । प्रतियायी । आयायी । भावी॥ अनद्यतन उपसंख्यानम्‌॥ 
श्वो गमी ग्रामम्‌॥ 


यावल्पुरानिपातयोर्लट्‌ ॥ ४ ॥ 


भविष्यतीत्येव । यावत्पुराशब्दयोर्निपातयोरुपपदयोर्भविष्यति काले धातोर्लट्‌ 
प्रत्ययो भवति। यावद्‌ भुड्क्ते। पुरा भुड्क्ते । निपातयोरिति किम्‌ ? यावद्‌ दास्यति 
तावद्‌ भोक्ष्यते। करणभूतया पुरा व्रजिष्यति॥ 


१ ~ ' आयावी ' इति है०। 

विभाषा कदाकर्ह्योः ॥ ५ ॥ 


कदा कर्हि इत्येतयोरुपपदयोर्विभाषा भविष्यति काले धातोर्लट्‌ प्रत्ययो भवति । 
कदा भुड्क्ते, कदा भोक्ष्यते, कदा भोक्ता। कर्हि भुड्क्ते, कर्हि भोक्ष्यते, कर्हि भोक्ता॥ 


किवृत्ते लिप्सायाम्‌ ॥ ६ ॥ 


विभाषेति वर्तते । किमो वृत्तं किवृत्तम्‌ । वृत्तग्रहणेन तद्‌ विभक्त्यन्तं प्रतीयात्‌, 
उतरडतमौ चेति परिसंख्यानं स्मर्यते । किवृत्त उपपदे लिप्सायां भविष्यति काले धातोर्विभाषा 
लट्‌ प्रत्ययो भवति। लिप्सा, लब्धुमिच्छा प्रार्थनाभिलाषः। क भवन्तो भोजयन्ति ? क 
भवन्तो भोजयितारः ? लब्धुकामः पृच्छति-कतरो भिक्षां दास्यति, ददाति, दाता वा ? 
कतमो भिक्षां दास्यति, ददाति, दाता वा ? लिप्सायामिति किम्‌ ? कः पाटलिपुत्र 
गमिष्यति॥ 


लिप्स्यमानसिद्धौ च ॥ ७ ॥ 


विभाषेत्येव। लिप्स्यमानात्‌ सिद्धिर्लिप्स्यमानसिदधिः। लिप्स्यमानसिद्धौ 
गम्य- मानायां भविष्यति काले धातोर्विभाषा लट्‌ प्रत्ययो भवति । अक्िवृत्तार्थोऽयमारम्भः। 
यो भक्त ददाति, स स्वर्गं गच्छति । यो भक्तं दास्यति, स स्वर्गं गमिष्यति । यो भक्तं दाता, 
स स्वर्ग गन्ता । लिप्स्यमानाद्‌ भक्तात्‌ स्वर्गसिद्धिमाचक्षाणो दातारं प्रोत्साहयति॥ 


लोडर्थलक्षणे च ॥ उ ॥ 


लोडर्थः प्रषादिर्लक््यते येन, स लोडर्थलक्षणो धात्वर्थः, तत्र वर्तमानाद्‌ धातोर्भविष्यति 
काले विभाषा लट्‌ प्रत्ययो भवति। उपाध्यायश्चेदागच्छति, उपाध्यायश्चेदागमिष्यति, 
उपाध्यायश्चेदागन्ता, अथ त्वं छन्दोऽधीष्व, अथ त्वं व्याकरणमधीष्व । उपाध्यायागमनम- 
ध्ययनप्रेषस्य लक्षणम्‌॥ 


लिङ्‌ चोर्ध्वमौहूर्तिके॥ & ॥ 


भविष्यति, विभाषा, लोडर्थलक्षण इति सर्वमनुवर्तते । ऊर्ध्वमौहूर्तिके भविष्यति 
काले लोडर्थलक्षणार्थे वर्तमानाद्‌ धातोर्विभाषा लिङ्‌ प्रत्ययो भवति, चकाराल्लद्‌ च । 
ऊर्ध्व मुहूर्ताद्‌ भव ऊर्ध्वमौहूर्तिकः। निपातनात्‌ समासः, उत्तरपदवृद्धिश्च । भविष्यतश्चेतद्‌ 
विशेषणम्‌। ऊर्ध्वं मुहूर्तादुपरि मुहूर्तस्योपाध्यायश्चेदागच्छेत्‌, उपाध्यायश्चेदागच्छति, 
उपाध्यायश्चेदागमिष्यति, उपाध्यायश्चेदागन्ता, अथ त्वं छन्दोऽधीष्व, अथ त्वं व्याकरणम- 
धीष्व॥ 

तुमुन्ण्वुलौ क्रियायां क्रियार्थायाम्‌ ॥ १० ॥ 


भविष्यतीत्येव । क्रियार्थायां क्रियायामुपपदे धातोर्भविष्यति काले तुमुन्ण्वुलौ 
प्रत्ययौ भवतः। भोक्तु व्रजति। भोजको व्रजति। भुजिक्रियार्थो व्रजिरत्रोपपदम्‌ । 
क्रियायामिति किम्‌ ? भिक्षिष्य इत्यस्य जटाः। क्रियार्थायामिति किम्‌ ? धावतस्ते 
पतिष्यति दण्डः। अथ किमर्थ ण्वुल्‌ विधीयते, यावता ण्वुल्तृचौ" ( ३.१.१३३ ) इति 
सामान्येन विहित एव, सोऽस्मिन्नपि विषये भविष्यति ? कटा क्रियार्थोपपदेन बाध्येत । 
वासरूपविधिना सोऽपि भविष्यति ? एवं तर्तन ज्ञाप्यते- क्रियायामुपपदे क्रियार्थायां 
वासरूपेण तृजादयो न भवन्ति ( महाभाष्य २.१४१ ) इति। तेन कर्ता व्रजति, विक्षिपो 
व्रजतीत्येवमादि निवर्त्यते॥ 


भाववचनाश्च ॥ ११ ॥ 


भविष्यतीत्येव । भावे" ( ३.३.१८ ) इति प्रकृत्य ये घञादयो विहितास्ते च 
भाववचना भविष्यति काले क्रियायामुपपदे क्रियार्थायां भवन्ति। किमर्थमिदं यावता 
विहिता एव ते ? क्रियार्थोपपद विहितेनास्मिन्विषये तुमुना बाध्येरन्‌ । वासरूपविधिश्चात्र 
नास्तीत्युक्तम्‌ ( ३.३.१० )। अथ वचनग्रहणं किमर्थम्‌ ? वाचका यथा स्युः। कथं च 
वाचका भवन्ति ? याभ्यः प्रकृतिभ्यो येन विशेषणेन विहिताः, यदि ताभ्यस्तथेव भवन्ति, 
नासामञ्जस्येनेति। पाकाय व्रजति । भूतये व्रजति। पुष्टये व्रजति॥ 


अणु कर्मणि च ॥ १२॥ 


भविष्यतीत्येव । चकारः सन्नियोगार्थः। धातोरण्‌ प्रत्ययो भवति भविष्यति 
काले कर्मण्युपपदे क्रियायां च क्रियार्थायाम्‌ । कर्मण्यण्‌" ( ३.२.१ ) इति सामान्येन 
विहितो वासरूपविधेरभावाद्‌ ण्वुला बाधितः पुनरणू विधीयते, सोऽपवादत्वाद्‌ ण्वुलं 
बाधते, परत्वात्‌ कादीन्‌ । तेनापवादविषयेऽपि भवत्येव । काण्डलावो व्रजति । अश्वदायो 
व्रजति । गोदायो व्रजति । कम्बलदायो व्रजति॥ 


ठ्ट्‌ शेषे च ॥ १३ ॥ 


भविष्यतीत्येव । शेषः क्रियार्थोपपदादन्यः। शेषे शुद्धे भविष्यति काले, चकारात्‌ 
क्रियायां चोपपदे क्रियार्थायां धातोर्द॑ट्‌ प्रत्ययो भवति । करिष्यामीति व्रजति । हरिष्यामीति 
व्रजति । शेषे खल्वपि-करिष्यति। हरिष्यति॥ 


लटः सद्‌ वा॥ १४ ॥ 

कटः स्थाने सत्सज्ञौ शतृशानचौ वा भवतः। व्यवस्थितविभाषेयम्‌। तेन यथा 
लटः शतृशानचौ तथास्यापि भवतः। अप्रथमासमानाधिकरणादिषु नित्यम्‌, अन्यत्र 
विकल्पः। करिष्यन्तं देवदत्तं पश्य । करिष्यमाणं देवदत्तं पश्य। हे करिष्यन्‌ । हे 
करिष्यमाण । अर्जयिष्यमाणो वसति। प्रथमासमानाधिकरणे विकल्पः। करिष्यन्‌ 
देवदत्तः। करिष्यमाणो देवदत्तः। करिष्यति। करिष्यते॥ 


अनद्यतने लुट्‌॥ १५ ॥ 


भविष्यतीत्येव । भविष्यदनद्यतनेऽ्थे वर्तमानाद्‌ धातोर्लुट्‌ प्रत्ययो भवति । ठटोऽ- 
पवादः। श्वः कर्ता । श्वो भोक्ता। अनद्यतन इति बहुव्रीहिनिर्देशः। तेन व्यामिश्रे न 
भवति। अद्य श्वो वा भविष्यतीति॥ परिदेवने श्वस्तनी भविष्यदर्थे वक्तव्या॥ इयं 
नु कदा गन्ता, यैवं पादौ निदधाति। अयं नु कदाध्येता, य एवमनभियुक्तः॥ 


पदरुजविशस्पृशो घञ्‌॥ १६ ॥ 


भविष्यतीति निवृत्तम्‌ । इत उत्तरं त्रिष्वपि कालेषु प्रत्ययाः। पदादिभ्यो धातुभ्यो 
घञ्‌ प्रत्ययो भवति। पद्यतेऽसौ पादः। रुजत्यसौ रोगः। विशत्यसौ वेशः॥ स्पृश 
उपताप इति वक्तव्यम्‌॥ स्पृशतीति स्पर्श उपतापः। ततोऽन्यत्र पचाद्यच्‌ भवति। 
स्पर्शो देवदत्तः। स्वरे विशेषः॥ 


सृ स्थिरे॥ १७ ॥ 


सर्तेधतिोः स्थिरे कर्तरि घञ्‌ प्रत्ययो भवति । स्थिर इति कालान्तरस्थायी पदार्थ 
उच्यते। स चिरं तिष्ठन्‌ कालान्तरं सरतीति धात्वर्थस्य कर्ता युज्यते। चन्दनसारः। 
खदिरसारः। स्थिर इति किमू ? सर्ता। सारकः॥ व्याधिमत्स्यबलेष्विति वक्तव्यम्‌॥ 
अतीसारो व्याधिः। विसारो मत्स्यः। सारो बलम्‌॥ 


भावे॥ १८ ॥ 


भावे वाच्ये धातोर्घञ्‌ प्रत्ययो भवति । पाकः त्यागः। रागः। क्रियासामान्यवाची 
भवतिः। तेनार्थनिर्देशः क्रियमाणः सर्वधातुविषयः कृतो भवति । धात्वर्थश्च धातुनैवोच्यते। 
यस्तस्य सिद्धता नाम धर्मः तत्र घजादयः प्रत्यया विधीयन्ते । पँल्लङ्गमेकवचनं चात्र न 
तन्त्रम्‌, लिङ्गान्तरे वचनान्तरेऽपि चात्र प्रत्यया भवन्त्येव । पक्तिः। पचनम्‌। पकुम्‌। 
पाको । पाका इति॥ 


२२८ काशिका 


अकर्तरि च कारके सज्ञायाम्‌॥ १६ ॥ 


कर्तृवजिति कारके संज्ञायां विषये धातोर्घञ्‌ भवति । प्रास्यन्ति त प्रासः । प्रसीव्यन्ति 
तं प्रसेवः। आहरन्ति तस्माद्‌ रसमित्याहारः। मधुराहारः। तक्षशिलाहारः। अकर्तरीति 
किम्‌ ? मिषत्यसौ मेषः। संज्ञायामिति किम्‌ ? कर्तव्यः कटः। चकारः संज्ञाव्यभिचारार्थः। 
को भवता दायो दत्तः। को भवता लाभो लब्धः। कारकग्रहणं पर्युदासे न कर्तव्यम्‌, 
तत्‌ क्रियते प्रसज्यप्रतिषेधेऽपि समासोऽस्तीति ज्ञापनार्थम्‌, (आदेच उपदेशेऽशिति 
( ६.१.४५ ) इति । इत उत्तरं भावे अकर्तरि च कारक इति च दयमनुवर्तते॥ 


परिमाणाख्यायां सर्वेभ्यः॥ २० ॥ 


परिमाणाख्यायां गम्यमानायां सर्वेभ्यो धातुभ्यो घञ्‌ प्रत्ययो भवति । एकस्तण्डल- 
निश्चायः। दौ शूर्पनिष्पावौ । कृ विक्षेपे" ( तुदा० ११८ )-दौ कारौ । त्रयः काराः। 
सर्वग्रहणमपोऽपि बाधनार्थम्‌। पुरस्तादपवादन्यायेन ( परि० ५८६ ) ह्यचमेव बाधेत 
नापम्‌। परिमाणाख्यायामिति किम्‌ ? निश्चयः। आख्याग्रहणं रूढिनिरासार्थम्‌ । तेन 
संख्यापि गृह्यते, न प्रस्थाद्येव । घञनुक्रमणमजपोर्विषये, स्रीप्रत्ययास्तु न बाध्यन्ते । एका 
तिलोच्छितिः। दे प्रसृती॥ दारजारौ कर्तरि णिलुक्‌ च॥ दारयन्तीति दाराः। 
जरयन्तीति जाराः॥ 


इङश्च ॥ २१ ॥ 


इडो धातोर्घञ्‌ प्रत्ययो भवति। अचोऽपवादः। अध्यायः। उपेत्यास्मादधीत 
उपाध्यायः ॥ अपादाने ल्ियामुपसख्यानं तदन्ताच्च वा दीष्‌॥ उपाध्याया । उपाध्यायी 
॥ शृ वायुवर्णनिवृतेषु॥ शारो वायुः। शारो वर्णः। शारो निवृतम्‌। 


गौरिवाकृतनीशारः प्रायेण शिशिरे कृशः॥ 
उपसर्गे सवः॥ २२ ॥ 


उपसर्ग उपपदे रौतेधतिोर्घञ्‌ प्रत्ययो भवति । अपोऽपवादः। संरावः। उपरावः। 
उपसर्ग इति किम्‌ ? रवः॥ 


समि युद्रुदुवः ॥ २३ ॥ 


सम्युपपदे यु द्रु दु इत्येतेभ्यो धातुभ्यो घञ्‌ प्रत्ययो भवति। संयावः। सद्रावः। 
संदावः। समीति किम्‌ ? प्रयवः॥ 


१ - ‹ निचायः ` इति बाल०, पद०। २ ~ ' तिलोच्छित्तिः ' इति है०। 

श्रिणीभुवोऽनुपसर्गे ॥ २४ ॥ 


श्रि णी भू इत्येतेभ्यो धातुभ्योऽनुपसर्गेभ्यो घञ्‌ प्रत्ययो भवति । अजपोरपवादः । 
श्रायः। नायः। भावः। अनुपसर्ग इति किम्‌ ? प्रश्रयः। प्रणयः । प्रभवः। कथं प्रभावो 
राज्ञः ? प्रकृष्टो भाव इति प्रादिसमासो भविष्यति। कथं च नयो राज्ञः ? कृत्यल्युटो 
बहुलम्‌' ( ३.३.११३ ) इत्यज्‌ भविष्यति॥ 


वौ क्षुश्रुवः ॥ २५ ॥ 
वावुपपदे क्षु श्रु इत्येताभ्यां धातुभ्यां घञ्‌ प्रत्ययो भवति। अपोऽपवादः। 
विक्षावः। विश्रावः। वाविति किम्‌ ? क्षवः। श्रवः॥ 


अवोदोर्नियः ॥ २६ ॥ 


अव उद्‌ इत्येतयोरुपपदयोर्नयतेधिोर्घञ्‌ प्रत्ययो भवति । अवनायः। उन्नायः। 
कथमुननयः पदार्थानाम्‌ ? कृत्यल्युटो बहुलम्‌" ( ३.३.११३ ) इत्यज्‌ भविष्यति॥ 


प्रे द्रुस्तुस्रुवः ॥ २७ ॥ 
प्रशब्द उपपदे द्रु स्तु सु इत्येतेभ्यो धातुभ्यो घञ्‌ प्रत्ययो भवति । प्रद्रावः। 
प्रस्तावः। प्रस्रावः। प्र इति किम्‌ ? द्रवः। स्तवः। स्रवः॥ 


निरभ्योः पूल्वोः ॥ २८ ॥ 


पू इति पूडपूजोः सामान्येन ग्रहणम्‌ । लूञ्‌ छेदने" ( क्रया० १२ )। यथासंख्यमुष- 
सर्गसंबन्धः। निरभिपूर्वयोः पूल्वोधत्विोर्घञ्‌ प्रत्ययो भवति। निष्पावः। अभिलावः। 
निरभ्योरिति किम्‌ ? पवः। लवः॥ 


उन्न्योर्ग्रः ॥ २६ ॥ 


“गृ शब्दे" ( क्रया० २६ ) गृ निगरणे" ( तुदा० ११६ ) दयोरपि ग्रहणम्‌ । 
उन्न्योरुपपदयोर्गृ इत्येतस्माद्‌ धातोर्धञ्‌ प्रत्ययो भवति। उद्गारः समुद्रस्य । निगारो 
देवदत्तस्य । उन््योरिति किम्‌ ? गरः॥ 


कृ धान्ये ॥ ३० ॥ 


उन्न्योरिति वर्तते। कृ इत्येतस्माद्‌ धातोरुन्योरुपपदयोर्घञ्‌ प्रत्ययो भवति, 
धान्यविषयश्चेद्‌ धात्वर्थो भवति । विक्षेपार्थस्य किरतेर्ग्रहणम्‌, न हिंसार्थस्य, अनभिधानात्‌ । 
उत्कारो धान्यस्य । निकारो धान्यस्य । धान्य इति किम्‌ ? भेक्ष्योत्करः। पुष्पनिकरः॥ 

यज्ञे समि स्तुवः॥ ३१ ॥ 


यज्ञविषये प्रयोगे सपूर्वात्‌ स्तौतेर्धञ्‌ प्रत्ययो भवति। संस्तावश्छन्दोगानाम्‌ । 
समेत्य स्तुवन्ति यस्मिन्‌ देशे छन्दोगाः, स देशः संस्ताव इत्युच्यते। यज्ञ इति किम्‌ ? 
सस्तवश्छात्रयोः॥ 


प्र स््रोऽयज्ञे ॥ ३२ ॥ 


स्तृञ्‌ आच्छादने ( क्रया० १३ ) अस्माद्‌ धातोः प्रशब्द उपपदे घञ्‌ प्रत्ययो 
भवति, न चेद्‌ यज्ञविषयः प्रयोगो भवति । शद्प्रस्तारः। अयज्ञ इति किम्‌ ? वर्हिष््रस्तरः॥ 


प्रथने वावशब्दे ॥ ३३ ॥ 


(स्तृञ्‌ आच्छादने" ( क्रया० १३ ) अस्माद्‌ धातोर्विंशब्द उपपदे घञ्‌ प्रत्ययो 
भवति प्रथने गम्यमाने, तच्चेत्‌ प्रथनं शब्दविषयं न भवति । प्रथनं विस्तीर्णता । पटस्य 
विस्तारः। प्रथन इति किम्‌ ? तृणविस्तरः। अशब्द इति किम्‌ ? विस्तरो वचसाम्‌॥ 


छन्दोनाम्नि च ॥ ३४ ॥ 


वौ खर इति वर्तते । विपूर्वात्‌ स्तृणातेश्छन्दोनाम्नि घञ्‌ प्रत्ययो भवति । वृत्तमत्र 
छन्दो गृह्यते, यस्य गायत्यादयो विशेषाः, न मन्त्रब्राह्मणम्‌, नामग्रहणात्‌ । विष्टारपटक्तिश्छन्दः। 
विष्टारबृहती छन्दः। विष्टारपदिक्तशब्दोऽत्र छन्दोनाम, न घञन्तं शब्दरूपम्‌, तत्र 
त्ववयवत्वेन वर्तते। छन्दोनाम्नीत्यधिकरणसप्तम्येषा॥ 


उदि ग्रहः ॥ ३५ ॥ 


उदि उपपदे ग्रहेधिोर्घञ्‌ प्रत्ययो भवति। अपोऽपवादः। उद्ग्राहः ॥ छन्दसि 
निपूर्वादपीष्यते सुगुद्यमननिपातनयोः॥ हकारस्य भकारः। उद्ग्राभं चं निग्राभं च 
ब्रह्म॑ देवा अंवीवृधन्‌ ( मा० सं० १७.६४ )॥ 


समि मुष्टौ ॥ ३६ ॥ 


ग्रह इत्येव । सम्युपपदे ग्रहेधतिोर्घञ्‌ भवति मुष्टिविषयश्चेद्‌ धात्वर्थो भवति । 
मुष्टिरङ्गुलिसनिवेशः। अहो मल्लस्य सग्राहः। अहो मुष्टिकस्य सग्राहः। दृढमुष्टिता- 
ख्यायते । मुष्टाविति किम्‌ ? संग्रहो धान्यस्य॥ 

परिन्योर्नीणोर्यूताभेषयोः ॥ ३७ ॥ 


परिशब्दे निशब्दे चोपपदे यथासंख्यं निय इणश्च धातोर्घञु प्रत्ययो भवति । 
अचोऽप- वादः। द्यूताभ्रेषयोः, अत्रापि यथासंख्यमेव संबन्धः। दूतविषयश्चेनयतेरर्थः, 
अभ्रेष- विषयश्चेदिणर्थः। पदाथनिामनपचारो यथाप्राप्तकरणमभ्रेषः। चूते तावत्‌- 
परिणायेन शारान्‌ हन्ति। समन्तानयनेन । अभ्रेषे-एषोऽत्र न्यायः। दयूताभ्ेषयोरिति 
किम्‌ ? परिणयः। न्ययं गतः पापः॥ 


परावनुपात्यय इणः ॥ २८ ॥ 


परिशब्द उपपद इणो धातोर्घञ्‌ प्रत्ययो भवति, अनुपात्यये गम्यमाने । क्रमप्राप्तस्या- 
नतिपातोऽनुपात्ययः, परिपाटी । तव पययः। मम पर्यायः। अनुपात्यय इति किम्‌ ? 
कालस्य पर्ययः। अतिपात इत्यर्थः॥ 


व्युपयोः शेतेः पययि ॥ ३६॥ 


वि उप इत्येतयोरुषपदयोः शेतेधतिोर्घञ्‌ भवति पययि गम्यमाने । तव विशायः। 
मम विशायः। तव राजोपशायः। तव राजानमुपशयितुं पर्याय इत्यर्थः। प्याय इति 
किम्‌? विशयः। उपशयः॥ 


हस्तादाने चेरस्तेये ॥ ४० ॥ 


हस्तादाने गम्यमाने चिनोतेधिोर्घञ्‌ प्रत्ययो भवति, न चेत्‌ स्तेयं चौर्य भवति । 
हस्तादानग्रहणेन प्रत्यासत्तिरादेयस्य लक्ष्यते । पुष्पप्रचायः। फलप्रचायः। हस्तादान इति 
किम्‌ ? वृक्षशिखरे फलप्रचयं करोति। अस्तेय इति किम्‌ ? फलप्रचयश्चौर्येण 
॥ उच्चयस्य प्रतिषेधो वक्तव्यः॥ 


निवासचितिशरीरोपसमाधानेष्वादेश्च कः ॥ ४१ ॥ 


चेरित्येव । निवसन्त्यस्मिनिति निवासः। चीयतेऽसौ चितिः। पाण्यादिसमुदायः 
शरीरम्‌ । राशीकरणमुपसमाधानम्‌। एतेष्वर्थेषु चिनोतेर्घञ्‌ प्रत्ययो भवति, धातोरादेश्च 
ककार आदेशः। निवासे तावत्‌-चिखल्लिनिकायः। चितौ-भाकायमग्निं चिन्वीत । 
शरीरे-अनित्यकायः। उपसमाधाने-महान्‌ गोमयनिकायः। एतेष्विति किम्‌ ? चयः। 
इह कस्माद्‌ न भवति-महान्‌ काष्टनिचयः ? बहुत्वमत्र विवक्षितं नोपसमाधानम्‌॥ 


9 - ‹ पुष्पप्रचय० › इति बाल०। 

सपे चानौत्तराधर्ये ॥ ४२ ॥ 


चेरित्येव । प्राणिनां समुदायः सघः। स॒ च दाभ्यां प्रकाराभ्यां भवति। 
एकधर्म- समावेशेन, ओत्तराधर्येण वा। तत्र॒ ओौत्तराधर्यपर्युदासादितरो गृह्यते । 
संघे वाच्ये चिनोतेधातिर्धन्‌ प्रत्ययो भवति, आदेश्च कः । भिक्षुकनिकायः । ब्राह्मणनिकायः। 
वैयाकरणनिकायः। अनौत्तराधर्य इति किम्‌ ? सूकरनिचयः। प्राणिविषयत्वात्‌ 
संघस्येह न भवति। कृताकृतसमुच्चयः। प्रमाणसमुच्चयः॥ 


कर्मव्यतिहारे णच्‌ स्तियाम्‌ ॥ ४३ ॥ 


कर्म क्रिया। व्यतिहारः परस्परकरणम्‌। कर्मव्यतिहारे गम्यमाने धातोर्णच्‌ 
प्रत्ययो भवति स्रीलिङ्ं वाच्ये । तच्च भावे। चकारो विशेषणार्थ णचः ल्ियामञ्‌" ( ५. 
४.१४) इति। व्यावक्रोशी । व्यावलेखी । व्यावहासी वर्तते। ल्ियामिति किम्‌ ? 
व्यतिपाको वर्तते। बाधकविषयेऽपि क्वचिदिष्यते। व्यावचोरी । व्यावचर्ची । इह न 
भवति- व्यतीक्षा, व्यतीहा वर्तते। व्यात्युक्षी भवति। तदेतद्‌ वैचित्यं कथं लभ्यते? 
कृत्यल्युटो बहुलम्‌" ( ३.३.११३ ) इति भवति॥ 


अभिविधौ भाव इनुण्‌ ॥ ४४ ॥ 


अभिविधिरभिव्याप्तिः, क्रियागुणाभ्यां कार्त्स्येन संबन्धः। अभिविधौ गम्यमाने 
धातोभव इनुण्‌ भवति । साकूटिनम्‌। साराविणम्‌। सान्द्राविणं वर्तते। अभिविधाविति 
किम्‌ ? संकोटः। संरावः। सद्रावः। भाव इति वर्तमाने पुनभविग्रहणं वासरूपनिरासार्थम्‌, 
तेन घञ्‌ न भवति । ल्युटा तु समावेश इष्यते । संकूटनं वर्तते । तत्‌ कथम्‌ ? कृत्यल्युटो 
बहुलम्‌" ( ३.२.११३ ) इति॥ 


आक्रोशेऽवन्योर्ग्रहः ॥ ४५ ॥ 


दृष्टानुवृत्तिसामर्थ्याद्‌ घजनुवर्तते, नानन्तर इनुण्‌ । अव नि इत्येतयोरुपपदयो- 
ग्रहिधतिोर्धम्‌ प्रत्ययो भवत्याक्रोशे गम्यमाने । आक्रोशः शपनम्‌। अवग्राहो हन्त ते वृषल 
भूयात्‌। निग्राहो हन्त ते वृषल भूयात्‌। आक्रोश इति किम्‌ ? अवग्रहः पदस्य । 
निग्रहश्चोरस्य ॥ 


प्रे लिप्सायाम्‌ ॥ ४६ ॥ 


ग्रह इत्येव । प्रशब्द उपपदे ग्रहेधरतिोर्घञ्‌ प्रत्ययो भवति लिप्सायां गम्यमानायाम्‌ । 


१ ~ इदं न न्याय्यम्‌ । द्र० पद०। 

पात्रप्रग्राहेण चरति भिश्चुः पिण्डार्थी । सुवप्रग्राहेण चरति दिजो दक्षिणार्थी । लिप्सायामिति 
किम्‌ ? प्रग्रहो देवदत्तस्य॥ 

परौ यज्ञे ॥ ४७ ॥ 


परिशब्द उपपदे ग्रहेर्घञ्‌ प्रत्ययो भवति, यज्ञविषयश्चेत्‌ प्रत्ययान्ताभिधेयः स्यात्‌ । 
उत्तरपरिग्राहः। यज्ञ इति किम्‌ ? परिग्रहो देवदत्तस्य ॥ 


नौ व धान्ये ॥ ४८ ॥ 


वृ इति वृद्वृजोः सामान्येन ग्रहणम्‌ । निशब्द उपपदे वृ इत्येतस्माद्‌ धातोधन्य- 
विशेषेऽभिधेये घञ्‌ प्रत्ययो भवति । अपोऽपवादः। नीवारा नाम व्रीहयो भवन्ति । धान्य 
इति किम्‌ ? निवरा कन्या॥ 


उदि श्रयतियोौतिपूद्रुवः ॥ ४६ ॥ 


उच्छब्द उपपदे श्रयत्यादिभ्यो घञ्‌ प्रत्ययो भवति । अजपोरपवादः। उच्छरायः। 
उद्यावः। उत्पावः। उद्द्रावः। कथं पतनान्ताः समुच्छ्रयाः ? वक्ष्यमाणं विभाषाग्रहणमिह 
सिंहावलोकितन्यायेन संबध्यते॥ 


विभाषाडि रुप्लुवोः ॥ ५० ॥ 


आद्युपपदे रौतेः प्लवतेश्च विभाषा घञ्‌ प्रत्ययो भवति। आरावः, आरवः। 
आप्लावः, आप्लवः॥ 


अवे ग्रहो वर्षप्रतिबन्धे ॥ ५१ ॥ 


विभाषेति वर्तते। अव उपपदे ग्रहेधतिोर्घञ्‌ प्रत्ययो भवति विभाषा वर्षप्रति- 
बन्धेऽभिधेये । प्राप्तकालस्य वर्षस्य कुतश्चिनिमित्तादभावो वर्षप्रतिबन्धः। अवग्राहो 
देवस्य, अवग्रहो देवस्य । वर्षप्रतिबन्ध इति किम्‌ ? अवग्रहः पदस्य॥ 


प्रे वणिजाम्‌ ॥ ५२ ॥ 


ग्रह इति वर्तते। विभाषेत्येव । प्रशब्द उपपदे ग्रहेधिोर्विभाषा घञ्‌ प्रत्ययो 
भवति, प्रत्ययान्तवाच्यश्चेद्‌ वणिजां संबन्धी भवति। वणिक्सबन्धेन च तुलासूत्रं 
लक्ष्यते, न तु वणिजस्तन्त्रम्‌। तुला प्रगृह्यते येन सूत्रेण स शब्दार्थः। तुलाप्रग्राहेण 
चरति, तुलाप्रग्रहेण चरति वणिगन्यो वा। वणिजामिति किम्‌ ? प्रग्रहो देवदत्तस्य॥ 


१ - (अधरपरिग्राहः ' इत्यधिकं कोशेषु । तदयुक्तम्‌, याज्ञग्न्थेष्वनुपलब्धेः । “पूर्वपरिग्राहः ' इति साधीयः 
स्यात्‌ । 

रश्मो च ॥ ५३ ॥ 


ग्रहो विभाषा प्र इति वर्तते। प्रशब्द उपपदे ग्रहेधतिोर्विभाषा घञ्‌ प्रत्ययो 
भवति, रश्मश्चेत्‌ प्रत्ययान्तेनाभिधीयते। रथादियुक्तानामश्वादीनां संयमनार्था रज्जू 
रश्मिरिह गृ्यते। प्रग्राहः, प्रग्रहः॥ 


वृणोतेराच्छादने ॥ ५४ ॥ 


विभाषा प्र इति वर्तते । प्रशब्द उपपदे वृणोतेधतिोर्विंभाषा घञ्‌ प्रत्ययो भवति, 
प्रत्ययान्तेन चेदाच्छादनविशेष उच्यते । प्रावारः, प्रवरः। आच्छादन इति किम्‌ ? प्रवरा 
गोः॥ 


परो भुवोऽवज्ञाने ॥ ५५ ॥ 


विभाषेत्येव । परिशब्द उपपदे भवतेधतिोर्विभाषा घञ्‌ प्रत्ययो भवत्यवज्ञाने 
गम्यमाने। अवज्ञानमसत्कारः। परिभावः, परिभवः। अवज्ञान इति किम्‌ ? सर्वतो 
भवनं परिभवः॥ 


एरच्‌ ॥ ५६ ॥ 


भावे, अकर्तरि च कारक इति प्रकृतमनुवर्तते यावत्‌ कृत्यल्युटो बहुलम्‌" ( ३. 
३.११३ ) इति। इव्णान्ताद्‌ धातोभवि, अकर्तरि च कारके सज्ञायामच्‌ प्रत्ययो भवति । 
घजोऽपवादः। चकारो विशेषणार्थः। अन्तः" ( ६.२.१४३ ) थाथघञ््राजवित्रकाणाम्‌' 
( ६.२.१४४ ) इति। चयः। अयः। जयः। क्षयः॥ अज्विधौ भयादीनामुपसंख्यानम्‌॥ 
नपुंसके क्तादिनिवृत्त्र्थम्‌। भयम्‌। वर्षम्‌॥ जवसवौ छन्दसि वक्तव्यौ ॥ ऊर्वोस्तु 
मे जवः ( पे० सं० २०.३६.७ )। पञ्चौदनस्‌ सवः ( पे० सं० २८.१६.२३ )॥ 


ऋदोरप्‌ ॥ ५८७ ॥ 


ऋकारान्तेभ्य उवणन्तिभ्यश्च अप्‌ प्रत्ययो भवति। घञोऽपवादः। पित्करणं 
स्वरार्थम्‌। करः। गरः। शरः। उवणन्तिभ्यः-यवः। स्तवः। लवः। पवः। दकारो 
मुखसुखार्थः। मा भूत्‌ तादपि परस्तपरः॥ 


ग्रहवृदूनिश्चिगमश्च ॥ ५८८ ॥ 
ग्रहादिभ्यो धातुभ्योऽप्‌ प्रत्ययो भवति। घञोऽपवादः । निश्चिनोतेस्त्वचोऽपवादः। 

ग्रहः। वरः। दरः। निश्चयः। गमः। निश्चिग्रहणं स्वरार्थम्‌ ॥ वशिरण्योरुपसख्यानम्‌॥ 
वशः। रणः ॥ घञर्थे कविधानं स्थास्नापाव्यधिहनियुध्यर्थम्‌॥ प्रतिष्टन्तेऽस्मिननिति 
प्रस्थः पर्वतस्य । प्रस्नात्यस्मिन्‌ प्रस्नः। प्रपिबन्त्यस्यामिति प्रपा । आविध्यन्ति तेनेत्याविधः। 
विहन्यन्तेऽस्मिन्निति विध्नः। आयुध्यतेऽनेनेत्यायुधम्‌॥ 


उपसर्गेऽदः॥ ५८६ ॥ 


अबित्येव। उपसर्ग उपपदेऽदेधतिोरप्‌ प्रत्ययो भवति। विघसः। प्रघसः। 
उपसर्ग इति किम्‌ ? घासः॥ 


नोणच॥ ६०॥ 
निशब्द उपपदेऽदेधतिोर्णः प्रत्ययो भवति, चकारादप्‌ च। न्यादः। निघसः॥ 
व्यधजपोरनुपसर्गे ॥ ६१ ॥ 


व्यध जप इत्येतयोरनुपसर्गयोरप्‌ प्रत्ययो भवति । घञोऽपवादः। व्यधः। जपः। 
अनुपसर्ग इति किम्‌ ? आव्याधः। उपजापः॥ 


स्वनहसोर्वा ॥ ६२ ॥ 


अनुपसर्ग इत्येव । स्वनहसोरनुपसर्गयोर्वा अप्‌ प्रत्ययो भवति । स्वनः, स्वानः। 
हसः, हासः। अनुपसर्ग इति किम्‌ ? प्रस्वानः। प्रहासः॥ 


यमः समुपनिविषु च ॥ ६३ ॥ 


अनुपसर्गे वेति वर्तते। सम्‌ उप नि वि इत्येतेषुपपदेष्वनुपसर्गेऽपि यमेर्वा अप्‌ 
प्रत्ययो भवति । घञोऽपवादः। संयमः, संयामः। उपयमः, उपयामः। नियमः, नियामः। 
वियमः, वियामः। अनुपसर्गात्‌ खल्वपि-यमः, यामः॥ 


नो गदनदपटस्वनः ॥ ६४ ॥ 


अवित्येव । निशब्द उपपदे गद नद पट स्वन इत्येतेभ्यो धातुभ्यो वा अप्‌ प्रत्ययो 
भवति। घञोऽपवादः। निगदः, निगादः। निनदः, निनादः। निपटः, निपाटः। 
निस्वनः, निस्वानः॥ 


9 - “ आव्याधा ' इति मुद्रितेषु पाटः। 


२३६ काशिका 


क्वणो वीणायां च ॥ ६५ ॥ 


नौ वानुपसर्ग इति वर्तते। क्वणतेधरतिोर्निपूर्वादनुपसर्गच्च वीणायां वाप प्रत्ययो 
भवति। घजोऽपवादः। सोपसगर्थं वीणाया ग्रहणम्‌ । निक्वणः, निक्वाणः। अनुपसगत्‌- 
क्वणः, क्वाणः। वीणायां खल्वपि-कल्याणप्रक्वणा वीणा । एतेष्विति किम्‌ ? अतिक्वाणो 
वर्तते॥ 


नित्यं पणः परिमाणे ॥ ६६ ॥ 


पण व्यवहारे स्तुतौ चः ( भ्वा० २६८ ) अस्माद्‌ धातोर्नित्यमप प्रत्ययो भवति 
परिमाणे गम्यमाने । नित्यग्रहणं विकल्पनिवृत््यर्थम्‌ । मूलकपणः। शाकपणः। संव्यवहाराय 
मूलकादीनां यः परिमितो मुष्टिर्बध्यते, तस्येदमभिधानम्‌। परिमाण इति किम्‌ ? पाणः॥ 


मदोऽनुपसर्गे ॥ ६७ ॥ 


मदेधतोरनुपसगरदप्‌ प्रत्ययो भवति। घञोऽपवादः। विद्यामदः। धनमदः। 
कुलमदः। अनुपसर्ग इति किम्‌ ? उन्मादः। प्रमादः॥ 


प्रमदसंमदौ हर्षे ॥ ६८ ॥ 


प्रमद समद इत्येतौ शब्दौ निपात्येते हर्षेऽभिधेये । कन्यानां प्रमदः। कोकिलानां 
संमदः। हर्ष इति किम्‌ ? प्रमादः। संमादः। प्रसंभ्यामिति नोक्तम्‌ । निपातनं रूढचर्थम्‌॥ 
समुदोरजः पशुषु ॥ ६६ ॥ 


समुदोरुषपदयोरजतेधतिः पशुविषये धात्वर्थेऽय्‌ प्रत्ययो भवति । घञो ऽपवादः। 
अज गतिक्षेपणयोः" ( भ्वा० १३६ ) इति पटूयते। स संपूर्वः समुदाये वर्तते, उत्पूर्वश्च 
प्रेरणे । समजः पशूनाम्‌ । समुदाय इत्यर्थः। उदजः पशूनाम्‌ । प्रेरणमित्यर्थः। पशुष्विति 
किम्‌ ? समाजो ब्राह्मणानाम्‌। उदाजः क्षत्नियाणाम्‌॥ 


अक्षेषु ग्लहः ॥ ७० ॥ 


ग्लह इति निपात्यते, अक्षविषयश्चेद्‌ धात्वर्थो भवति। ग्रहेरप्‌ सिद्ध एव, 
लत्वार्थं निपातनम्‌ । अक्षस्य ग्लहः। अक्षेष्विति किम्‌ ? ग्रहः पादस्य । अन्ये ग्लहिं 
प्रृत्यन्तरमाहुः। ते घञं प्रत्युदाहरन्ति । ग्लाहः॥ 


प्रजने सर्तेः ॥ ७१ ॥ 

सर्तेधतिोः प्रजने विषयेऽप्‌ प्रत्ययो भवति। घञोऽपवादः। प्रजनं प्रथमं 
गर्भग्रहणम्‌। गवामुपसरः। पशूनामुपसरः। स्रीगवीषु पुंगवानां गर्भाधानाय प्रथममुपसरणमुच्यते॥ 
हः सप्रसारणं च न्यभ्युपविषु ॥ ७२ ॥ 
नि अभि उप वि इत्येतेषूपपदेषु हयतेधतिोः सप्रसारणमप्‌ प्रत्ययश्च भवति । 
घञोऽपवादः। निहवः। अभिहवः। उपहवः। विहवः। एतेष्विति किम्‌ ? प्रह्नायः॥ 
आडि युद्धे ॥ ७३ ॥ 


आद्युपपदे हयतेधतिः सप्रसारणमप्‌ प्रत्ययश्च भवति युद्धेऽभिधेये । आहूयन्तेऽ- 
स्मिन्नित्याहवः। युद्ध इति किम्‌ ? आह्यायः॥ 


निपानमाहावः ॥ ७४ ॥ 


आदुपूर्वस्य हयतेधतिोः संप्रसारणम्‌ प्रत्ययो वृद्धिश्च निपात्यते, निपानं चेद- 
भिधेयं भवति। निपिवन्त्यस्मिन्निति निपानमुदकाधार उच्यते। आहावः पशूनाम्‌ । 
कूपोपसरेषु य उदकाधारस्तत्र हि पानाय पशव आहूयन्ते । निपानमिति किम्‌ ? आह्वायः॥ 


भावेऽनुपसर्गस्य ॥ ७५ ॥ 


अनुपसर्गस्य हयतेः संप्रसारणम्‌ प्रत्ययश्च भवति भावेऽभिधेये । हवः। हवे 
हवे सुहवं शूरिमन्र॑म्‌ (ऋ० ६.४७.११ )। अनुपस्थिति किम्‌ ? आह्यायः। भावग्रहणम्‌ 
(भकर्तरि च कारके संज्ञायाम्‌” ( ३.३.१६ ) इत्यस्य निरासार्थम्‌॥ 


हनश्च वधः ॥ ७६ ॥ 


भावेऽनुपसर्गस्यिति वर्तते । हन्तेधतोरनुपसर्गे भावेऽप्‌ प्रत्ययो भवति, तत्सनि- 
योगेन च वधादेशः, स चान्तोदात्तः। तत्रोदात्तनिवृत्तिस्वरेणाप उदात्तत्वं भवति । वधश्चोरा- 
णाम्‌। वधो दस्यूनाम्‌। भाव इत्येव-घातः। अनुपसर्गस्यित्येव-प्रातः। विघातः। 
चकारो भिन्नक्रमत्वाद्‌ नादेशेन संबध्यते। कि तर्हिं ? प्रकृतेन प्रत्ययेन । अप्‌ च, 
यश्चापरः प्राप्नोति । तेन घञपि भवति । घातो वर्तते॥ 


मूर्तौ घनः ॥ ७७ ॥ 


हन इत्येव । मूर्तिः काठिन्यम्‌ । मूर्तावभिधेयायां हन्तेरप्‌ प्रत्ययो भवति, घनश्चादेशः। 
अभ्रघनः। दधिघनः। कथं घनं दधीति ? धर्मशब्देन धर्मी भण्यते॥ 

अन्तर्घनो देशे ॥ ७८ ॥ 


अन्तःपूर्वाद्‌ हन्तेर्‌ प्रत्ययो भवति, घनादेशश्च भवति देशेऽभिधेये । अन्तर्धनः। 
संज्ञीभूतो वाहीकेषु देशविशेष उच्यते । अन्ये णकारं पटन्ति-अन्तर्धणो देश इति, तदपि 
ग्राह्यमेव । देश इति किम्‌ ? अन्तघतिोऽन्यः॥ 


अगारैकदेशे प्रघणः प्रघाणश्च ॥ ७६ ॥ 


प्रपूर्वस्य हन्ते; प्रघण प्रघाण इत्येतौ शब्दौ निपात्येते अगारैकदेशे वाच्ये । प्रघणः। 
प्रघाणः। दारप्रकोष्टो बाह्य उच्यते। अगारैकदेश इति किम्‌ ? प्रघातोऽन्यः॥ 


उद्घनोऽत्याधानम्‌ ॥ ८० ॥ 


उत्पूर्वस्य हन्तेः उदूघन इति निपात्यतेऽत्याधानं चेद्‌ भवति । उदूघनः। यस्मिन्‌ 
काष्टे स्थापयित्वा अन्यानि काष्टानि तक्ष्यन्ते तदभिधीयते। उद्घातोऽन्यः॥ 


अपघनोऽङ्गम्‌ ॥ ८१ ॥ 


अपपूर्वस्य हन्तेरषघन इति निपात्यते, अङ्गं चेत्‌ तद्‌ भवति। अपघनः अङ्घम्‌। 
अवयवः, एकदेशो न सर्वः। कि तर्हिं ? पाणिः पादश्चाभिधीयते। अपघातोऽन्यः॥ 


करणेऽयोविद्रुषु ॥ ८२ ॥ 


हन इति वर्तते। अयस्‌ वि द्रु इत्येतेषूपपदेषु हन्तेधतिः करणे कारकेऽप्‌ प्रत्ययो 
भवति, घनादेशश्च । अयो हन्यतेऽनेनेत्ययोधनः। विघधनः। द्रुघनः। द्रुण इति 
केचिदुदाहरन्ति । कथं णत्वम्‌ ? अरीहणादिषु पाटात्‌। पूर्वपदात्‌ संज्ञायामगः" ( ८. 
४.३ ) इति वा॥ 


स्तम्बे क च ॥ ८३ ॥ 


करणे हन इति वर्तते । स्तम्बशब्द उपपदे करणे कारके हन्तेः कः प्रत्ययो भवति 
चकारादप्‌ च, तत्र घनादेशः। स्तम्बघ्नः, स्तम्बघनः । स्यां स्तम्बध्ना स्तम्बघनेतीष्यते । 
करण इत्येव-स्तम्बघातः॥ 


परौ घः ॥ ८४ ॥ 


करणे हन इत्येव । परिशब्द उपपदे हन्तेधतिोरप्‌ प्रत्ययो भवति करणे कारके, 
घशब्दश्चादेशः। परिहन्यतेऽनेनेति परिघः। पलिघः॥ 

उपघ्न आश्रये ॥ ८५ ॥ 


उपपूर्वस्य हन्तेर्‌ प्रत्यय उपधालोपश्च निपात्यत आश्रयेऽभिधेये । आश्रयशब्दः 
सामीप्यं प्रत्यासत्ति लक्षयति । पर्वतोपघ्नः। ग्रामोपघ्नः। आश्रय इति किम्‌ ? पर्वतोपघात 
एवान्यः॥ 


संघोद्घौ गणप्रशंसयोः॥ ८६ ॥ 


समुदोरुपपदयोर्हन्तेधतिरय्‌ प्रत्ययो भवति, टिलोपो घत्वं च निपात्यते, यथासंख्यं 
गणेऽभिधेये, प्रशंसायां गम्यमानायाम्‌। संघः पशूनाम्‌। उद्घो मनुष्याणाम्‌ । गणप्रशंसयो- 
रिति किम्‌ ? संघातः॥ 


निघो निमितम्‌ ॥ ८७ ॥ 


निघ इति निपूर्वाद्‌ हन्तेरप्‌ प्रत्ययः टिलोपो घत्वं च निपात्यते, निमितं चेदभिधेयं 
भवति। समन्ताद्‌ मितं निमितम्‌, समारोहपरिणाहम्‌ । निघा वृक्षाः। निघाः शालयः। 
निमितमिति किम्‌ ? निघातः॥ 


ड्वितः क्त्रिः ॥ ८८ ॥ 


भावेऽकर्तरि च कारक इति वर्तते । इ इद्‌ यस्य, तस्माद्‌ डिवतो धातोः क्त्रिः 
प्रत्ययो भवति । च्त्र्मम्नित्यम्‌' ( ४.४.२० ) इति वचनात्‌ केवलो न प्रयुज्यते । ईपचष्‌ 
पाकेः ( भ्वा० ७२२ )-पवित्रमम्‌। इवप बीजसताने" ( भ्वा० ७२६ )-उष्तरिमम्‌। 
इकृञ्‌ करणे" ( तना० १० )-कृत्रिमम्‌॥ 


ट्वितोऽथुच्‌ ॥ ८६ ॥ 


ट्‌ इद्‌ यस्य, तस्माद्‌ ट्वितो धातोरथुच्‌ प्रत्ययो भवति भावादौ । ट्वेपु 
कम्पने" ( भ्वा० २५६ )-वेपथुः। दटूभोश्वि गतिवृद्ध्योः" ( भ्वा० ७३६ }-श्वयथुः। 
टुक्षु शब्दे" ( अदा० २६ )-क्षवथुः॥ 


यजयाचयतविच्छगप्रच्छरक्षो नड्‌ ॥ ६० ॥ 


भावेऽकर्तरि च कारक इति वर्तते। यजादिभ्यो धातुभ्यो न्‌ प्रत्ययो भवति । 
उकारो गुणप्रतिषेधार्थः । यज्ञः। याच्ञा । यत्नः। विश्नः । प्रश्नः। रक्ष्णः। प्रच्छेरसप्रसारणं 
ज्ञापकात्‌ प्रश्ने चासन्नकाले" ( ३.२.११७ ) इति॥ 


१. मनुष्यः इति है०। २. 'गुणवृद्धिप्रति०" इति बाल०। 


२४० काशिका 


स्वपो नन्‌ ॥ ६9 ॥ 
स्वपेधतिोर्नन्‌ प्रत्ययो भवति। नकारः स्वरार्थः। स्वप्नंः॥ 
उपसर्गे घोः किः ॥ &€२ ॥ 


भावेऽकर्तरि च कारक इति वर्तते। उपसर्ग उपपदे घुसज्ञकेभ्यो धातुभ्यः किः 
प्रत्ययो भवति । कित्करणमातो लोपार्थम्‌ । प्रदिः। प्रधिः। अन्तर्धिः॥ 


कर्मण्यधिकरणे च ॥ ६३ ॥ 


घोरित्येव । कर्मण्युपपदे घुसंज्ञकेभ्यो धातुभ्यः किः प्रत्ययो भवत्यधिकरणे कारके । 
जलं धीयतेऽस्मिन्निति जलधिः। शरधिः। अधिकरणग्रहणम्थन्तिरनिरासार्थम्‌। चकारः 
प्रत्ययानुकर्षणार्थः॥ 


स्त्रियां क्तिन्‌ ॥ €४ ॥ 


भावेऽकर्तरि च कारक इति वर्तते। स्रीलिङ्के भावादौ धातोः क्तिन्‌ प्रत्ययो 
भवति। घञजजपामपवादः। कृतिः। चितिः। मतिः॥ क्तिननावादिभ्यश्च वक्तव्यः॥ 
आबादयः प्रयोगतोऽनुसर्तव्याः। आप्तिः। राद्विः। दीप्तिः। स्रस्तिः। ध्वस्तिः। 
लब्धिः ॥ श्रुयजिस्तुभ्यः करणे॥ श्रूयतेऽनयेति श्रुतिः। इष्टिः । स्तुतिः॥ ग्लाम्लाज्याहाभ्यो 
निः॥ ग्लानिः। म्लानिः। ज्यानिः। हानिः ॥ ऋकारल्वादिभ्यः क्तिन्निष्टावद्‌ 
भवतीति वक्तव्यम्‌ ॥ कीर्णिः। गीर्णिः। जीर्णिः। शीर्णिः। लूनिः। धूनिः 
॥ संपदादिभ्यः क्विप्‌॥ संपत्‌। विपत्‌। प्रतिपत्‌ ॥ क्तेन्नपीष्यते॥ संपत्तिः। 
विपत्तिः॥ 


स्थागापापयो भावे ॥ €५ ॥ 


न्नियामिति वर्तते। स्थादिभ्यो धातुभ्यः स्लीलिङ्गे भावे क्तिन्‌ प्रत्ययो भवति। 
अडोऽपवादस्य बाधकः। प्रस्थितिः। उद्गीतिः। संगीतिः। प्रपीतिः। संषीतिः। 
पक्तिः। भावग्रहणमर्थन्तिरनिरासार्थम्‌। कथमवस्था संस्थेति ? व्यवस्थायामसंज्ञायाम्‌ 
( १.१.३४ ) इति ज्ञापकाद्‌ नात्यन्ताय बाधा भवतीति॥ 


मन्त्रे वृषेषपचमनविदभूवीरा उदात्तः ॥ ££ ॥ 


9 - ‹ स्वस्तिः ' इति बाल०। २ - “यूनिः ' पूनिः इति वा प्रायिकः पाठः । 

भावे ल्ियामिति वर्तते। मन्त्रे विषये वृषादिभ्यो धातुभ्यः क्तिन्‌ प्रत्ययो भवत्युदात्तः 
परकृतिप्रत्यययोर्विभक्तिविपरिणामेन संबन्धः। कस्मादेवं कृतम्‌ ? वैचिव्यार्थम्‌। वृष्टिः 
( ऋ० १,३८.८ )। इषैष्टिः (ऋ० ४.४.७ )। परक्तिः (ऋ० ४.२४.९ )। मधति: (ऋ० १. 
१४१.१ )। वित्तिः ( मा० सं० १८.१४ )। भूतिः ( मा० सं० १८.१४ )। वीफतिः ( शौ० 
सं० २०.६६.३ )। रातिः ( ऋ० १.३४.१ )। सर्वत्र सर्वधातुभ्यः सामान्येन विहित एव 
क्तिन्‌। उदात्तार्थं वचनम्‌। इषेस्तु च्छा" ( ३.३.१०१ ) इति निपातनं वक््यति। ततः 
क्तिनपि विधीयते। मन््रादन्यत्रादिरुदात्तः॥ 


ऊतियूतिजूतिसातिहेतिकीर्तयश्च ॥ ६७ ॥ 


मन्त्र इति नानुवर्तते । ऊत्यादयः शब्दा निपात्यन्ते । उदात्त इति वर्तते । अवतेः 
ज्वरत्वरसिव्यविमवामुपधायाश्चः ( ६.४.२० ) इत्यूट्‌। ऊतिः। स्वरार्थं वचनम्‌ । 
यौतेर्जवतेश्च यूतिः, जूतिः। दीर्घत्वं च निपात्यते । सातिः। स्यतेरित्वाभावो निपात्यते । 
सनोतेर्वा जनसनखनाम्‌ ०" ( ६.४.४२ ) इत्यात्वे कृते स्वरार्थ निपातनम्‌ । हन्तेर्हिनोतेर्वा 
हेतिः। कीर्तयतेः कीर्तिः॥ 


व्रजयजोभवि क्यप्‌ ॥ ६८ ॥ 


उदात्त इत्येव । व्रजयजोधत्वोः स्रीलिङ्के भावे क्यप्‌ प्रत्ययो भवत्युदात्तः। 
क्तिनोऽपवादः। व्रज्या । इज्या । पित्करणमुत्तरत्र तुगर्थम्‌॥ 


सज्ञायां समजनिषदनिपतमनविदषुञ्शीङ्भृञिणः ॥ ६६ ॥ 


भाव इति न स्वर्यते । पूर्व एवात्रार्थाधिकारः। समजादिभ्यो धातुभ्यः लिया 
क्यप्‌ प्रत्ययो भवत्युदात्तः संज्ञायां विषये । समजन्त्यस्यामिति समज्या । निषद्या । 
निपत्या। मन्या। विद्या। सुत्या। शय्या। भृत्या। इत्या। कथं तदुक्तम्‌-' न्यां 
भावाधिकारोऽस्ति तेन भार्या प्रसिध्यति ' इति ? भावाधिकारो भावव्यापारो वाच्यत्वेन 
विवक्षितः, न तु शाघ्रीयोऽधिकारः॥ 


कञः श च ॥ १०० ॥ 


करोतेधतिोः न्यां शः प्रत्ययो भवति, चकारात्‌ क्यप्‌ च । योगविभागोऽत्र 
कर्तव्यः, क्तिननपि यथा स्यात्‌ । क्रिया । कृत्या । कृतिः॥ 


१ ~ वित्ति-भूत्योः स्वरो न संवदते । २ ~ “मत्या ' इति न्यासः । 

इच्छा॥ १०१ ॥ 


इषेधतिः शः प्रत्ययो यगभावश्च निपात्यते । इच्छा॥ परिचर्यापिरिस्यामृगया- 
टास्यानामुपसंख्यानम्‌॥ परिचर्या । परिसर्या । मृगया । अटट्या॥ जागर्तेरकारो वा॥ 
जागरा। जागर्या॥ 


अ प्रत्ययात्‌ ॥ १०२ ॥ 


प्रत्ययान्तेभ्यो धातुभ्यः न्ियामकारः प्रत्ययो भवति । क्तिनोऽपवादः । चिकीर्षा । 
जिहीर्षा। पुत्रीया । पुत्रकाम्या । लोलूया । कण्डूया॥ 


गुरोश्च हलः ॥ १०३ ॥ 


हलन्तो यो धातुर्गुरुमान्‌, ततः ल्ियामकारः प्रत्ययो भवति । क्तिनोऽपवादः। 
कुण्डा । ण्डा । ईहा । ऊहा। गुरोरिति किम्‌ ? भक्तिः। हल इति किम्‌ ? नीतिः॥ 


षिद्भिदादिभ्योऽद्‌ ॥ १०४ ॥ 


षिद्भ्यो भिदादिभ्यश्च ल्ियामड्‌ प्रत्ययो भवति। गणपरिपटितेषु 
भिदादिषु निष्कृष्य प्रकृतयो गृह्यन्ते । जृष्‌-जरा । त्रपूष्‌- त्रपा । भिदादिभ्यः खल्वपि- 
भिदा। छिदा। विदा। क्षिपा। गुहा गिर्योषध्योः ( ग० सू० २६ )। श्रद्धा। मेधा। 
गोधा। आरा। हारा। कारा। क्षिया। तारा। धारा। लेखा । रेखा । चूडा । पीडा । 
वपा। वसा। मृजा। क्रपेः संप्रसारणं च ( ग० सू० ३० )। कृपा । भिदा विदारणे ( 
ग० सू० ३१ )। भित्तिरन्या। छिदा दैधीकरणे ( ग० सू० ३२ )। छित्तिरन्या। आरा 
शद्याम्‌ ( ग० सू० ३३ )। आर्तिरन्या। धारा प्रपाते ( ग० सू० ३४ )। धृतिरन्या॥ 


चिन्तिपूजिकथिकुम्बिचर्चश्च ॥ १०५ ॥ 


चिति स्मृत्याम्‌" ( चु० २) पूज पूजायाम्‌” ( चु० १११) कथ 
वाक्यप्रबन्धे" ( चु० २७६ ) ककुबि आच्छादने" ( चु० १२३ ) चर्च अध्ययने" ( चु० 
१८१) चुरादिः। एभ्यो धातुभ्यो युचि प्राप्ते सियाम्‌ प्रत्ययो भवति । चिन्ता । पूजा । 
कथा। कुम्बा । चर्चा । चकाराद्‌ युजपि भवति । चिन्तना॥ 


आतश्योपसर्गे ॥ १०६ ॥ 


आकारान्तेभ्य उपसर्ग उपपदे ल्ियामर्‌ प्रत्ययो भवति । क्तिनोऽपवादः । प्रदा । 
उपदा । प्रधा। उपधा । श्रदन्तरोरुपसर्गवद्‌ वृत्तिः। श्रद्धा। अन्तर्धा॥ 

ण्यासश्रन्थो युच्‌ ॥ १०७ ॥ 


ण्यन्तेभ्यो धातुभ्यः, भस श्रन्थ इत्येताभ्यां च ल्ियां युच्‌ प्रत्ययो भवति । 
अकार- स्यापवादः। कारणा। हारणा। आसना। च्रन्थना। कथमास्या ? 
ऋहलोर्ण्यत्‌" ( ३.१.१२४ ) भविष्यति । वासरूपप्रतिषेधश्च स्रीप्रकरणविषयस्यैवोत्सर्गापवादस्य । 
श्रन्थिः क्रचादिर्गृह्यते- श्रन्थ विमोचनप्रतिहर्षयोः' ( क्रया० ४३ ) इति, न चुरादिः- 
श्रन्थ ग्रन्थ संदर्भ" ( चु० २६४) इति, ण्यन्तत्वेनैव सिद्धत्वात्‌ ॥ घट़िवन्दिविदिभ्य 
उपसंख्यानम्‌॥ घटना । वन्दना । वेदना । घटर्भौवादिकस्य ग्रहणं ट्‌ चलने" ( भ्वा० 
१९८६ ) इति, न चौरादिकस्य वट संवरणे (चु० ६८ ) इत्यस्य ग्रहणम्‌, तस्य 
णेरित्यैव सिद्धत्वात्‌ ॥ इषेरनिच्छार्थस्य युज्वक्तव्यः ॥ अध्येषणा । अन्वेषणा 
॥ परेर्वा॥ पर्येषणा । परीष्टिः॥ 


रोगाख्यायां ण्वुल्‌ बहुलम्‌ ॥ १०८ ॥ 


रोगाख्यायां गम्यमानायां धातोर्बहलं ण्वुल्‌ प्रत्ययो भवति । क्तिन्नादीनामपवादः। 
आख्याग्रहणं रोगस्य चेत्‌ प्रत्ययान्तेन संज्ञा भवति । बहुलग्रहणं व्यभिचारार्थम्‌ । प्रच्छर्दिका । 
प्रवाहिका । विचर्चिका । न च भवति-शिरोऽ्तिः ॥ धात्वर्थनिर्देशे ण्वुल्‌ वक्तव्यः॥ 
आशिका। शायिका वर्तते ॥ इविश्तपौ धातुनिर्देशे॥ भिदिः। छिदिः। पचतिः। 
पठतिः ॥ वर्णात्‌ कारः॥ निर्देश इति प्रकृतम्‌ । अकारः। इकारः ॥ रादिफः॥ रेफः 
॥ मत्वर्थाच्छः॥ अकारलोपश्च । मत्वर्थीयः ॥ इणजादिभ्यः॥ आजिः। आतिः। 
आदिः ॥ इक्‌ कृष्यादिभ्यः॥ कृषिः। किरिः॥ 


सज्ञायाम्‌ ॥ १०६ ॥ 


संज्ञायां विषये धातोरण्वुल्‌ प्रत्ययो भवति । उदालकपुष्पभग्जिका । वारणपुष्प- 
प्रचायिका । अभ्यूषखादिका । आचोषखादिका । शालभव्जिका। तालभव्जिका॥ 


विभाषाख्यानपरिप्रश्नयोरिञ्‌ च ॥ ११० ॥ 


पूर्वं परिप्रश्नः, पश्चादाख्यानम्‌ । सूत्रेऽल्पाच्तरस्य पूर्वनिपातः। परिप्रश्न आख्याने 
च गम्यमाने धातोरिन्‌ प्रत्ययो भवति, चकाराद्‌ ण्वुलपि। विभाषाग्रहणात्‌ परोऽपि यः 
प्राप्नोति, सोऽपि भवति । कां त्वं कारिमकार्षीः, कां कारिकामकार्षीः, कां क्रियामकार्षीः, 


१ ~ ' घटस्तौदादिकस्य ` इति बाल० । 
२ - "चलने ' इति साम्प्रतिकधातुपाटेषु । खड संवरणे" ( चु° १०० ) इत्यन्यः। 

कां कृत्यामकार्षीः, कां कृतिमकार्षीः ? सर्वा कारिमकार्षम्‌, सर्वा कारिकामकार्षम्‌, सर्वा 
क्रियामकार्षम्‌, सर्वा कृत्यामकार्षम्‌, सर्वा कृतिमकार्षम्‌ । कां गणिमजीगणः, कां गणिकाम- 
जीगणः, कां गणनामजीगणः ? सर्वा गणिमजीगणम्‌, सर्वां गणिकाम्‌, सर्वां गणनाम्‌ । 
एवं कां याजिम्‌, कां याजिकाम्‌, कां याचिम्‌, कां याचिकाम्‌, कां पाचिम्‌, कां पाचिकाम्‌, 
कां पचाम्‌, कां पक्तिम्‌, कां पाठिम्‌, कां पाठिकाम्‌, कां पटितिम्‌ इति द्रष्टव्यम्‌ 
आख्यानपरिप्रश्नयोरिति किम्‌ ? कृतिः। हतिः॥ 


पर्यायार्हर्णोत्पत्तिषु ण्वुच्‌ ॥ १११ ॥ 


पर्यायः परिपाटी क्रमः। अर्हणमर्हः, तद्योग्यता । ऋणं तत्‌, यत्‌ परस्य धार्यते । 
उत्पत्तिर्जनम । एतेष्वर्थेषु धातोरण्वुच्‌ प्रत्ययो भवति। क्तिनादीनामपवादः। पययि 
तावत्‌-भवतः शायिका । भवतोऽग्रग्रासिका । अर्हे-अर्हति भवानिक्षुभक्षिकाम्‌। ऋणे- 
इक्षुभक्षिकां मे धारयसि । ओदनभोजिकाम्‌। पयःपायिकाम्‌। उत्पत्तौ-इक्षुभकषिका मे 
उदपादि । ओदनभोजिका । पयःपायिका । विभाषेत्येव-चिकीर्षोत्पद्यते । ण्वुलि प्रकृते 
प्रत्ययान्तरकरणं स्वरार्थम्‌॥ 


आक्रोशे नञ्यनिः ॥ ११२ ॥ 


विभाषेति निवृत्तम्‌। आक्रोशः शपनम्‌। आक्रोशे गम्यमाने नञ्युपपदे धातोरनिः 
प्रत्ययो भवति । क्तिन्नादीनामपवादः। अकरणिस्ते वृषल भूयात्‌। आक्रोश इति किम्‌? 
अकृतिस्तस्य कटस्य । नीति किम्‌ ? मृतिस्ते वृषल भूयात्‌॥ 


कृत्यल्युटो बहुलम्‌ ॥ ११३ ॥ 


भावेऽकर्तरि च कारक इति निवृत्तम्‌ । कृत्यसज्ञकाः प्रत्यया ल्युट्‌ च बहुलमर्थषु 
भवन्ति । यत्र विहितास्ततोऽन्यत्रापि भवन्ति । भावकर्मणोः कृत्या विहिताः कारकान्तरेऽपि 
भवन्ति । स्नानीयं चूर्णम्‌ । दानीयो ब्राह्मणः। करणाधिकरणयोभवि च ल्युट्‌ । अन्यत्रापि 
भवति । अपसेचनम्‌। अवस्रावणम्‌ । राजभोजनाः शालयः। राजाच्छादनानि वासांसि । 
प्रस्कन्दनम्‌ । प्रपतनम्‌ । बहुलग्रहणादन्येऽपि कृतो यथाप्राप्तमभिधेय व्यभिचरन्ति । पादाभ्यां 
हियते पादहारकः। गले चोप्यते गलेचोपकः॥ 


नपुंसके भावे क्तः ॥ ११४ ॥ 


नपुंसकलिङ्गं भावे धातोः क्तः प्रत्ययो भवति । हसितम्‌ । सहितम्‌ । जल्पितम्‌॥ 

ल्युट्‌ च ॥ ११५ ॥ 


नपुंसकलिङ्े भावे धातो््युट्‌ प्रत्ययो भवति। हसनं छात्रस्य। शोभनम्‌। 
जल्पनम्‌ । शयनम्‌। आसनम्‌। योगविभाग उत्तरार्थः॥ 


कर्मणि च येन संस्पर्शात्‌ कर्तुः शरीरसुखम्‌ ॥ ११६ ॥ 


येन कर्मणा संस्पृश्यमानस्य कर्तुः शरीरसुखमुत्पद्यते, तस्मिन्‌ कर्मण्युपपदे धातो- 
नपुंसकलिङके भावे ल्युट्‌ प्रत्ययो भवति । पूर्वेणैव सिद्धे प्रत्यये नित्यसमासार्थं वचनम्‌। 
उपपदसमासो हि नित्यः समासः। पयःपानं सुखम्‌। ओदनभोजनं सुखम्‌। कर्मणीति 
किम्‌ ? तूलिकाया उत्थानं सुखम्‌। सस्पर्शादिति किम्‌ ? अग्निकुण्डस्योपासनं सुखम्‌ । 
कर्तुरिति किम्‌ ? गुरोः स्नापनं सुखम्‌। स्नापयतेर्न गुरुः कर्ता, कि तर्हिं ? कर्म। 
शरीरग्रहणं किम्‌ ? पुत्रस्य परिष्वञ्जनं सुखम्‌। सुखं मानसी प्रीतिः। सुखमिति किम्‌? 
कण्टकानां मर्दनं दुःखम्‌। सर्वत्रासमासः प्रत्युदाहियते॥ 


करणाधिकरणयोश्च ॥ ११७ ॥ 


करणेऽधिकरणे च कारके धातोत्यट्‌ प्रत्ययो भवति । इध्मप्रव्रश्चनः। पलाशशातनः। 
अधिकरणे-गोदोहनी । सक्तुधानी॥ 


पुंसि सज्ञायां घः प्रायेण ॥ ११८ ॥ 


करणाधिकरणयोरित्येव । पूंल्लिङ्योः करणाधिकरणयोरभिधेययोधतिोर्धः प्रत्ययो 
भवति, समुदायेन चेत्‌ संज्ञा गम्यते। प्रायग्रहणमकात्स्यार्थम्‌ । दन्तच्छदः । उरश्छदः 
पटः। अधिकरणे खल्वपि-एत्य तस्मिन्‌ कुर्वन्ति इत्याकरः। आलयः। पुंसीति किम्‌ ? 
प्रसाधनम्‌। संज्ञायामिति किम्‌ ? प्रहरणो दण्डः। घकारः छादेर्घे०' ( ६.४.६६ ) इति 
विशेषणार्थः॥ 


गोचरसंचरवहव्रजव्यजापणनिगमाश्च ॥ ११६ ॥ 


गोचरादयः शब्दा प्रत्ययान्ता निपात्यन्ते पूर्वस्मिनेवार्थे। हलश्च ( ३.३. 
१२१) इति घञं वक्ष्यति, तस्यायमपवादः। गावश्चरन्त्यस्मिनिति गोचरः। संचरन्तेऽनेनेति 
संचरः। वहन्ति तेन वहः। व्रजन्ति तेन व्रजः। व्यजन्ति तेन व्यजः। निपातनाद्‌ 
अजेर्व्यघञपोः" ( २.४.५६ ) इति वीभावो न भवति । एत्य तस्मिन्नापणन्त इत्यापणः। 
निगच्छन्ति तस्मिन्निति निगमः। चकारोऽनुक्तसमुच्चयार्थः। कषः। निकषः॥ 


१. अस्य योगस्य दितीयोऽर्थः अनो भावकर्मवचनः' (६.२.१५०) इत्यत्र द्रष्टव्यः। 

अवे तुस्त्रोर्घञ्‌ ॥ १२० ॥ 


अव उपपदे तरतेः स्तृणातेश्च धातोः करणाधिकरणयोः संज्ञायां घञ्‌ प्रत्ययो 
भवति। घस्यापवादः। अकारो वृद्धचर्थः, स्वरार्थश्च । धकार उत्तरत्र कुत्वार्थः। अवतारः। 
अवस्तारः। कथमवतारो नद्याः, न हीयं सज्ञा ? प्रायानुवृत्तेरसज्ञायामपि भवति॥ 


हलश्च ॥ १२१ ॥ 


पुंसि सज्ञायां करणाधिकरणयोश्चेति सर्वमनुवर्तते । हलन्ताद्‌ धातोः करणाधि- 
करणयोर्धञ्‌ प्रत्ययो भवति। घस्यापवादः। लेखः। वेदः। वेष्टः। बन्धः। मार्गः। 
अपामार्गः। वीमार्गः॥ 


अध्यायन्यायोद्यावसंहाराधारावायाश्च ॥ १२२ ॥ 


अध्यायादयः शब्दा घञन्ता निपात्यन्ते । पुंसि संज्ञायां०` ( ३.३.११८ ) घे प्राप्ते 
घञ्‌ विधीयते। अहलन्तार्थ आरम्भः। अधीयतेऽस्मिनिनित्यध्यायः। नीयतेऽनेनेति 
न्यायः। उद्युवन्त्यस्मिन्नित्युद्यावः। संहियन्तेऽनेनेति संहारः। आध्रियन्तेऽस्मिन्नित्या- 
धारः। आवयन्त्यस्मिन्नित्यावायः। चकारोऽनुक्तसमुच्चयार्थः। अवहारः॥ 


उदङ्कोऽनुदके ॥ १२३ ॥ 


उदङ इति निपात्यते, अनुदकविषयश्चेद्‌ धात्वर्थो भवति। उत्ूर्वादञ्चतेर्घञ्‌ 
निपात्यते । ननु च हलश्च ( ३.३.१२१ ) इति सिद्ध एव घञ्‌ ? उदके प्रतिषेधार्थमिदं 
वचनम्‌ । तेलोदङुः। अनुदक इति किम्‌ ? उदकोदञ्चनः। घः कस्माद्‌ न प्रत्युदाहियते? 
विशेषाभावात्‌। घञ्यपि थाथादिस्वरेणान्तोदात्त एव॥ 


जालमानायः ॥ १२४ ॥ 


आनाय इति निपात्यते, जालं चेत्‌ तद्‌ भवति। आङ्पूर्वाद्‌ नयतेः करणे घञ्‌ 
निपात्यते। आनायो मल्स्यानाम्‌। आनायो मृगाणाम्‌॥ 


खनो घच ॥ १२५ ॥ 


खनतेधतिोः करणाधिकरणयोर्घः प्रत्ययो भवति, चकाराद्‌ घञ्‌ च। आखनः, 
आखानः॥ डो वक्तव्यः॥ आखः ॥ डरो वक्तव्यः॥ आखरः ॥ इको वक्तव्यः॥ 
आखनिकः ॥ इकवको वक्तव्यः॥ आखनिकवकः॥ 

ईषद्दुःसुषु कृच्छराकृच्छरार्थषु खल्‌ ॥ १२६ ॥ 
करणाधिकरणयोरिति निवृत्तम्‌। ईषत्‌ दुर्‌ सु इत्येतेषूपपदेषु कृच्छराकृच्छरर्थेषु 
धातोः खल्‌ प्रत्ययो भवति। कृच्छर दुःखम्‌। तद्‌ दुरो विशेषणम्‌। अकृच्छ्रं सुखम्‌ । 
तदितरयोर्विशेषणम्‌, संभवात्‌ । ईषत्करो भवता कटः। दुष्करः। सुकरः। ईषद्‌भोजः। 
दुर्भोजः। सुभोजः। ईषदादिष्विति किम्‌ ? कृच्छ्रेण कार्यः कटः। कृच्छराकृच्छरार्थष्विति 
किम्‌ ? ईषत्कार्यः। लकारः स्वरार्थः। खित्करणमुत्तरत्र मुमर्थम्‌॥ 


कर्तृकर्मणोश्च भूकरजोः ॥ १२७ ॥ 


भवतेः करोतेश्च धातोर्यथासंख्यं कर्तरि कर्मणि चोपपदे चकारादीषदादिषु च 
खल्‌ प्रत्ययो भवति । ईषदाढ्यंभवं भवता । दुराठचंभवम्‌। ईषदाढचंकरः। स्वाट्यंकरो 
देवदत्तो भवता॥ कर्तृकर्मणोश्च्व्यर्थयोरिति वक्तव्यम्‌॥ इह मा भूत्‌- स्वाढ्येन भूयते॥ 


आतो युच्‌ ॥ १२८ ॥ 


ईषदादयोऽनुवर्तन्ते । कर्तृकर्मणोरिति न स्वर्यते । कृच्छराकृच्छरर्थषु ईषदादिषूप- 
पदेष्वाकारान्तेभ्यो धातुभ्यो युच्‌ प्रत्ययो भवति । खलोऽपवादः । ईषत्पानः सोमो भवता । 
दुष्पानः। सुपानः। ईषदहदानो गौर्भवता । दुदनिः। सुदानः॥ 


छन्दसि गत्यर्थेभ्यः ॥ १२६ ॥ 


ईषदादिषु कृच्छराकृच्छरर्थषूपपदेषु गत्यर्थभ्यो धातुभ्यश्छन्दसि विषये युच्‌ प्रत्ययो 
भवति। खलोऽपवादः। सूपसद१नोँऽग्निः ( तै० सं० ७.८.२०.१) । सूपसदनमन्तरिक्षम्‌॥ 


अन्येभ्योऽपि दश्यते ॥ १३० ॥ 
अन्येभ्योऽपि धातुभ्यो गत्यर्थभ्यश्छन्दसि विषये युच्‌ प्रत्ययो दृश्यते । 
सुदोहनाम्‌ ( निरु० ११.४३ ) अकृणोद्‌ ब्रह्मणे गाम्‌ । सुवेद ¶नाम॑क्रणोब्रह्म॑णे9 गाम्‌ ( ऋ० 
१०.११२.८ ) ॥ भाषायां शासियुधिदृशिधुषिमृषिभ्यो युज्‌ वक्तव्यः॥ दुःशासनः। 
दर्योधनः। दुरदर्शनः। दुर्ध्षणः। दुरमर्षणः॥ 
वर्तमानसामीप्ये वर्तमानवद्‌ वा ॥ १३१ ॥ 


समीपमेव सामीप्यम्‌ । ष्यञः स्वार्थिकत्वं ज्ञाप्यते चातुर्वण्यादिसिद्धचर्थम्‌ । वर्तमान- 
समीपे भूते भविष्यति च वर्तमानाद्‌ धातोर्वर्तमानवत्‌ प्रत्यया वा भवन्ति। वर्तमाने 


१. दुस्‌" इति मुद्रितेषु। २. हरदत्तस्तु (आद्येन सुभूयते" इति पाटं युक्तं मेने । 

लट्‌" ( ३.२.१२३ ) इत्यारभ्य यावद्‌ “उणादयो बहुलम्‌" ( ३.३.१ ) इति वर्तमाने प्रत्यया 
उक्ताः, ते भूतभविष्यतोर्विधीयन्ते । कदा देवदत्तागतोऽसि ? अयमागच्छामि । आगच्छन्तमेव 
मां विद्धि। अयमागमम्‌। एषोऽस्म्यागतः। कदा देवदत्त गमिष्यसि ? एष गच्छामि । 
गच्छन्तमेव मां विद्धि । एष गमिष्यामि । गन्तास्मि। वत्करणं सर्वसादृश्यार्थम्‌। येन 
विशेषणेन वर्तमाने प्रत्यया विहिताः प्रकृत्युपपदादिना तथेवात्र भवन्ति। पवमानः। 
यजमानः। अलकरिष्णुः। सामीप्यग्रहणं किम्‌ ? विप्रकर्षविवक्षायां मा भूत्‌। परुद- 
गच्छत्‌ पाटलिपुत्रम्‌ । वर्षण गमिष्यति । यो मन्यते गच्छामीति पदं वर्तमाने काल एव 
वर्तते, कालान्तरगतिस्तु वाक्याद्‌ भवति, न च वाक्यगम्यः कालः पदसंस्कारवेलायामुप- 
युज्यत इति, तादृशं वाक्यार्थप्रतिपत्तारं प्रति प्रकरणमिदं नारभ्यते। तथा च श्वः 
करिष्यति वर्षेण गमिष्यतीति सर्वमुपपद्यते॥ 


अशसायां भूतवच्च ॥ १३२ ॥ 


वेत्येव । वर्तमानसामीप्य इति नानुवर्तते। आशंसनमाशंसा, अप्राप्तस्य प्रियार्थस्य 
प्राप्तुमिच्छा । तस्याश्च भविष्यत्कालो विषयः। तत्र भविष्यति काल आशंसायां गम्यमानायां 
धातोर्वा भूतवत्‌ प्रत्यया भवन्ति, चकाराद्‌ वर्तमानवच्च । उपाध्यायश्चेदागमत्‌, आगतः, 
आगच्छति, आगमिष्यति, एते व्याकरणमध्यगीष्महि, एते व्याकरणमधीतवन्तः, अधीमहे, 
अध्येष्यामहे । सामान्यातिदेशे विशेषानतिदेशात्‌ ( परि० १०१ ) लङ्लिटौ न भवतः। 
आशंसायामिति किम्‌ ? आगमिष्यति॥ 


क्षिप्रवचने ठृट्‌ ॥ १३३ ॥ 


आशंसायामित्येव । क्षिप्रयचन उपपद आशंसायां गम्यमानायां धातोर्दट्‌ प्रत्ययो 
भवति । भूतवच्चेत्यस्यायमपवादः। उपाध्यायश्चेत्‌ क्षिप्रमागमिष्यति, क्षिप्र व्याकरणमध्ये- 
ष्यामहे। वचनग्रहणं पर्यायार्थम्‌ । क्षिप्रं शीघ्रमाशु त्वरितमध्येष्यामहे । नेति वक्तव्ये 
क्ड्ग्रहणं लुटोऽपि विषये यथा स्यात्‌। श्वः क्षिप्रमध्येष्यामहे॥ 


आशंसावचने लिड्‌ ॥ १३४ ॥ 


आशंसा येनोच्यते तदाशंसावचनम्‌ , तस्मिन्नुपपदे धातोर्लिङ्‌ प्रत्ययो भवति । 
भूतवच्चेत्यस्यायमपवादः। उपाध्यायश्चेदागच्छेत्‌ , आशंसे युक्तोऽधीयीय । आशंसेऽ- 
वकल्पये युक्तोऽधीयीय । आशंसे क्षिप्रमधीयीय॥ 


१ - ° विशेषेण › इति बाल०। २ ~ ' प्रकृत्युपपदोपाधिना ` इति मुद्रितेषु पाठः । द्र° - न्यासपद० । 


३ - " वाक्यार्थज्ञ प्रति० ' इति बाल०। 

नानद्यतनवत्‌ क्रियाप्रबन्धसामीप्ययोः ॥ १३५ ॥ 


भूतानद्यतने भविष्यदनद्यतने च लङ्लुटौ विहितौ, तयोरयं प्रतिषेधः। अनद्यतनवत्‌ 
प्रत्ययविधिर्न भवति क्रियाप्रबन्धे सामीप्ये च गम्यमाने । क्रियाणां प्रबन्धः सातत्येनानुष्टानम्‌। 
कालानां सामीप्यं तुल्यजातीयेनाव्यवधानम्‌। यावज्जीवं भृशमननमदात्‌। भृशमन्नं 
दास्यति । यावज्जीवं युक्तोऽध्यापिपत्‌। यावज्जीवमध्यापयिष्यति। सामीप्ये खल्वपि- 
येयं पोर्णमास्यतिक्रान्ता, एतस्यामुपाध्यायोऽग्नीनाधित, सोमेनायष्ट, गामदित । येयममावास्या- 
गामिनी एतस्यामुपाध्यायोऽग्नीनाधास्यते, सोमेन यक्ष्यते, स गां दास्यते । दौ प्रतिषेधौ 
यथाप्राप्तस्याभ्यनुज्ञापनाय॥ 


भविष्यति मर्यादावचनेऽवरस्मिन्‌ ॥ १३६ ॥ 


नानद्यतनवदिति वर्तते। अक्रियाप्रबन्धार्थम्‌ , असामीप्यार्थं च वचनम्‌ । भविष्यति 
काले मर्यादावचने सत्यवरस्मिन्‌ प्रविभागेऽनद्यतनवत्‌ प्रत्ययविधिर्न भवति । योऽयमध्वा 
गन्तव्य आ पाटलिपुत्रात्‌ , तस्य यदवरं कौशाम्ब्याः, तत्र दिरोदनं भोक्ष्यामहे, तत्र सक्तून्‌ 
पास्यामः। भविष्यतीति किम्‌ ? योऽयमध्वा गत आ पाटलिपुत्रात्‌, तस्य यदवरं 
कौशाम्ब्याः, तत्र युक्ता अध्यैमहि, तत्र दिरोदनमभुञ्जूमहि, तत्र सक्तूनपिबाम । मर्यादावचन 
इति किम्‌ ? योऽयमध्वा निरवधिको गन्तव्यः, तस्य यदवरं कौशाम्ब्याः, तत्र दिरोदनं 
भोक्तास्महे, सक्तून्‌ पातास्मः। अवरस्मिनिति किम्‌ ? योऽयमध्वा गन्तव्य भ पाटलिपुत्रात्‌, 
तस्य यत्परं कौशाम्ब्याः, तत्र दविरोदनं भोक्तास्महे, तत्र सक्तून्‌ पातास्मः। इह सूत्रे देशकृता 
मर्यादा, उत्तरत्र कालकृता । तत्र च विशेषं वक्ष्यति॥ 


कालविभागे चानहोरात्राणाम्‌ ॥ १३७ ॥ 


भविष्यति मर्यादावचनेऽवरस्मिन्निति वर्तते। कालमर्यादाविभागे सत्यवरस्मिन्‌ 
प्रविभागे भविष्यति कालेऽनद्यतनवत्‌ प्रत्ययविधिर्न भवति, न चेदहोरात्रसंबन्धी विभागः, 
तैस्तेषां च विभागे प्रतिषेधः। पूर्वेणैव सिद्धे वचनमिदमहोरात्रनिषेधार्थम्‌ । योगविभाग 
उत्तरार्थः। योऽयं संवत्सर आगामी, तत्र यदवरमाग्रहायण्याः, तत्र युक्ता अध्येष्यामहे, 
तत्रौदनं भोक्ष्यामहे। भविष्यतीत्येव-योऽयं वत्सरोऽतीतः, तस्य यदवरमाग्रहायण्याः, 
तत्र युक्ता अध्यैमहि, तत्रौदनमभुञ्जमहि । मर्यादावचन इत्येव-योऽयं निरवधिकः काल 
आगामी, तस्य यदवरमाग्रहायण्याः, तत्र युक्ता अध्येतास्महे, तत्रौदनं भोक्तास्महे । अवरस्मि- 
नित्येव-परस्मिन्‌ विभाषां ( ३.३.१३८ ) वक्ष्यति । अनहोरात्राणामिति किम्‌ ? त्रिविध- 
मुदाहरणम्‌ । योऽयं मास आगामी, तस्य योऽवरः पञ्चदशरात्रः, योऽयं त्रिंशद्रात्र आगामी, 


१ ~ “ पुत्रोऽध्या० ' इति बाल० । ‹ पुत्रानध्या० › इति है०। 

तस्य योऽवरोऽर्धमासः, योऽयं त्रिंशदहोरात्र आगामी, तस्य योऽवरः पञ्चदशरात्रः, तत्र 
युक्ता अध्येतास्महे, तत्र सक्तून्‌ पातास्मः। सर्वथाहोरात्नस्पर्शे प्रतिषेधः॥ 


परस्मिन्‌ विभाषा ॥ १३८ ॥ 


भविष्यति मर्यादावचने कालविभागे चानहोरात्राणामिति सर्वमनुवर्तते । कालम्यादा- 
विभागे सति भविष्यति काले परस्मिन्‌ प्रविभागे विभाषानदययतनवत्‌ प्रत्ययविधिर्न भवति, 
न चेदहोरात्रसंबन्धी प्रविभागः। अवरस्मिनूवर्ज पूर्वमनुवर्तते। अवरस्मिन्‌ पूर्वेण 
प्रतिषेध उक्तः, सप्रति परस्मिन्नप्राप्त एव विकल्प उच्यते । योऽयं संवत्सर आगामी, तस्य 
यत्परमाग्रहायण्याः, तत्र युक्ता अध्येष्यामहे, अध्येतास्महे । तत्र सक्तून्‌ पास्यामः, तत्र 
सक्तून्‌ पातासमः। अनहोरात्राणामित्येव-योऽयं त्रिंशद्रात्र आगामी, तस्य यः परः पञ्चदशरात्रः, 
तत्र युक्ता अध्येतास्महे, तत्र सक्तून्‌ पातास्मः। भविष्यतीत्येव--योऽयं संवत्सरोऽतीतः, 
तस्य यत्‌ परमाग्रहायण्याः, तत्र युक्ता अध्यैमहि, तत्रौदनमभुञ्ज्महि। मर्यादावचन 
इत्येव-योऽयं निरवधिकः काल आगामी, तस्य यत्‌ परमाग्रहायण्याः, तत्र युक्ता 
अध्येतास्महे, तत्र सक्तून्‌ पातास्मः। कालविभाग इत्येव-योऽयमध्वा गन्तव्य आ 
पाटलिपुत्रात्‌, तस्य यत्‌ परं कौशाम्ब्याः, तत्र युक्ता अध्येतास्महे, ओदनं भोक्तास्मह इति । 
सर्वत्रान्यतनवत्‌ प्रत्यया उदाहार्याः॥ 


लिङ्निमित्ते छट क्रियातिपत्तौ ॥ १३६ ॥ 


भविष्यतीत्यनुवर्तते। €तुहेतुमतोर्लिड' (३.३.१५६ ) इत्येवमादिकं लिडो 
निमित्तम्‌ । तत्र लिङ्निमित्ते भविष्यति काले ट्‌ प्रत्ययो भवति क्रियातिपत्तौ सत्याम्‌ । 
कुतश्चिद्‌ वैगुण्यादनभिनिर्वृ्तिः क्रियायाः क्रियातिपत्तिः। दक्षिणेन चेदायास्यन शकटं 
प्यभविष्यत्‌। यदि कमलकमाह्ास्यन शकटं पर्याभविष्यत्‌। अभोक्ष्यत भवान्‌ घतेन 
यदि मत्समीपमागमिष्यत्‌। भविष्यत्कालविषयमेतद्‌ वचनम्‌। भविष्यदपयभिवनं च 
हेतुमत्‌, तत्र हेतुभूतं च कमलकाह्वानम्‌ । लिद्गिलिङ बुद्ध्वा तदतिपत्तिं च प्रमाणान्तरादव- 
गम्य वक्ता वाक्यं प्रयुटुक्त-यदि कमलकमाह्वास्यन्न शकटं पयभिविष्यदिति, देतुहेतु- 
मतोराह्वानापर्याभवनयोर्भविष्यत्कालविषययोरतिपत्तिरितो वाक्यादवगम्यते 


भूते च ॥ १४० ॥ 


लिङ्निमित्ते ठ्‌ क्रियातिपत्ताविति सर्वमनुवर्तते । पूर्वेण भविष्यति विहितः, 
सग्रति भूते विधीयते । भूते च काले लिड्निमिन्ते क्रियातिपत्तौ सत्यां ङ्‌ प्रत्ययो भवति । 
उताप्योः ( ३.३.१५२ ) इत्यारभ्य लिङ्निमित्तेषु विधानमेतत्‌ । प्राक्‌ ततो विकल्पं 


9. सन्दिग्धमिदं वाक्यम्‌ । २. संवत्सरः” इत्याधिकः पाठो मुद्रितेषु, स त्वपपाठ एव । 

वक्ष्यति । दृष्टो मया भवल्यत्रोऽन्नार्थी चङ्क्रम्यमाणः, अपरश्च दिजो ब्राह्मणार्थी, यदि स 
तेन दृष्टोऽभविष्यत्‌, तदाभोक््यत । न तु भुक्तवान्‌, अन्येन पथा स गतः॥ 


वोताप्योः ॥ १४१ ॥ 


भूते लिड्निमित्ते कट्‌ क्रियातिपत्ताविति सर्वमनुवर्तते । वा भा उताप्योर्वोताप्योः। 
मर्यादायामयमाङ्‌ नाभिविधौ । “उताप्योः समर्थयोर्लिङ्‌" ( ३.३.१५२ ) इति वक्ष्यति । 
प्रागेतस्मात्‌ सूत्रावधेर्यदित ऊर्ध्वमनुक्रमिष्यामः, तत्र भूते लिड्निमित्ते क्रियातिपत्तौ लड्‌ 
वा भवतीत्येतदधिकृतं वेदितव्यम्‌ । वक्ष्यति- विभाषा कथमि लिड्‌ च" ( ३.३.१४३ )। 
कथं नाम तत्र भवान्‌ वृषलमयाजयिष्यत्‌। यथाप्राप्तं च, याजयेत्‌॥ 


गर्हायां लडपिजात्वोः ॥ १४२ ॥ 


गर्हा कुत्सेत्यन्थान्तरम्‌ । गर्हायां गम्यमानायामपिजात्वोरुपपदयो्धतिोर्लट्‌ प्रत्ययो 
भवति। वर्तमाने लट्‌" ( ३.२.१२३ ) उक्तः कालसामान्ये न प्राप्नोतीति विधीयते । 
कालविशेषविहितांश्चापि प्रत्ययानयं परत्वाद्‌ अस्मिन्‌ विषये बाधते। अपि तत्र भवान्‌ 
वृषलं याजयति, जातु तत्र भवान्‌ वृषलं याजयति । गर्हामहे, अहोऽन्याय्यमेतत्‌। लिड्‌- 
निमित्ताभावादिह क्रियातिपत्तौ लड्‌ न भवति॥ 


विभाषा कथमि लिङ्‌ च ॥ १४३ ॥ 


गर्हायामिति वर्तते। कथंशब्द उपपदे गर्हायां गम्यमानायां धातोर्लिङ्‌ प्रत्ययो 
भवति, चकाराल्लट्‌ च । विभाषाग्रहणं यथास्वं कालविषये विहितानामबाधनार्थम्‌ । 
कथं नाम तत्र भवान्‌ वृषलं याजयेत्‌ । कथं नाम तत्र भवान्‌ वृषलं याजयति । कथं नाम 
तत्र भवान्‌ वृषलं याजयिष्यति । कथं नाम तत्र भवान्‌ वृषलं याजयिता । कथं नाम तत्र 
भवान्‌ वृषलमयीयजत्‌। कथं नाम तत्र भवान्‌ वृषलमयाजयत्‌। कथं नाम तत्र भवान्‌ 
वृषलं याजयाचकार । अत्र लिड्निमित्तमस्तीति भूतविवक्षायां क्रियातिपत्तौ वा ट्‌ । 
भविष्यदिवक्षायां सर्वत्र नित्येनैव र्डा भवितव्यम्‌॥ 


किवृत्ते लिङ्ढटौ ॥ १४४ ॥ 


गर्हायामित्येव । विभाषा न स्वर्यते । किवृत्त उपपदे गर्हायां गम्यमानायां धातो- 
्लिंङ्लटौ प्रत्ययौ भवतः। सर्वलकाराणामपवादः। लिङ्ग्रहणं लटोऽपरिग्रहार्थम्‌। को 
नाम वृषलो यं तत्र भवान्‌ याजयेत्‌। यं तत्र भवान्‌ वृषलं याजयिष्यति । कतरो नाम, 


9 - ‹ कथमि ` इति रै०। २ - " याजयेत्‌ › इत्यपपाटो है०, बाल०। 

कतमो नाम यं तत्र भवान्‌ वृषलं याजयेत्‌, याजयिष्यति । भूते क्रियातिपत्तौ वा ठट । 
भविष्यति तु नित्यम्‌। को नाम वृषलो यं तत्र भवानयाजयिष्यत्‌॥ 


अनवक्टप्त्यमर्षयोरर्किवृत्तेऽपि ॥ १४५ ॥ 


गहयामिति निवृत्तम्‌ । अनवक्लप्तिरसंभावना । अमर्षोऽक्षमा । किवत्तेऽकिवत्ते 
चोपपदेऽनवक्प्त्यमर्षयोधतिोर्लिद्कटौ प्रत्ययौ भवतः। सर्वलकाराणामपवादः। बह्चः 
पूर्वनिपातो लक्षणव्यभिचारचिहवम्‌। तेन यथासंख्यं न भवति। अनवक्प्तौ तावत्‌- 
नावकल्पयामि, न संभावयामि, न श्रहधे, तत्र भवान्‌ नाम वृषलं याजयेत्‌ । तत्र भवान्‌ 
नाम वृषलं याजयिष्यति । को नाम वृषलः, यं तत्र भवान्‌ याजयेत्‌ । को नाम तत्र भवान्‌ 
वृषलं याजयिष्यति । अमर्षे-न मर्षयामि तत्र भवान्‌ वृषलं याजयेत्‌, याजयिष्यति । को 
नाम वृषलः, यं तत्र भवान्‌ याजयेत्‌, याजयिष्यति । भूतविवक्षायां तु क्रियातिपत्तौ वा लट्‌ 
भवति। भविष्यति नित्यम्‌ । नावकल्पयामि तत्र भवान्‌ नाम वृषलमयाजयिष्यत्‌ 


किकिलास्त्यर्थेषु ट्‌ ॥ १४६ ॥ 


अनवक्टप्त्यमर्षयोरिति वर्तते । किंकिलशब्दः समुदाय एव उपपदम्‌ । अस्त्यर्था 
अस्तिभवतिविद्यतयः। किकिलास्त्यर्थेषूषपदेष्वनवक्छष्त्यमर्षयोधतिोर्छट्‌ प्रत्ययो भवति । 
लिडोऽपवादः। किकिल नाम तत्र भवान्‌ वृषलं याजयिष्यति । अस्ति नाम तत्र भवान्‌ 
वृषलं याजयिष्यति । भवति नाम तत्र भवान्‌ वृषलं याजयिष्यति । विद्यते नाम तत्र 
भवान्‌ वृषलं याजयिष्यति । न श्रहधे, न मर्षयामि । लिङ्निमित्तमिह नास्ति तेन ङ्‌ 
न भवति॥ 


जातुयदोर्लिङ्‌ ॥ १४७ ॥ 


अनवक्लप्त्यमर्षयोरित्येव। जातु यदित्येतयोरुपपदयोरनवक्ल्प्त्यमर्षयोरगम्य- 
मानयोधरतिोर्लि्‌ प्रत्ययो भवति। ठटोऽपवादः। जातु तत्र भवान्‌ वृषलं याजयेत्‌। 
यन्नाम तत्र भवान्‌ वृषलं याजयेत्‌ । न श्रहधे, न मर्षयामि ॥ जातुयदोर्लिंड्विधाने 
यदायद्योरुपसंख्यानम्‌॥ यदा भवदिधः क्षत्रियं याजयेत्‌ । यदि भवदिधः क्षत्रियं 
याजयेत्‌। न श्रहधे, न मर्षयामि । क्रियातिपत्तौ भूते वा ठड्‌। भविष्यति नित्यम्‌॥ 


यच्चयत्रयोः ॥ १४८ ॥ 


अनवक्टप्त्यमर्षयोरित्येव । यच्च यत्र॒ इत्येतयोरुपपदयोरनवक्छप्त्यमर्षयोर्गम्य- 


9 - ° वृषलं ' इत्यधिक मुद्रितेषु । 

मानयोधिोर्लिड्‌ प्रत्ययो भवति। ल्टोऽपवादः। योगविभाग उत्तरार्थः। यथासंख्यं 
नेष्यते । यच्च तत्र भवान्‌ वृषलं याजयेत्‌ । यत्र तत्र भवान्‌ वृषलं याजयेत्‌ । क्रियातिपत्तौ 
यथायथं ड्‌ भवति॥ 


गर्हायां च ॥ १४६ ॥ 


अनवक्लप्त्यमर्षयोरिति निवृत्तम्‌ । गर्हा निन्दा कुत्सेत्यनर्थान्तरम्‌ । यच्च यत्रेत्येतयो- 
रुपपदयोधतिोर्लिङ्‌ प्रत्ययो भवति गहायां गम्यमानायाम्‌ । सर्वलकाराणामपवादः। यच्च 
तत्र भवान्‌ वृषलं याजयेत्‌। यत्र तत्र भवान्‌ वृषलं याजयेद्‌ ऋद्धो वृद्धः सन्‌ ब्राह्मणः। 
गहमिहे, अहो ऽन्याय्यमेतत्‌। क्रियातिपत्तौ यथायथं लड्‌ भवति॥ 


चित्रीकरणे च ॥ १५० ॥ 


यच्वयत्रयोरित्येव । चित्रीकरणमाश्चर्यमदुभुतं विस्मयनीयम्‌ । यच्चयत्रयोरुषपदयो- 
श्चत्रीकरणे गम्यमाने धातोर्लिङ्‌ प्रत्ययो भवति। सर्वलकाराणामपवादः। यच्च तत्र 
भवान्‌ वृषलं याजयेत्‌ । यत्र तत्र भवान्‌ वृषलं याजयेत्‌, आश्चर्यमेतत्‌ । क्रियातिपत्तौ 
यथायथं ड्‌ भवति॥ 


शेषे ट्डयदौ ॥ १५१ ॥ 


यच्चयत्राभ्यामन्यत्र चित्रीकरणं शेषः। शेष उपपदे चित्रीकरणे गम्यमाने धातोर्ट्‌ 
प्रत्ययो भवति, यदिशब्दश्चेद्‌ न प्रयुज्यते । सर्वलकाराणामपवादः। आश्चर्य चित्रमद्भुतम्‌, 
अन्धो नाम पर्वतमारोक्ष्यति। बधिरो नाम व्याकरणमध्येष्यते। अयदाविति किम्‌ ? 
आश्चर्य यदि स भुञ्जीत । यदि सोऽधीयीत । लिड्निमित्ताभावादिह ठ्‌ न भवति॥ 


उताप्योः समर्थयोर्लिड॥ १५२ ॥ 


उत अपि इत्येतयोः समर्थयोधतिोर्लिङ प्रत्ययो भवति । सर्वलकाराणामपवादः। 
बाटमित्यस्मिन्नर्थ समानार्थत्वमनयोः । उत कुर्यात्‌। अपि कुर्यात्‌। उताधीयीत । अप्यधीयीत । 
बाढठमध्येष्यत इत्यर्थः। समर्थयोरिति किम्‌ ? उत दण्डः पतिष्यति। अपि दारं धास्यति । 
प्रश्नः प्रच्छादनं च गम्यते। वोताप्योः" ( ३.३.१४१ ) इति विकल्पो निवृत्तः। इतः 
प्रभृति भूतेऽपि लिङ्निमित्ते क्रियातिपत्तौ नित्यं कड्‌ । भविष्यति तु सर्वत्रैव नित्यः॥ 


कामप्रवेदनेऽकच्विति॥ १५३ ॥ 


स्वाभिप्रायाविष्करणं कामप्रवेदनम्‌ । काम इच्छाभिलाष इत्यनन्तरम्‌ । तस्य 
प्रवेदनं प्रकाशनम्‌ । तस्मिन्‌ गम्यमानेऽकच्चित्युपपदे धातोर्लिङ्‌ प्रत्ययो भवति । सर्वल- 

काराणामपवादः। कामो मे भुञ्जीत भवान्‌ । अभिलाषो मे भुञ्जीत भवान्‌ । भकच्चितीति 
किम्‌ ? 

कच्चिज्जीवति ते माता कच्चिज्जीवति ते पिता। 

माराविद त्वां पृच्छामि कच्चिज्जीवति पार्वती॥ 


संभावनेऽलमिति चेत्‌ सिद्वाप्रयोगे॥ १५४ ॥ 


लिङित्येव । संभावनं क्रियासु योग्यताध्यवसानम्‌, शक्तिश्च द्वानम्‌। तदिदानीम- 
लमर्थन विशेष्यते। तच्चेत्‌ संभावनं पर्याप्तमवितथं भवति। सिद्धाप्रयोग इत्यलमो 
विशेषणम्‌। सिद्धश्चेदलमोऽप्रयोगः। क्व चासौ सिद्धः ? यत्र गम्यते चार्थो न चासौ 
प्रयुज्यते। तदीदृशसंभावनोपाधिकेऽर्थे वर्तमानाद्‌ धातोर्लिंङ्‌ प्रत्ययो भवति। सर्व- 
लकाराणामपवादः। अपि पर्वतं शिरसा भिन्द्यात्‌। अपि द्रोणपाकं भुञ्जीत । अलमिति 
किम्‌ ? विदेशस्थायी देवदत्तः प्रायेणागमिष्यति ग्रामम्‌ सिद्धाप्रयोग इति किम्‌ ? अलं 
देवदत्तो हस्तिनं हनिष्यति । क्रियातिपत्तौ भूते भविष्यति च नित्यं छड्‌ भवति॥ 


विभाषा धातौ संभावनवचनेऽयदि॥ १५५ ॥ 


संभावनेऽलमिति चेत्‌ सिद्धाप्रयोग इति सर्वमनुवर्तते । संभावनमुच्यते येन स 
संभावनवचनः। संभावनवचने धातावुपपदे यच्छब्दवर्जिते धातोर्विभाषा लिङ्‌ भवति । 
पूर्वेण नित्यप्राप्तौ विकल्पार्थं वचनम्‌। संभावयामि भुञ्जीत भवान्‌। संभावयामि 
भोक्ष्यते भवान्‌। अवकल्पयामि भुञ्जीत भवान्‌ , भोक्ष्यते भवान्‌ । श्रहधे भुञ्जीत 
भवान्‌, भोक्ष्यते भवान्‌ । अयदीति किम्‌ ? संभावयामि यद्‌ भुञ्जीत भवान्‌॥ 


हेतुहेतुमतोर्लिड्‌॥ १५६ ॥ 


हेतुः कारणम्‌। ठेतुमत्‌ फलम्‌। ठेतुभूते हेतुमति चार्थे वर्तमानाद्‌ धातोर्लिङ्‌ 
प्रत्ययो भवति । सर्वलकाराणामपवादः। दक्षिणेन चेद्‌ यायाद्‌ न शकट पर्याभवेत्‌ यदि 
कमलकमाह्येद्‌ न शकटं प्याभवेत्‌। दक्षिणेन यानं हेतुः। अप्याभवनं हेतुमत्‌ । 
विभाषा चायमिष्यते । भविष्यति च काले । तेन ृडपि भवति । दक्षिणेन चेद्‌ यास्यति 
न शकट पर्याभविष्यति । तत्र विभाषाग्रहणं तावदनन्तरमेवानुवर्तते । लिडिति वर्तमाने 
पुनर्लिङ्ग्रहणं कालविशेषप्रतिपत्यर्थम्‌। तेनेह न भवति-हन्तीति पलायते, वर्षतीति 
धावति । क्रियातिपत्तौ ठ्‌ भवति॥ 


इच्छार्थेषु लिङ्लोटौ॥ १५७ ॥ 


इच्छार्थेषु धातुषूपपदेषु धातोर्लिड्लोटौ प्रत्ययौ भवतः। सर्वलकाराणामपवादः। 
इच्छामि भुञ्जीत भवान्‌ । इच्छामि भुट्क्तां भवान्‌ । कामये । प्रार्थये॥ कामप्रवेदन इति 

वक्तव्यम्‌॥ इह मा भूत्‌-इच्छन्‌ करोति॥ 


समानकर्तृकेषु तुमुन्‌॥ १५८ ॥ 


इच्छार्थेषु धातुषु समानकर्तृकेषूपपदेषु धातोस्तुमुन्‌ प्रत्ययो भवति । तुमुन््रकृत्य- 
पेक्षमेव समानकर्तृकत्वम्‌ । इच्छति भोक्तुम्‌ । कामयते भोक्तुम्‌ । वष्टि भोक्तुम्‌ । वाञ्छति 
भोक्तुम्‌। समानकर्तृकेष्विति किम्‌ ? देवदत्तं भुञ्जानमिच्छति यज्ञदत्तः। इह कस्माद्‌ न 
भवति-इच्छन्‌ करोति ? अनभिधानात्‌॥ 


लिङ्‌ च॥ १८६ ॥ 


इच्छार्थेषु समानकर्तृकेषु धातुषूपपदेषु धातोर्लिर्‌ प्रत्ययो भवति । भुञ्जीयेतीच्छति । 
अधीयीयेतीच्छति । क्रियातिपत्तौ ठ्‌ भवति। योगविभाग उत्तरार्थः॥ 


इच्छार्थभ्यो विभाषा वर्तमाने ॥ १६० ॥ 


इच्छार्थेभ्यो धातुभ्यो वर्तमाने काले विभाषा लि्‌ प्रत्ययो भवति । लटि प्राप्ते 
वचनम्‌। इच्छति । इच्छेत्‌ । वष्टि । उश्यात्‌। कामयते । कामयेत॥ 


विधिनिमन्रणामन््रणाधीष्टसप्रश्नप्रार्थनेषु लिड्‌ ॥ १६१ ॥ 


विधिः प्रेरणम्‌ । निमन्त्रणं नियोगकरणम्‌। आमन्त्रणं कामचारकरणम्‌ । अधीष्टः 
सत्कारपूर्वको व्यापारः। संप्रश्नः संप्रधारणम्‌ । प्रार्थनं याच्जा । विध्यादिष्वर्थषु धातोर्लिड्‌ 
प्रत्ययो भवति । सर्वलकाराणामपवादः। विध्यादयश्च प्रत्ययार्थविशेषणम्‌। विध्यादि- 
विशिष्टेषु कर्त्रादिषु लिर्‌ प्रत्ययो भवति । विधौ तावत्‌-कटं कुर्यात्‌ । ग्रामं भवानागच्छेत्‌ । 
निमन््रणे-इह भवान्‌ भुञ्जीत । इह भवानासीत । आमन्रणे-इह भवानासीत । इह 
भवान्‌ भुञ्जीत । अधीष्टे-अधीच्छामो भवन्तम्‌, माणवक भवानुपनयेत । सप्रश्ने-कि 
नु खलु भो व्याकरणमधीयीय । प्रार्थने-भवति मे प्रार्थना व्याकरणमधीयीय॥ 


लोट्‌ च ॥ १६२ ॥ 


लोट्‌ प्रत्ययो भवति धातोर्विध्यादिष्वर्थेषु । योगविभाग उत्तरार्थः। विधौ 
तावत्‌-कटं तावद्‌ भवान्‌ करोतु । ग्रामं भवानागच्छतु । निमन््रणे-अमुत्र भवानास्ताम्‌ । 
अमुत्र भवान्‌ भुडक्ताम्‌। आमन््रणे-इह भवान्‌ भुटुक्ताम्‌। अधीष्टे-भधीच्छामो 
भवन्तम्‌ , माणवक भवानध्यापयतु, माणवक भवानुपनयताम्‌ । सप्रश्ने-किनु खलु भो 
व्याकरणमध्ययै । प्राथने-भवति मे प्रार्थना व्याकरणमध्ययै । छन्दोऽध्ययै॥ 


१ - ‹ अध्यापयेत्‌ ' इति न्यासः। 

प्रषातिसर्गप्राप्तकालेषु कृत्याश्च ॥ १६३ ॥ 


प्रेषणं प्रेषः। कामचाराभ्यनुज्ञानमतिसर्गः। निमित्तभूतस्य कालस्यावसरः प्राप्त- 
कालता । एतेष्वर्थेषु धातोः कृत्यसंज्ञकाः प्रत्यया भवन्ति, चकाराल्लोट्‌ च । भवता कटः 
करणीयः, कर्तव्यः, कृत्यः, कार्यः। लोट्‌ खल्वपि-करोतु कटं भवानिह प्रेषितः, भवानति- 
सृष्टः, भवतः प्राप्तकालः कटकरणे । किमर्थ प्रैषादिषु कृत्या विधीयन्ते, न सामान्येन 
भावकर्मणोर्विहिता एव, ते प्रैषादिष्वन्यत्र च भविष्यन्ति ? विशेषविहितेनानेन लोटा 
बाध्यन्ते। वासरूपविधिना भविष्यन्ति ? एवं तर्हि ज्ञापयति-चछ्यधिकारात्‌ परेण 
वासरूपविधिनविश्यं भवतीति । विधिप्रेषयोः को विशेषः ? केचिदाहुः - अज्ञातज्ञापनं 
विधिः, प्रेषणं प्रेष इति॥ 


लिङ्‌ चोर्ध्वमौहूर्तिके ॥ १६४ ॥ 


प्रेषादयो वर्तन्ते। प्रेषादिषु गम्यमानेषूर्ध्वमौहूर्तिकेऽर्थे वर्तमानाद्‌ धातोर्लिङ्‌ 
प्रत्ययो भवति। चकाराद्‌ यथाप्राप्तं च । ऊर्ध्वं मुहूर्तादुपरि मुहूर्तस्य भवता खलु कटः 
कर्तव्यः, करणीयः, कार्यः। भवान्‌ खलु कटं कुर्यत्‌ । भवान्‌ खलु करोतु । भवानिह 
परेषितः। भवानतिसृष्टः। भवान्‌ प्राप्तकालः॥ 


स्मे लोट्‌ ॥ १६५ ॥ 


प्रषादिपूर्ध्वमौहूर्तिक इति वर्तते । स्मशब्द उपपदे प्रषादिषु गम्यमानेपूर्ध्वमोहूर्तिकेऽर्थे 
वर्तमानाद्‌ धातोर्लोट्‌ प्रत्ययो भवति । लिङ्कृत्यानामपवादः। ऊर्ध्व मुहूर्ताद्‌ भवान्‌ कटं 
करोतु स्म, ग्रामं गच्छतु स्म, माणवकमध्यापयतु स्म॥ 


अधीष्टे च ॥ १६६ ॥ 


स्म इति वर्तते। अधीष्टं व्याख्यातम्‌ ( ३.३.१६१ )। स्मशब्द उपपदेऽधीष्टे 
गम्यमाने धातोर्लोट्‌ प्रत्ययो भवति । लिडोऽपवादः। अङ्क स्म राजन्‌ माणवकमध्यापय । 
अङ्क स्म राजननग्निहोत्रं जुहुधि॥ 


कालसमयवेलासु तुमुन्‌ ॥ १६७ ॥ 


कालादिषूपपदेषु धातोस्तुमुन्‌ प्रत्ययो भवति । कालो भोक्तुम्‌। समयो भोक्तुम्‌ । 
वेला भोक्तुम्‌ । इह कस्माद्‌ न भवति-कालः पचति भूतानि ( मे० उ० ६.१५ ) इति ? 
परेषादिग्रहणमिहाभिसंबध्यते। इह कस्माद्‌ न भवति-कालो भोजनस्य ? वासरूपेण 


9 - “ समयो भोक्तुम्‌ इति नास्ति मुद्रितेषु । 

ल्युडपि भवति। उक्तमिदम्‌-छ्यधिकारात्‌ परत्र वासरूपविधिरनित्यः ( ३.३.१६३ ) 
इति॥ 


लिड्‌ यदि ॥ १६८ ॥ 


कालादयोऽनुवर्तन्ते। यच्छब्द उपपदे कालादिषु धातोर्लिङ्‌ प्रत्ययो भवति । 
तुमुनोऽपवादः। कालो यद्‌ भुञ्जीत भवान्‌। समयो यद्‌ भुञ्जीत भवान्‌। वेला यद्‌ 
भुञ्जीत भवान्‌॥ 


अर्हे कृत्यतृचश्च ॥ १६६ ॥ 


अर्हतीत्यर्हः, तद्योग्यः। अर्हे कर्तरि वाच्ये गम्यमाने वा धातोः कृत्यतुचः प्रत्यया 
भवन्ति, चकाराल्लिड्‌ च । भवता खलु कन्या वोढव्या, वाह्या, वहनीया । भवान्‌ खलु 
कन्याया वोढा । भवान्‌ खलु कन्यां वहेत्‌ । भवानेतदर्हेदिति। अथ कस्मादर्हे कृत्यतुचो 
विधीयन्ते, यावता सामान्येन विहितत्वादर्हेऽपि भविष्यन्ति ? योऽयमिह लिड्‌ विधीयते, 
तेन बाधा मा भूदिति । वासरूपविधिश्चानित्यः॥ 


आवश्यकाधमर्ण्ययोर्णिनिः ॥ १७० ॥ 


अवश्यभाव आवश्यकम्‌ । उपाधिरयम्‌, नोपपदम्‌। अवश्यभावविशिष्ट आधमर्ण्य- 
विशिष्टे च कर्तरि वाच्ये धातोर्णिनिः प्रत्ययो भवति। अवश्यंकारी । मयूरव्यंसकादि- 
त्वात्‌ समासः। आधमर्ण्ये खल्वपि-शतं दायी । सहस्रं दायी । निष्कं दायी॥ 


कृत्याश्च ॥ १७१ ॥ 


आवश्यकाधमर्ण्ययोरिति वर्तते । कृत्यसज्ञकाश्च प्रत्यया आवश्यकाधमर्ण्ययोरुपा- 
धिभूतयोधातिोर्भवन्ति। भवता खल्ववश्यं कटः कर्तव्यः। अवश्यं करणीयः। अवश्यं 
कार्यः। अवश्यं कृत्यः। आधमर्ण्ये-भवता शतं दातव्यम्‌ । सहस्रं देयम्‌ । किमर्थमिदम्‌, 
यावता सामान्येन विहिता अस्मिनपि विषये भविष्यन्ति ? विशेषविहितेन णिनिना 
बाध्येरन्‌ । कर्तरि णिनिः, भावकर्मणोः कृत्याः, तत्र कुतो बाधप्रसङ्गः ? तत्र केचिदाहुः 
भव्यगेयादयः कर्तृवाचिनः कृत्याः, त इहोदाहरणमिति।॥ 


शकि लिड्‌ च ॥ १७२ ॥ 


शकीति प्रकृत्यर्थविशेषणम्‌। शक्नोत्यर्थोपाधिके धात्वर्थे लिट्‌ प्रत्ययो भवति, 
चकारात्‌ कृत्याश्च । भवता खलु भारो वोढव्यः, वहनीयः, वाह्यः। भवान्‌ खलु भारं 
वहेत्‌। भवानिह शक्तः। सामान्यविहितानां पुनर्वचनं लिडा बाधा मा भूदिति॥ 

आशिषि लिङ्लोटौ ॥ १७३ ॥ 


आशंसनमाशीः, अप्राप्तस्येष्टस्यार्थस्य प्राप्तुमिच्छा । प्रकरृत्यर्थविशेषणं चेतत्‌ । 
आशीर्विशिष्टेऽर्थ वर्तमानाद्‌ धातोर्लिङ्लोटौ प्रत्ययौ भवतः। चिरं जीव्याद्‌ भवान्‌ । चिरं 
जीवतु भवान्‌। आशिषीति किम्‌ ? चिरं जीवति देवदत्तः॥ 


क्तच्तो च सज्ञायाम्‌ ॥ १७४ ॥ 


आशिषीत्येव। आशिषि विषये धातोः क्तिच््ौ प्रत्ययौ भवतः, समुदायेन चेत्‌ 
सज्ञा गम्यते। तनुतात्‌ तन्तिः। सनुतात्‌ सातिः। भवतात्‌ भूतिः। क्तः खल्वपि-देवा 
एनं देयासुर्देवदत्तः। सामान्येन विहितः क्तः पुनरुच्यते, क्तिचा बाधा मा भूदिति। चकारो 
विशेषणार्थः- न क्तिचि दीर्घश्च' ( ६.४.३६ ) इति॥ 


माडि लुड्‌ ॥ १७५ ॥ 


माडनचुपपदे धातोर्ल्‌ प्रत्ययो भवति । सर्वलकाराणामपवादः। मा कार्षीत्‌ । मा 
हार्षीत्‌। कथं मा भवतु तस्य पापम्‌, मा भविष्यतीति ? असाधुरेवायम्‌। केचिदाहुः- 
अडदिपरो माशब्दो विद्यते, तस्यायं प्रयोगः॥ 


स्मोत्तरे लड्‌ च ॥ १७६ ॥ 


स्मशब्दोत्तरे माउचयुपपदे धातोर्ल्‌ प्रत्ययो भवति, चकाराल्लुड्‌ च। मा स्म 
करोत्‌। मा स्म कार्षीत्‌। मा स्म हरत्‌। मास्म हार्षीत्‌॥ 


॥ इति श्रीजयादित्यविरचितायां काशिकायां वृत्तौ तृतीयाध्यायस्य तृतीयः पादः॥ 


गो ® सि 


१ ~ “ मनुतात्‌ मन्तिः ' इत्यपपाटो मुद्रितेष्वधिकः। 

॥ तृतीयाध्यायस्य चतुर्थः पादः॥ 


धातुसंबन्धे प्रत्ययाः ॥ १ ॥ 


धात्वर्थे धातुशब्दः। धात्वर्थानां संबन्धो धातुसंबन्धः, विशेषणविशेष्यभावः। 
तस्मिन्‌ सत्ययथाकालोक्ता अपि प्रत्ययाः साधवो भवन्ति। अग्निष्टोमयाज्यस्य पुत्रो 
जनिता। कृतः कटः श्वो भविता । भावि कृत्यमासीत्‌। अग्निष्टोमयाजीति भूतकालः, 
जनितेति भविष्यत्कालः। तत्र भूतः कालो भविष्यत्कालेनाभिसंबध्यमानः साधुर्भवति । 
विशेषणं गुणत्वाद्‌ विशेष्यकालमनुरुध्यते, तेन विपर्ययो न भवति । प्रत्ययाधिकारे पुनः 
प्रत्ययग्रहणमधात्वधिकारविहिता अपि प्रत्ययास्तद्धिता धातुसंबन्धे सति कालभेदे साधवो 
यथा स्युरिति । गोमान्‌ आसीत्‌ । गोमान्‌ भविता । गावो विद्यन्तेऽस्येति वर्तमानविहितो 
मतुबासीद्‌ भवितेति संबन्धादतीते भविष्यति च साधुर्भवति॥ 


क्रियासमभिहारे लोट्‌ लोटो हिस्वौ वा च तध्वमोः ॥ २ ॥ 


धातुसंबन्ध इति वर्तते । पोनपुन्यं भृशार्थो वा क्रियासमभिहारः । प्रकरत्यर्थविशेषणं 
चेतत्‌। समभिहारविशिष्टक्रियावचनाद्‌ धातोरल्तौट्‌ प्रत्ययो भवति सर्वेषु कालेषु । सर्वलकारा- 
णामपवादः। तस्य च लोटो हि स्व इत्येतावादेशौ भवतः, तध्वंभाविनस्तु वा भवतः। 
योगविभागोऽत्र कर्तव्यः। क्रियासमभिहारे लोड भवति । ततो लोटो हिस्वौ । लोडित्येव । 
लोड्धर्माणौ हिस्वौ भवत इत्यर्थः। तेनात्मनेपदपरस्मेपदत्वं भेदेनावतिष्ठते, तित्वं च 
दयोरपि भवति । लुनीहिलुनीहीत्येवायं लुनाति, इमौ लुनीतः, इमे लुनन्ति । लुनीहिलुनी- 
हीत्येव त्वं लुनासि, युवां लुनीथः, यूयं लुनीथ । अथवा लुनीतलुनीतेत्येव यूयं लुनीथ । 
लुनीहिलुनीहीत्येवाहं लुनामि, आवां लुनीवः, वयं लुनीमः। भूते-लुनीहिलुनीहीत्येवाय- 
मलावीत्‌, अलाविष्टाम्‌, अलाविषुः। एवं मध्यमोत्तमयोरुदाहार्यम्‌। भविष्यति-लुनीहिलुनी- 
हीत्येवायं लविष्यति, लविष्यतः, लविष्यन्ति । एवं मध्यमोत्तमयोरुदाहार्यम्‌। अधीष्वाधीष्वे- 
त्येवायमधीते, इमावधीयाते, इमेऽधीयते । अधीष्वाधीष्वेत्येव त्वमधीषे, युवामधीयाथे, 
यूयमधीध्वे । अथवा अधीध्वमधीध्वमित्येव यूयमधीध्वे । अधीष्वाधीष्वेत्येवाहमधीये, 
आवामधीवहे, वयमधीमहे । एवं सर्वेषु लकारेषूदाहार्यम्‌। क्रियासमभिहाराभिव्यक्तौ 
दिर्वचनमयं लोडपेक्षते- क्रियासमभिहारे दे भवतः' ( वा० ८.१.१२ ) इति । यदुप्रत्ययः 
पुनरस्मिन्ेवार्थे विधीयमानः स्वयमेव शक्तत्वाद्‌ नापेक्षते दिर्वचनम्‌॥ 


समुच्चयेऽन्यतरस्याम्‌ ॥ ३ ॥ 


अनेकक्रियाध्याहारः समुच्चयः। समुच्चीयमानक्रियावचनाद्‌ धातोरन्यतरस्यां 

लोट्‌ प्रत्ययो भवति, तस्य लोटो हिस्वावादेशौ भवतः, तध्वंभाविनस्तु वा भवतः। 
भ्राष्ट्रमट, मठमट, खदूरमट, स्थाल्यपिधानमटेत्येवायमटति, इमावटतः, इमेऽटन्ति । भ्राष्ट्रमट, 
मटमट, खदूरमट, स्थाल्यपिधानमटेत्येव त्वमटसि, युवामटथः, यूयमटथ । अथवा भ्राष्ट्रमटत, 
मटमटत, खदूरमटत, स्थाल्यपिधानमटतेत्येव यूयमटथ । भ्राष्ट्रमट, मटमट, खदूरमट, 
स्थाल्यपिधानमटेत्येवाहमटामि, आवामटावः, वयमटामः। अथवा भ्राष्ट्रमटति, मठमटति, 
खदूरमटति, स्थाल्यपिधानमटतीत्येवायमटति, इमावटतः, इमेऽटन्ति । भ्राष्ट्रमटसि, 
मटमटसि, खदूरमटसि, स्थाल्यपिधानमटसीत्येव त्वमटसि, युवामटथः, यूयमटथ । भ्राष्ट्रमटामि, 
मटमटामि, खदूरमटामि, स्थाल्यपिधानमटामीत्येवाहमटामि, भवामटावः, वयमटामः। 
छन्दोऽधीष्व, व्याकरणमधीष्व, निरुक्तमधीष्वेत्येवायमधीते, इमावधीयाते, इमेऽधीयते । 
छन्दोऽधीष्व, व्याकरणमधीष्व, निरुक्तमधीष्वेत्येव त्वमधीषे, युवामधीयाथे, यूयमधीध्वे । 
अथ वा छन्दोऽधीध्वम्‌ , व्याकरणमधीध्वम्‌ , निरुक्तमधीध्वमित्येव यूयमधीध्वे । छन्दोऽधीष्व, 
व्याकरणमधीष्व, निरुक्तमधीष्वेत्येवाहमधीये, आवामधीवहे, वयमधीमहे । अथ वा 
व्याकरणमधीते, छन्दोऽधीते, निरुक्तमधीत इत्येवायमधीते, इमावधीयाते, इमेऽधीयते । 
छन्दोऽधीषे, व्याकरणमधीषे, निरुक्तमधीष इत्येव त्वमधीषे, युवामधीयाथे, यूयमधीध्वे । 
छन्दोऽधीये, व्याकरणमधीये, निरुक्तमधीय इत्येवाहमधीये, आवामधीवहे, वयमधीमहे ॥ 


यथाविध्यनुप्रयोगः पूर्वस्मिन्‌ ॥ ४ ॥ 


पूर्वस्मिन्‌ लोड्विधाने यथाविध्यनुप्रयोगो भवति । यस्माद्‌ धातोर्लोड विहितः, 
स एव धातुरनुप्रयोक्तव्यः। धातुसंबन्धे प्रत्ययविधानादनुप्रयोगः सिद्ध एव, यथाविध्यर्थं 
तु वचनम्‌। तथा चैवोदाहतम्‌-लुनीहिलुनीहीत्येवायं लुनातीति । छिनत्तीति नानुप्रयुज्यते । 
अधीष्वाधीष्वेत्येवायमधीते। पटतीति नानुप्रयुज्यते॥ 


समुच्चये सामान्यवचनस्य ॥ ५ ॥ 


दितीये लोड्विधाने समुच्चये सामान्यवचनस्य धातोरनुप्रयोगः कर्तव्यः। अदनं 
भुङ्क्ष, सक्तून्‌ पिब, धानाः खादेत्येवायमभ्यवहरति । सर्वविशेषानुप्रयोगनिवृत्त्यर्थं वचनम्‌ । 
लाघवं च लौकिके शब्दव्यवहारे नाद्रियते । भ्राष्ट्रमट, मटमट, खदूरमट, स्थाल्यपिधान- 
मटेत्येवायमटतीत्यत्रापि कारकभेदात्‌ क्रियाभेदे सति सामान्यवचनता सम्भवत्येव ॥ 


छन्दसि लुङ्लङ्लिटः ॥ ६ ॥ 


धातुसम्बन्ध इत्येव । छन्दसि विषये धातुसंबन्धे सर्वेषु कालेषु लुङ्लङ्लिटः 
प्रत्यया भवन्ति। अन्यतरस्यामिति वर्तते । तेनान्येऽपि लकारा यथायथं भवन्ति । लुड्‌- 
शकलाड्गुष्ठकोऽकरत्‌। अहं तेभ्योऽकरं 9 नम॑ः ( मा० सं० १६.८ )। लङ्-अग्निमद्य 

होतारम्‌ ( शा० श्रौ० ५.२०.५ ) अवृणीतायं यजमानः। लिट्‌-अग्या ममार (ऋ० १०. 
५५८.५ )। अद्य प्रियते॥ 


लिङर्थ लेट्‌ ॥ ७ ॥ 


छन्दस्यन्यतरस्यामिति वर्तते । लिङर्थ, यत्र लिङ्‌ विधीयते विध्यादिः, हतुरेतुमतोर्लिंड्‌" 
( ३.३.१५६ ) इत्येवमादिः, तत्र छन्दसि विषयेऽन्यतरस्यां लेट्‌ प्रत्ययो भवति । 
जोषिषत्‌ ( ऋ० २.३५.१ )। तारिषत्‌ (ऋ० १.२५.१२ )। मन्दिषत्‌। नेता इन्द्रो 
नेषत्‌ ( शा० श्रौ० ७.६.१ )। तक्षिषत्‌ । पताति दिद्युत्‌ ( ऋ० ७.२५.१ ) । प्रजापतिर्‌ 
उदभधिं च्यावयाति ( तै० सं० ३.५.५.२ )॥ 


उपसंवादाशङडुयोश्च ॥ ८ ॥ 


उपसंवादः परिभाषणम्‌, कर्तव्ये पणबन्धः, यदि मे भवानिदं कुर्याद्‌ अहमपि 
भवत इदं दास्यामीति। कारणतः कायनुसरणं तर्कः, उत्रक्षा, आशङ्का । उपसंवाद 
आशङ्कायां च गम्यमानायां छन्दसि विषये लेट्‌ प्रत्ययो भवति। उपसंवादे-अहमेव 
पशूनामीशे ( काट० सं० २५.१ )। म॑दग्रा एवं वो ग्रहा गृह्यान्तै१ ( मै० सं० ४.५.८ ) 
इति। मदेवपत्यानयेषव व 9: पात्राण्युच्यान्ते१ ( तै० सं० ६.४.७.२ )। आशायां च- 
नेज्निह्यायधैन्त्यो नरकं पंताम ( ऋ० खिल १०.१०६.१ )। जिह्माचरणेन नरकपात 
आशङ्चते । लिङर्थ एवायं नित्यार्थं तु वचनम्‌ । पूर्वसूत्रे ऽन्यतरस्यामिति वर्तते॥ 


तुमर्थे सेसेनसेऽसेन्क्सेकसेनध्येअध्यैन्कध्यैकध्यैन्शध्येशध्यन्तवैतवेड्तवेनः 
॥ ६ ॥ 


छन्दसीत्येव । तुमुनोऽर्थस्तुमर्थः। तत्र छन्दसि विषये धातोः सयादयः प्रत्यया 
भवन्ति। तुमर्थो भावः। कथं ज्ञायते ? वचनसामर्थ्यात्‌ तावदयं कर्तुरपकृष्यते। न 
चान्यस्मिन्नर्थे तुमुन्नादिश्यते। भनिर्दिष्टार्थाश्च प्रत्ययाः स्वार्थे भवन्ति" ( परि० ११३)। 
स्वार्थश्च धातूनां भाव एव । से--वक्षे रायः। सेन्‌-ता वामेषे रथानाम्‌ ( ० ५.६६. 
३ )। असे, असेन्‌-क्रत्ये9 दक्षाय जी¶वसें ( शौ० सं० ६.१६.२ )। स्वरे विशेषः। क्से, 
कसेन्‌-गरेषे१ भगाय ( तै० सं० १.२.११.१ )। श्रियसे ( ऋ० ५.५६.३ )। अध्यै, 
अध्यैन्‌-काममुपाचरध्यै। स्वरे विशेषः। कध्यै-इणृद्रागनी आहुवध्यै ( मा० सं० ३. 
१३)। कध्यैन्‌-श्रियध्यै। शध्यै, शध्यैन्‌-वायवे4 पिब॑ध्यै ( ऋ० ७.६२.२ )। सपैह 
मांद ¶यध्य ( मा० सं० ३.१३ )। तवै-सोमपमिन्रांय) पात१यै । तवेड्‌-दश१मे मासि सूतवे 

१ ~ ‹ वो ' इति मै० सं० नास्ति। २ - ' कर्मण्युपाचरध्यै ' इति बाल०। 

३ - सोमपरमिन््राय9 पात॑वे (ऋ० २८.६६.१० )। 

( ऋ० १०.१८४.३ )। तवेन्‌-स्वर्ेवेषु गन्तवे ( शौ० सं० ६.८.१७ )। कर्तवि ( ऋ० 
६.८६.२० )। हर्तवे॥ 


प्रयै रोहिष्यै अव्यथिष्यै ॥ १० ॥ 


तुमर्थ छन्दसीत्येव । प्रयै रोहिष्यै अव्यधिष्यै इत्येते शब्दा निपात्यन्ते छन्दसि 
विषये । प्रपूर्वस्य यातेः कैप्रत्ययः-प्र४यै देवेभ्यः ( ऋ० १,१४२.६ )। प्रयातुम्‌ । 
रुहेरिष्यप्रत्यः- अपामोषधीनां रोिष्यै ( तै० सं० १.३.१०.२ )। रोहणाय । व्यथे- 
नस्पूर्वस्येष्येप्रत्ययः-अव्यधिष्यै ( काट० सं० ३. ७ )। अव्यथनाय॥ 


दशे विख्ये च ॥ ११ ॥ 


तुमर्थे छन्दसीत्येव । दृशे विख्ये इत्येतौ छन्दसि विषये निपात्येते । दृशेः केप्रत्ययः। 
दशे विश्वांय१ सूर्यम्‌ ( ऋ० १,५०.१ ) । द्रष्टुम्‌ । विख्ये त्वा हरामि। विख्यातुम्‌॥ 


शकि णमुल्कमुलौ ॥ १२ ॥ 


छन्दसीत्येव । शक्नोतौ धातावुपपदे छन्दसि विषये तुमर्थे णमुल्‌ कमुल्‌ इत्येतौ 
प्रत्ययौ भवतः। णकारो वृद्धचर्थः। ककारो गुणवृद्धिप्रतिषेधार्थः। लकारः स्वरार्थः। 
अग्निं वैदे$वां विभाजं नाशभक्नुव१न्‌ (मै सं० १.६.४ )। विभक्तुमित्यर्थः। अरषनुप) 
नाशक्नोत्‌ ( मै० सं० १.६.५ )। अपलोप्तुमित्यर्थः॥ 


ईश्वरे तोसुन्कसुनौ ॥ १३ ॥ 


तुमर्थे छन्दसीत्येव । ईश्वरशब्द उपपदे छन्दसि विषये तुमर्थे धातोस्तोसुन्कसुन्प्रत्ययौ 
भवतः। ईश्वरोऽभिचरितोः। अभिचरितुमित्यर्थः। ईश्वरो विलिखः। विलेखितुम्‌ 
इत्यर्थः। ईश्वरो वित्रदः। वितर्दितुमित्यर्थः॥ 


कृत्यार्थे तवैकेन्केन्यत्वनः ॥ १४ ॥ 


छन्दसीत्येव । कृत्यानामर्थो भावकर्मणी । तस्मिन्‌ कृत्यार्थे छन्दसि विषये तवै 
केन्‌ केन्य त्वन्‌ इत्येते प्रत्यया भवन्ति। तवै-अन्वैत१यै (ऋ० ७.४४.५ )। अन्वेतव्यम्‌ । 
परिधातवै ( शौ सं० २.१३.२ )। परिधातव्यम्‌ । परिस्तरितवै ( काठ० सं० ३२.७ )। 
परिस्तरितव्यम्‌ । केन्‌-नावगाहे । नावगाहितव्यम्‌ । केन्य-दिदृक्षेण्यः ( ऋ० १.१४६. 
५ )। शुश्रूषेण्यः ( तै० आ० ४.१.१ )। दिदृक्षितव्यम्‌ । शुश्रूषितव्यम्‌। त्वन्‌-कर्त्वं 


9 ~ † अपलुपं नाशक्नुवन्‌ ` इति बाल०। २ - (विलिखितुम्‌ ' इति मुद्रितः पाटः। 

हविः ( शौ सं० १.४.२ )। कर्तव्यम्‌ । तुमर्थ छन्दसीति सयादिसूत्रेऽपि तवै विहितः, 
तस्य तुमर्थादन्यत्र कारके विधि््रष्टव्यः॥ 


अवचक्षे च ॥ १८५ ॥ 


कृत्यार्थे छन्दसीत्येव। अवयूर्वाच्‌ चक्षिङः एश्‌ प्रत्ययो निपात्यते। रिपुणा 
नावतचक्षं ( मा० सं० १७.६३ )। नावख्यातव्यमित्यर्थः॥ 


भावलक्षणे स्थेण्करञ्वदिचरिहुतमिजनिभ्यस्तोसुन्‌ ॥ १६ ॥ 


कृत्यार्थ इति निवृत्तम्‌ । तुमर्थ इति वर्तते । प्रकृत्यर्थविशेषणं भावलक्षणग्रहणम्‌ । 
भावो लक्ष्यते येन तस्मिन्नर्थे वर्तमानेभ्यः स्थादिभ्यो धातुभ्यश्छन्दसि विषये तुमर्थे तोसुन्‌ 
प्रत्ययो भवति। आ संस्थातोर्वे्यां शेरते ( काट० सं० ११.६ )। आ समाप्तेः सीदन्तीत्यर्थः। 
इण्‌-पुरा सूर्यस्योदेतोराधेयः ( काट० सं° ८.३ )। कृञू-पुरा वत्सानामपाकर्तोः 
(काट० सं० ३१.१५ )। वदि-पुरा प्रवदितोरग्नौ प्रहोतव्यम्‌ । चरि-पुरा प्रचरितोराग्नी- 
ध्रीये होतव्यम्‌ ( गो० ब्रा० २.२.१० )। हू-आ होतोरप्रमत्तस्तिष्ठति । तमि-भा 
तमितोरासीत ( तै० ब्रा० १.४.४.५ )। जनि- आ विजनितोः संभ॑वामेति ( तै सं० २. 
८.१.५ )॥ 


सृपितृदोः कसुन्‌ ॥ १७ ॥ 


भावलक्षणे छन्दसीति वर्तते । सूपितृदोध्त्वोभवलक्षणेऽर्थे वर्तमानयोश्छन्दसि 
विषये तुमर्थे कसुन्‌ प्रत्ययो भवति । पुरा क्रूरस्य विसृपो विरणष्शिन्‌ ( तै० सं० १.१.६.३)। 
पुरा जशतुभ्यं आतृदः ( ऋ० २८.१.१२ )॥ 


अलंखल्वोः प्रतिषेधयोः प्राचां क्त्वा ॥ १८ ॥ 


छन्दसि भावलक्षण इति सर्वं निवृत्तम्‌। अलं खलु इत्येतयोः प्रतिषेधवाचिनोरुप- 
पदयोधतिः क्त्वा प्रत्ययो भवति प्राचामाचार्याणां मतेन । अलं कृत्वा । खलु कृत्वा । 
अलं बाले रुदित्वा। अलंखल्वोरिति किम्‌ ? मा कार्षीः। प्रतिषेधयोरिति किम्‌ ? 
अलंकारः। प्राचांग्रहणं विकल्पार्थम्‌ । अलं रोदनेन । वासरूपविधिश्चेत्‌ पूजार्थम्‌॥ 


उदीचां माडो व्यतीहारे ॥ १६ ॥ 


क्त्वा तु वर्तते। माडो धातोर्व्यतीहारे वर्तमानादुदीचामाचार्याणां मतेन क्त्वा 


9 - है० कृतः सन्दर्भस्थलनिर्देशोऽशुद्धः। 

प्रत्ययो भवति। अपमित्य याचते। अपमित्य हरति। अपूर्वकालत्वादप्राप्तः क्त्वा 
विधीयते। उदीचाग्रहणात्‌ तु यथाप्राप्तमपि भवति । याचित्वापमयते। हत्वापमयते। 
मेडः कृतात्वस्यायं निर्देशः कृतो ज्ञापनार्थः--^नानुबन्धकरतमनेजन्तत्वम्‌" ( परि० ७ ) इति, 
तेन दाधा घ्वदाप्‌" ( १.१.२० ) इति दैपोऽपि प्रतिषेधो भवति॥ 


परावरयोगे च ॥ २० ॥ 


परावराभ्यां योगः परावरयोगः। परेण पूर्वस्य योगे गम्यमानेऽवरेण च परस्य, 
धातोः क्त्वा प्रत्ययो भवति। परेण तावत्‌-अप्राप्य नदीं पर्वतः स्थितः। परनदीयोगेन 
पर्वतो विशिष्यते। अवरयोगे- अतिक्रम्य तु पर्वतं नदी स्थिता। अवरपर्वतयोगेन नदी 
विशिष्यते॥ 


समानकर्तृकयोः पूर्वकाले ॥ २१ ॥ 


समानः कर्ता ययोधत्वर्थयोस्तत्र पूर्वकाले धात्वर्थे वर्तमानाद्‌ धातोः क्त्वाप्रत्ययो 
भवति । शक्तिशक्तिमतोर्भदस्याविवक्षितत्वात्‌ समानकर्तृकता । भुक्त्वा व्रजति । षीत्वा 
व्रजति । दिवचनमतन्त्रम्‌। स्नात्वा पीत्वा भुक्त्या दत्त्वा व्रजति । समानकर्तृकयोरिति 
किम्‌ ? भुक्तवति ब्राह्मणे व्रजति देवदत्तः। पूर्वकाल इति किम्‌ ? व्रजति च जल्पति 
च॥ आस्यं व्यादाय स्वपिति चक्षुः संमील्य हसतीत्युपसंख्यानम्‌, अपूर्वकालत्वात्‌ 


आभीक्ष्ण्ये णमुल्‌ च ॥ २२ ॥ 


समानकर्तृकयोः पूर्वकाल इत्येव । आभीक्ष्णयं पौनःपुन्यम्‌ । प्रकृत्यर्थविशेषणं 
चेतत्‌ । आभीक्षण्यविशिष्टेऽरथे वर्तमानाद्‌ धातोर्णमुल्‌ प्रत्ययो भवति, चकारात्‌ क्त्वा च । 
दिर्वचनसहितौ क्त्वाणमुलावाभीक्षण्यं द्योतयतः, न केवलौ । (भभीक्ष््ये दे भवतः" 
( वा० ८.१.१२ ) इत्युपसंख्यानाद्‌ दिर्वचनम्‌। भोजंभोजं व्रजति। भुक्त्वाभुक्त्वा 
व्रजति । पायपायं व्रजति । पीत्वापीत्वा व्रजति॥ 


न यद्यनाकादुक्षे ॥ २३ ॥ 


यच्छब्द उपपदे धातोः क्त्वाणमुलौ प्रत्ययौ न भवतोऽनाकाट्क्षे वाच्ये। यत्र 
पूर्वोत्तर क्रिये स्तः, तच्चेद्‌ वाक्यं न परं किञ्चिदाकाङ्क्षति इति । णमुलनन्तरः, क्त्वा तु 
पूर्वसूत्रविहितोऽपि प्रतिषिध्यते। यदयं भुड्क्ते ततः पठति । यदयमधीते ततः शेते। 
अनाकाडक्ष इति किम्‌ ? यदयं भुक्त्वा व्रजति अधीत एव ततः परम्‌॥ 


9 - ^ ० काङ्क्षते ' इत्यपपाटो मुद्रितेषु। २ - “ पचति ' इति मुद्रितेषु पाटः। 

विभाषाग्रेप्रथमपूर्वेषु ॥ २४ ॥ 


अप्राप्तविभाषेयम्‌। आभीक्ष्ण्य इति नानुवर्तते । अग्न प्रथम पूर्व इत्येतेषूपपदेषु 
समानकर्तृकयोः पूर्वकाले धातोः क्त्वाणमुलौ प्रत्ययौ विभाषा भवतः। अग्रे भोजं व्रजति । 
अग्रे भुक्त्वा व्रजति। प्रथमं भोजं व्रजति । प्रथमं भुक्त्वा व्रजति । पूर्व भोजं व्रजति । 
पूर्व भुक्त्वा व्रजति । विभाषाग्रहणमेताभ्यां मुक्तं लडादयोऽपि यथा स्युः। अग्रे भुड्क्ते 
ततो व्रजति। ननु च वासरूप इति भविष्यति ? क्त्वाणमुलौ यत्र सह विधीयेते तत्र 
वासरूपविधिनस्तीत्येतदनेन ज्ञाप्यते । तेनाभीक्षणये लडादयो न भवन्ति । उपपदसमासः 
कस्माद्‌ न भवति ? उक्तं तत्रैवकारस्य प्रयोजनम्‌-अमेव यत्तुल्यविधानमुपपदं तत्‌ 
समस्यते, नान्यदिति॥ 


कर्मण्याक्रोशे कृजः खमुञ्‌ ॥ २५ ॥ 


कर्मण्युपपदे कृञो धातोः खमुञ्‌ प्रत्ययो भवत्याक्रोशे गम्यमाने । चोरंकारमाक्रोशति । 
चोरोऽसि दस्युरसीत्याक्रोशति। चोरकरणमाक्रोशसंपादनार्थमेव, न त्वसौ चोरः क्रियते॥ 


स्वादुमि णमुल्‌ ॥ २६ ॥ 


समानकर्तृकयोः पूर्वकाले कज इति चानुवर्तते । स्वादुमीत्यर्थग्रहणम्‌ । स्वादर्थषूप- 
पदेषु कृजो णमुल्‌ प्रत्ययो भवति । स्वादुंकारं भुड्क्ते । सपननकारं भुर्क्ते। लवणंकारम्‌। 
स्वादुमीति मकारान्तनिपातनमीकाराभावार्थम्‌, च्व्यन्तस्यापि मकारार्थम्‌, दीर्घाभावार्थं च । 
अस्वादीं स्वादीं कृत्वा भुड्क्ते स्वादुकारं भुट्क्ते। वासरूपेण क्त्वापि भवति । स्वादुं 
कृत्वा भुञ्क्ते। तुमर्थाधिकाराच्च सर्व एते भावे प्रत्ययाः। यद्येवं स्वादुकारं भु्क्ते 
देवदत्त इति णमुला कर्तुरनभिहितत्वात्‌ कर्तरि कस्मात्‌ तृतीया न भवति ? भुजिप्रत्ययेना- 
भिहितः कर्ता । न चास्मिन्‌ प्रकरणे शक्तिशक्तिमतोर्भदो विवक्ष्यते, समानकर्तृकत्वं हि 
विरुध्यते । प्रधानशक्त्यभिधाने वा गुणशक्तिरभिहितवत्‌ प्रकाशते॥ 


अन्यथेवंकथमित्थसु सिद्धाप्रयोगश्चेत्‌ ॥ २७ ॥ 


कृञ इत्येव । अन्यथादिषूपपदेषु कृजो णमुल्‌ प्रत्ययो भवति, सिद्धाप्रयोगश्चेत्‌ 
करोतिर्भवति। कथं पुनरसौ सिद्धाप्रयोगः ? निरर्थकत्वाद्‌ न प्रयोगमर्हतीत्येवमेव प्रयुज्यते । 
अन्यथा भुर्क्त इति यावानर्थः, तावानेवान्यथाकारं भुद्क्त इति गम्यते । अन्यथाकारं 
भुद्क्ते। एवकार भुद्क्ते। कथंकारं भुद्क्ते। इत्थकारं भुद्क्ते। सिद्धाप्रयोग इति 
किम्‌? अन्यथा कृत्वा शिरो भुड्क्ते॥ 

यथातथयोरसूयाप्रतिवचने ॥ २८ ॥ 


करजः सिद्धाप्रयोग इति वर्तते । यथातथाशब्दयोरुपपदयोः कृञो णमुल्‌ प्रत्ययो 
भवत्यसूयाप्रतिवचने गम्यमाने । यद्यसूयन्‌ पृच्छति प्रतिवक्ति तत्र प्रतिवचनम्‌ । यथाकारमहं 
भोक्ष्ये तथाकारमहम्‌, कि तवानेन ? असूयाप्रतिवचन इति किम्‌ ? यथा कृत्वाहं भोक्ष्ये, 
तथा त्वं द्रक्ष्यसि। सिद्धाप्रयोग इत्येव-यथा कृत्वाहं शिरो भोक्ष्ये, कि तवानेन॥ 


कर्मणि दृशिविदोः साकल्ये ॥ २६ ॥ 


कर्मण्युपपदे साकल्यविशिष्टेऽरथे दृशिविदोधत्वोर्णमुल्‌ प्रत्ययो भवति । कन्यादर्शं 
वरयति। यायाः कन्याः पश्यति तास्ता वरयतीत्यर्थः। ब्राह्मणवेदं भोजयति । यंयं 
ब्राह्मणं जानाति लभते विचारयति वा तान्‌ सर्वान्‌ भोजयतीत्यर्थः। साकल्य इति किमू? 
ब्राह्मणं दृष्ट्वा भोजयति॥ 


यावति विन्दजीवोः ॥ ३० ॥ 


यावच्छब्द उपपदे विन्दतेर्जीवतेश्च णमुल्‌ प्रत्ययो भवति। यावदेदं भुड्क्ते । 
यावल्लभते तावद्‌ भुड्क्त इत्यर्थः। यावज्जीवमधीते । यावज्जीवति तावदधीत इत्यर्थः॥ 


चर्मोदरयोः परेः ॥ ३१ ॥ 


कर्मणीत्येव । चर्मोदरयोः कर्मणोरुपपदयोः पूरयतेर्णमुल्‌ प्रत्ययो भवति । चर्मपूरं 
स्तणाति । उदरपूरं भुर्क्ते॥ 


वर्षप्रमाण ऊलोपश्चास्यान्यतरस्याम्‌ ॥ ३२ ॥ 


कर्मणीत्येव । पूरयतेधतिोर्णमुतल्‌ प्रत्ययो भवति, ऊलोपश्चास्य पूरयतेरन्यतरस्यां 
भवति, समुदायेन चेद्‌ वर्षस्य प्रमाणमियत्ता गम्यते । गोष्पदपूरं वृष्टो देवः। गोष्पदप्रं 
वृष्टो देवः। सीतापूरं वृष्टो देवः। सीताप्रं वृष्टो देवः। अस्यग्रहणं किमर्थम्‌ ? उपपदस्य 
मा भूत्‌- मूषिकाबिलपूरं वृष्टो देवः। मूषिकाविलप्रम्‌॥ 


चेले क्नोपेः ॥ ३३ ॥ 


कर्मणीत्येव । क्नूयी शब्दे उन्दने च ( भ्वा० ३२६ ) अस्माण्ण्यन्ताद्‌ धातोश्चे- 
लार्थषु कर्मसूपपदेषु णमुल्‌ प्रत्ययो भवति, वर्षप्रमाणे गम्यमाने । चेलक्नोपं वृष्टो देवः। 
वसनक्नोपम्‌, वसनक्नोपम्‌॥ 

निमूलसमूलयोः कषः ॥ ३४ ॥ 


कर्मणीत्येव । निमूलसमूलशब्दयोः कर्मवाचिनोरुपपदयोः कषेधतिोर्णमुतल्‌ प्रत्ययो 
भवति। निमूलकाषं कषति। समूलकाषं कषति। निमूलं समूलं कषतीत्यर्थः। इतः 
प्रभृति कषादीन्‌ यान्‌ वक्ष्यति, तत्र कषादिषु यथाविध्यनुप्रयोगः' ( ३.४.४६ ) इति॥ 


शुष्कचूर्णरुक्षेषु पिषः ॥ ३५ ॥ 


कर्मणीत्येव । शुष्कादिषु कर्मवाचिषूपपदेषु पिषेधतिोर्णमुल्‌ प्रत्ययो भवति । 
शुष्क- पेषं पिनष्टि। शुष्क पिनष्टीत्यर्थः। चृण्पिषं पिनष्टि। चूर्णं पिनष्टीत्यर्थः। 
रक्षपेषं पिनष्टि । रुक्षं पिनष्टीत्यर्थः॥ 


समूलाकृतजीवेषु हन्कृञ्ग्रहः ॥ ३६ ॥ 


कर्मणीत्येव । समूल अकृत जीव इत्येतेषु शब्देषु कर्मसूपपदेषु यथासंख्यं हन्‌ 
कृञ्‌ ग्रह इत्येतेभ्यो धातुभ्यो णमुल्‌ प्रत्ययो भवति । समूलघातं हन्ति । समूलं हन्तीत्यर्थः। 
अकृतकारं करोति। जीवग्राहं गृह्णाति॥ 


करणे हनः ॥ ३७ ॥ 


करण उपपदे हन्तेधतिोर्णमुल्‌ प्रत्ययो भवति । पाणिघातं वेदिं हन्ति। पादघातं 
भूमिं हन्ति। हिंसार्थानां च समानकर्मकाणाम्‌” ( ३.४.४८ ) इति णमुलं वक्ष्यति । 
अहिसार्थोऽयमारम्भः, नित्यसमासार्थो वा यथाविध्यनुप्रयोगार्थश्च । पूर्वविप्रतिषेधेन 
हन्तर्हिसार्थस्यापि प्रत्ययोऽनेनैवेष्यते। असिघातं हन्ति। शरघातं हन्ति॥ 


स्नेहने पिषः ॥ ३८ ॥ 


करण इत्येव । स्निह्यते येन तत्‌ स्नेहनम्‌। स्नेहनवाचिनि करण उपपदे 
पिषेधतिोर्ण- मुल्‌ प्रत्ययो भवति । उदपेषं पिनष्टि । तैलपेषं पिनष्टि । तैलेन पिनष्टीत्यर्थः॥ 


हस्ते वर्तिग्रहोः ॥ ३६ ॥ 


करण इत्येव । हस्त इत्यर्थग्रहणम्‌ । वर्तिर्ण्यन्तः। हस्तवाचिनि करण उपपदे 
वर्तयतेर्गृह्णातेश्च णमुल्‌ प्रत्ययो भवति । हस्तेन वर्तयति हस्तवर्तं वर्तयति । करवर्तम्‌ । 
पाणिवर्तम्‌ । ग्रहेः खल्वपि-हस्तेन गृह्णाति हस्तग्राहं गह्णाति । करग्राहम्‌। पाणिग्राहम्‌॥ 

स्वे पुषः ॥ ४० ॥ 


करण इत्येव । स्व इत्यर्थग्रहणम्‌ । स्ववाचिनि करण उपपदे पुषेधतिोर्णमुल्‌ 
प्रत्ययो भवति। आत्मात्मीयज्ञातिधनवचनः स्वशब्दः। स्वपोषं पुष्णाति । आत्मपोषम्‌ । 
गोपोषम्‌ । पितृपोषम्‌। मातुपोषम्‌। धनपोषम्‌ । रेपोषम्‌॥ 


अधिकरणे बन्धः ॥ ४१ ॥ 


अधिकरणवाचिन्युपपदे बध्नातेधतिोर्णमुल्‌ प्रत्ययो भवति । चक्रबन्धं बध्नाति । 
कूटबन्धं बध्नाति । मुष्टिबन्धं बध्नाति। चोरकबन्धं बध्नाति। चोरके बध्नातीत्यर्थः॥ 


सज्ञायाम्‌ ॥ ४२ ॥ 


संज्ञायां विषये बध्नातेधतिोर्णमुल्‌ प्रत्ययो भवति । क्रौञ्चबन्धं बध्नाति । मयूरिका- 
बन्धं बध्नाति । मयूरिकाबन्धं बद्धः। अडालिकाबन्धं बद्धः। बन्धविशेषाणां नामधेयान्येतानि॥ 


कर्त्रो्जीवपुरुषयोर्नशिवहोः ॥ ४३ ॥ 


जीवपुरुषयोः कर्तृवाचिनोरुपपदयोर्यथासंख्यं नशिवहोधत्विोर्णमुल्‌ प्रत्ययो भवति । 
जीवनाशं नश्यति। जीवो नश्यतीत्यर्थः। पुरुषवाहं वहति । पुरुषः प्रेष्यो भूत्वा 
वहतीत्यर्थः। कर्तरीति किम्‌ ? जीवेन नष्टः। पुरुषेणोटः॥ 


ऊर्ध्वे शुषिपूरोः ॥ ४४ ॥ 


कर्तृग्रहणमनुवर्तते। ऊर्ध्वशब्दे कर्तृवाचिन्युपपदे शुषिपूरोधत्विोर्णमुल्‌ प्रत्ययो 
भवति । ऊर्ध्वशोषं शुष्यति । ऊर्ध्वं शुष्यतीत्यर्थः। ऊर्ध्वपूरं पूर्यते । ऊर्ध्व पूर्यत इत्यर्थः॥ 


उपमाने कर्मणि च ॥ ४५ ॥ 


उपमीयते ऽनेनेत्युपमानम्‌। उपमाने कर्मण्युपपदे, चकारात्‌ कर्तरि, धातोर्णमुल्‌ 
प्रत्ययो भवति। घृतनिधायं निहितः। घृतमिव निहित इत्यर्थः। सुवर्णनिधायं निहितः। 
सुवर्णमिव निहित इत्यर्थः। कर्तरि खल्वपि-अजकनाशं नष्टः। अजक इव नष्टः। 
चूडकनाशम्‌ । दन्तनाशम्‌॥ 
कषादिषु यथाविध्यनुप्रयोगः ॥ ४६ ॥ 


निमूलसमूलयोः०' ( ३.४.३४ ) इत्येतदारभ्य कषादयः। एतेषु यथाविध्यनुप्रयोगो 


१,. (आत्मीय ०" इति मुद्रितेषु । 

भवति। यस्माद्‌ धातोर्णमुल्‌ प्रत्ययो भवति, स एवानुप्रयोक्तव्यः। ननु धातुसंबन्धे 
प्रत्ययविधानादनुप्रयोगः सिद्ध एव ? यथाविधीति नियमार्थं वचनम्‌| तथा चैवोदाहतम्‌॥ 


उपदशस्तृतीयायाम्‌ ॥ ४७ ॥ 


दंश दशने ( भ्वा० ७१५ ) अस्माद्‌ धातोरुपपूर्वात्‌ तृतीयान्त उपपदे णमुल्‌ 
प्रत्ययो भवति । मूलकोपदंशं भुड्क्ते । मूलकेनोपदंशम्‌। आर्द्रकोपदंशम्‌। आर्द्रकेणोपदंशम्‌ । 
अत्र विकल्येनोपपदसमासः (तृतीयाप्रभृतीन्यन्यतरस्याम्‌' ( २.२.२१ ) इति। मूलकादि 
चोपदंशेः कर्म । भुजेः करणम्‌ । सर्वस्मिन्नेवात्र णमुल्प्रकरणे क्रियाभेदे सति वासरूपविधिना 
क्त्वापि भवति । मूलकेनोपदश्य भुड्क्ते॥ 


हिंसार्थानां च समानकर्मकाणाम्‌ ॥ ४८ ॥ 


त्रृतीयायामित्येव । हिसा प्राण्युपघातः। तदर्थानां धातूनामनुप्रयोगधातुना समान- 
कर्मकाणां तृतीयान्त उपपदे णमुल्‌ प्रत्ययो भवति । दण्डोपधातं गाः कालयति । दण्डेनोपघातम्‌ । 
दण्डताडम्‌ । दण्डेन ताडम्‌। समानकर्मकाणामिति किम्‌ ? चोरं दण्डेनोपहत्य गोपालको 
गाः कालयति॥ 


सप्तम्यां चोपपीडरुधकर्षः ॥ ४६ ॥ 


उपशब्दः प्रत्येकमभिसंबध्यते। उपपूर्वेभ्यः पीडरुधकर्षभ्यः सप्तम्यन्त 
उपपदे, चकारात्‌ तुतीयान्त उपपदे, णमुल्‌ प्रत्ययो भवति । पार्वोपपीडं शेते । पार्वयोरुपपीडम्‌। 
पाश्वभ्यामुपपीडम्‌। व्रजोपरोधं गाः स्थापयति । व्रज उपरोधम्‌। व्रजेनोपरोधम्‌। 
पाण्युपकर्षं धानाः संगृह्णाति । पाणावुपकर्षम्‌ । पाणिनोपकर्षम्‌ । कर्षतेरिदं ग्रहणम्‌, न 
कृषतेः॥ 


समासत्तौ ॥ ५० ॥ 


सप्तम्यां तृतीयायामिति वर्तते। समासत्तिः सन्िकर्षः। समासत्तौ गम्यमानायां 
तृतीयासप्तम्योरुपपदयोधतिोर्णमुतल्‌ प्रत्ययो भवति । केशग्राहं युध्यन्ते । केशेषु ग्राहम्‌ । 
केशैर्ग्राहम्‌ । हस्तग्राहम्‌ । हस्तेषु ग्राहम्‌। हस्तग्राहम्‌ । युद्ध सरम्भादत्यन्तं सन्निकरृष्यन्त 
इत्यर्थः॥ 


प्रमाणे च ॥ ५१ ॥ 


तृतीयासप्तम्योरित्येव । प्रमाणमायामः, र्ध्यम्‌ । प्रमाणे गम्यमाने तुतीयासप्तम्योरुप- 
पदयोधतिोर्णमुल्‌ प्रत्ययो भवति । क्चङ्गुलोत्कर्ष खण्डिकां छिनत्ति । दचङ्गुल उत्कर्षम्‌, 
क्यङ्गुलेनोत्कर्षम्‌। व्यङ्गुलोत्कर्षम्‌॥ 

अपादाने परीप्सायाम्‌ ॥ ५२ ॥ 


परीप्सा त्वरा। परीप्सायां गम्यमानायामपादान उपपदे धातोर्णमुल्‌ प्रत्ययो 
भवति । शय्योत्थायं धावति । शय्याया उत्थायम्‌ । एवं नाम त्वरते यदवश्यं कर्तव्यमपि 
नापेक्षते। शय्योत्त्थानमात्रमाद्रियते। रन्ध्रापकर्षं पयः पिबति। भ्राष्ट्रापकर्षमपूपान्‌ 
भक्षयति। परीप्सायामिति किम्‌ ? आसनादुत्थाय गच्छति॥ 


दितीयायां च ॥ ५३ ॥ 


परीप्सायामित्येव । दितीयान्त उपपदे परीप्सायां गम्यमानायां धातोर्णमुल्‌ प्रत्ययो 
भवति । यष्टिग्राहं युध्यन्ते । यष्टि ग्राहम्‌ । लोष्टग्राहम्‌ । लोष्टं ग्राहम्‌ । एवं नाम त्वरते 
यदायुधग्रहणमपि नाद्रियते। लोष्टादिक यत्‌ किञ्चिदासन्नम्‌, तद्‌ गृह्णाति॥ 


स्वाङ्केऽधुवे ॥ ५४ ॥ 


दितीयायामित्येव । अधुवे स्वाङ्गवाचिनि दितीयान्त उपपदे धातोर्णमुल्‌ प्रत्ययो 
भवति। अक्षिनिकाणं जल्पति । भूविक्षेपं कथयति । अध्रुव इति किम्‌ ? उत्क्षिप्य शिरः 
कथयति । यस्मिन्नङ्गे छिन्नेऽपि प्राणी न प्रियते तदधुवम्‌ । अद्रवं मूर्तिमत्स्वाङ्गम्‌" ( का० 
४.१.५४ ) ॥ 


परिक्लिश्यमाने च ॥ ५८ ॥ 


स्वाङ्के दितीयायामित्येव । परिक्लिश्यमाने स्वाङ्गवाचिनि दितीयान्त उपपदे 
धातो्णमुल्‌ प्रत्ययो भवति । परिक्लेशः सर्वतो विबाधनम्‌, दुःखनम्‌ । उरःपेषं युध्यन्ते । 
उरःप्रतिपेषं युध्यन्ते। शिरःपेषम्‌। शिर प्रतिपेषम्‌। कृत्स्नमुरः पीडयन्तो युध्यन्ते । 
धुवार्थोऽयमारम्भः॥ 


विशिपतिपदिस्कन्दा व्याप्यमानासेव्यमानयोः ॥ ५६ ॥ 


दितीयायामित्येव । दितीयान्त उपपदे विश्यादिभ्यो धातुभ्यो णमुल्‌ प्रत्ययो 
भवति व्याप्यमान आसेव्यमाने चार्थ गम्यमाने । विश्यादिभिः क्रियाभिरनवयवेन पदार्थानां 
संबन्धो व्याप्तिः। तात्पर्यमासेवा । द्रव्ये व्याप्तिः, क्रियायामासेवा । गेहानुप्रवेशमास्ते । 
समासेन व्याप्त्यासेवयोरुक्तत्वाद्‌ नित्यवीप्सयोः” ( ८.१.४ ) इति दिर्वचनं न भवति । 
असमासपक्षे तु व्याप्यमानतायां द्रव्यवचनस्य दिर्वचनम्‌, आसेव्यमानतायां तु क्रिया- 
वचनस्य । तथा च वश्ष्यति-सुप्सु वीप्सा, तिङ्क्षु नित्यता ( का० ८.१.४ ) इति। 

गेहगेहमनुप्रवेशमास्ते। भआसेवायाम्‌-गेहमनुप्रवेशमनुप्रवेशमास्ते । पति-गेहानुप्रपात- 
मास्ते। गेहगेहमनुप्रपातमास्ते। गेहमनुप्रपातमनुप्रपातमास्ते । पदि-गेहानुप्रपादमास्ते । 
गेहगेहमनुप्रपादम्‌। गेहमनुप्रपादमनुप्रपादम्‌। स्कन्दि-गेहावस्कन्दमास्ते। गेहगेहम- 
वस्कन्दम्‌ । गेहमवस्कन्दमवस्कन्दम्‌ । व्याप्यमानासेव्यमानयोरिति किम्‌ ? गेहमनुप्रविश्य 
भुड्क्ते । ननु चाभीक्षण्ये णमुल्‌ विहित एव । आसेवा चाभीकष्यमेव । किमर्थं पुनरासेवायां 
णमुलुच्यते ? क्त्वानिवृत््यर्थमिति चेत्‌, न, इष्टत्वात्‌ तस्य । दितीयोपपदार्थं तर्हि 
वचनम्‌ । उपपदसमासः पक्षे यथा स्यात्‌। तेन हि सत्युपपदाभावः॥ 


अस्यतितृषोः क्रियान्तरे कालेषु ॥ ५७ ॥ 


दितीयायामित्येव । क्रियामन्तरयति क्रियान्तरः, क्रियाव्यवधायकः । क्रियान्तरे 
धात्वर्थे वर्तमानाभ्यामस्यतितुषिभ्यां दितीयान्तेषु कालवाचिषूपपदेषु णमुल्‌ प्रत्ययो भवति । 
क्यहात्यासं गाः पाययति। द्वहमत्यासं गाः पाययति। त्र्यहात्यासं गाः पाययति । 
व्यहमत्यासं गाः पाययति । क्वहतर्षं गाः पाययति । दह तर्ष गाः पाययति । अत्यसनेन 
तर्षणेन च गवां पानक्रिया व्यवधीयते विच्छिद्यते। अद्य पाययित्वा दचहमतिक्रम्य पुनः 
पाययतीत्यर्थः। अस्यतितृषोरिति किम्‌? दचहमुपोष्य भुङ्क्ते । क्रियान्तर इति किम्‌ ? 
अहरत्यस्येषून्‌ गतः। न गतिर्व्यवधीयते । कालेष्विति किम्‌ ? योजनमत्यस्य गाः पाययति । 
अध्वकर्मकमत्यसनं व्यवधायकम्‌, न कालकर्मकम्‌॥ 


नाम्न्यादिशिग्रहोः ॥ ५८ ॥ 


दितीयायामित्येव । नामशब्दे दवितीयान्त उपपद आदिशेग्रहिश्च धातोर्णमुल्‌ 
प्रत्ययो भवति । नामादेशमाचष्टे। नामग्राहमाचष्टे॥ 


अव्ययेऽयथाभिप्रेताख्याने कृञः क्त्वाणमुलौ ॥ ५६ ॥ 


अव्यय उपपदेऽयथाभिप्रेताख्याने गम्यमाने करोतेः क्त्वाणमुलौ भवतः। 
ब्राह्मण पुत्रस्ते जातः। कि तर्हिं वृषल नीचैःकृत्याचक्षे। नीचैः कृत्वा। नीचैःकारम्‌ । 
उच्यैनमि प्रियमाख्येयम्‌ । ब्राह्मण कन्या ते गर्भिणी । कि तर्हि वृषलोच्यैःकृत्याचक्षे। 
उच्यैः कृत्वा । उच्चैःकारम्‌। नीचैनमिप्रियमाख्येयम्‌। अयथाभिप्रेताख्यान इति किम्‌? 
उच्यैः कृत्वाचष्टे पुत्रस्ते जात इति। क्त्वाग्रहणं किम्‌, यावता सर्वस्मिनेवात्र प्रकरणे 
वासरूपेण क्त्वा भवतीत्युक्तम्‌ ? समासार्थं वचनम्‌। तथा हि क्त्वा च ( २.२.२२ ) 
इत्यस्मिन्‌ सूत्रे तृतीयाप्रभृतीन्यन्यतरस्याम्‌' ( २.२.२१ ) इति वर्तते। णमुलधिकारे 
पुनर्णमुल्ग्रहणं तुल्यकक्षत्वज्ञापनार्थम्‌ । तेनोत्तरत्र दयोरप्यनुवृत्तिर्भविष्यति॥ 

तिर्यच्यपवर्गे ॥ ६० ॥ 


तिर्यक्‌शब्द उपपदे कृञः क्त्वाणमुलौ प्रत्ययौ भवतोऽपवर्गे गम्यमाने । अपवर्गः 
समाप्तिः। तिर्यक्कृत्य गतः। तिर्यक्‌ कृत्वा गतः। तिर्यक्कारं गतः। समाप्य गत 
इत्यर्थः । अपवर्ग इति किम्‌ ? तिर्यक्‌ कृत्वा काष्टं गतः। तिर्यचीति शब्दानुकरणम्‌ । 
न च प्रकृतिवदनुकरणेन भवितव्यम्‌ , अनुक्रियमाणरूपविनाशप्रसङ्गात्‌। एतदोऽश्‌" ( 
२.४.३३ ), अदसो मात्‌" ( १.१.१२ ) इति॥ 


स्वाङ्गं तस्प्रत्यये कृभ्वोः ॥ ६१ ॥ 


तस प्रत्ययो यतः स्वाङ्गात्‌ तदेवमुच्यते । तस्प्रत्यये स्वाङ्कवाचिन्युपपदे करोतेर्भवतेश्च 
धात्वोः क्त्वाणमुलौ प्रत्ययौ भवतः। यथासंख्यमच्र नेष्यते, अस्वरितत्वात्‌ । मुखतःकृत्य 
गतः। मुखतः कृत्वा गतः। मुखतःकारं गतः। मुखतोभूय तिष्ठति। मुखतो भूत्वा 
तिष्ठति। मुखतोभावं तिष्ठति । पृष्ठतःकृत्य गतः। पृष्टतः कृत्वा गतः। पृष्टतःकारं 
गतः। पृष्ठतोभूय गतः। पृष्ठतो भूत्वा । पृष्ठतोभावम्‌ । स्वाङ्ग इति किम्‌ ? सर्वतः 
कृत्वा गतः। तस्ग्रहणं किम्‌ ? मुखीकृत्य गतः। मुखीभूय गतः। प्रत्ययग्रहणं किम्‌ ? 
मुखे तस्यतीति मुखतः, मुखतः कृत्वा गतः॥ 


नाधार्थप्रत्यये च््यर्थे ॥ ६२ ॥ 


नार्थो धार्थश्च प्रत्ययो यस्मात्‌ स एवमुच्यते । नाधार्थप्रत्यये शब्दे च्व्यर्थ उपपदे 
कृभ्वोधत्वोः क्त्वाणमुलौ प्रत्ययौ भवतः। अनाना नाना कृत्वा गतः, नानाकृत्य गतः। 
नाना कृत्वा गतः। नानाकारं गतः। विनाकृत्य गतः। विना कृत्वा गतः। विनाकारं 
गतः। नानाभूय गतः। नाना भूत्वा गतः। नानाभावं गतः। विनाभूय गतः। विना 
भूत्वा गतः। विनाभाव गतः। दिधाकृत्य गतः। दिधा कृत्वा गतः। दिधाकारं गतः। 
दिधाभूय गतः। दिधा भूत्वा गतः। दिधाभावं गतः। दधत्य गतः। दैधं कृत्वा गतः। 
देधकारं गतः। दैधंभूय गतः। दैधं भूत्वा गतः। देधंभावं गतः। प्रत्ययग्रहणं किम्‌ ? 
हिरुक्‌ कृत्वा । पृथक्‌ कृत्वा। च्च्यर्थ इति किम्‌ ? नाना कृत्वा काष्टानि गतः। 
धार्थमर्थग्रहणम्‌, ना पुनरेक एव “विनञ्भ्यां नानाजो ०" ( ८.२.२७ ) इति॥ 


तूष्णीमि भुवः ॥ ६३ ॥ 


तूष्णींशब्द उपपदे भवतेधतिोः क्त्वाणमुलौ प्रत्ययौ भवतः। तूष्णींभूय गतः। 
तूष्णीं भूत्वा । तूष्णींभावम्‌ । भूग्रहणं कृञो निवृत्त्यर्थम्‌॥ 

अन्वच्यानुलोम्ये ॥ ६४ ॥ 


अन्वक्‌शब्द उपपदे भवतेधतिोरानुलोम्ये क्त्वाणमुलौ भवतः। आनुलोम्यमनुलोमता, 
अनुकूलत्वम्‌, परचित्तानुविधानम्‌ । अन्वगभूयास्ते । अन्वग्‌ भूत्वास्ते । अन्वग्भावमास्ते । 
आनुलोम्य इति किम्‌ ? अन्वग्‌ भूत्वा तिष्ठति॥ 


शकधुषज्ञाग्लाघटरभलभक्रमसहाहरस्त्यर्थषु तुमुन्‌ ॥ ६५ ॥ 


शकादिषूपपदेषु अस्त्यर्थेषु वा धातुमात्रात्‌ तुमुन्‌ प्रत्ययो भवति। अक्रियार्थोप- 
पदार्थोऽयमारम्भः। शवनोति भोक्तुम्‌ । धृष्णोति भोक्तुम्‌। जानाति भोक्तुम्‌ । ग्लायति 
भोक्तुम्‌। घटते भोक्तुम्‌। आरभते भोक्तुम्‌ । लभते भोक्तुम्‌ । प्रक्रमते भोक्तुम्‌। सहते 
भोक्तुम्‌। अर्हति भोक्तुम्‌। अस्त्यर्थेषु खल्वपि-अस्ति भोक्तुम्‌ । भवति भोक्तुम्‌ । विद्यते 
भोक्तुम्‌॥ 


पयप्तिवचनेष्वलमर्थषु ॥ ६६ ॥ 


पयप्तिरन्यूनता । पर्याप्तिवचनेष्वलमर्थेषूपपदेषु धातोस्तुमुन्‌ प्रत्ययो भवति । 
पप्तो भोक्तुम्‌। अलं भोक्तुम्‌। भोक्तु पारयति। पर्याप्तिवचनेष्विति किम्‌ ? अलं 
कृत्वा । अलमर्थेष्विति किम्‌ ? पर्याप्तं भुद्क्ते। पूर्वसूत्रे शकिग्रहणमनलमर्थम्‌ । 
शक्यमेवं कर्तुमिति॥ 


कर्तरि कृत्‌ ॥ ६७ ॥ 


कृत्संज्ञकाः प्रत्ययाः कर्तरि कारके भवन्ति । कृदुत्पत्तिवाक्यानामयं शेषः। तत्र 
येष्वथदिशो नास्ति तत्रेदमुपतिष्ठते, अर्थाकाक्षत्वात्‌। न ख्युनादिवाक्येषु, साक्षादर्थनिर्देशे 
सति तेषां निराकाडक्षत्वात्‌। कारकः। कर्ता । नन्दनः। ग्राही । पचः॥ 


भव्यगेयप्रवचयनीयोपस्थानीयजन्याप्लाव्यापात्या वा ॥ ६८ ॥ 


भव्यादयः शब्दाः कर्तरि वा निपात्यन्ते । (तयोरेव कृत्यक्तखलर्थाः" ( ३.४.७०) 
इति भावकर्मणोः प्राप्तयोः कर्ता च वाच्यः पक्ष उच्यते। भवत्यसौ भव्यः, भव्यमनेनेति 
वा। गेयो माणवकः साम्नाम्‌, गेयानि माणवकेन सामानीति वा। प्रवचनीयो गुरः 
स्वाध्यायस्य, प्रवचनीयो गुरुणा स्वाध्याय इति वा । उपस्थानीयोऽन्तेवासी गुरोः, उपस्थानीयः 
शिष्येण वा गुरुः। जायतेऽसौ जन्यः, जन्यमनेनेति वा। आप्लवतेऽसावाप्लाव्यः, 
आप्लाव्यमनेनेति वा। आपतत्यसावापात्यः, आपात्यमनेनेति वा॥ 


9 - इदमुदाहरणं नास्ति दै०। 

लः कर्मणि च भावे चाकर्मकेभ्यः ॥ ६६ ॥ 


ल इत्यत्सृष्टानुबन्धं सामान्यं गृह्यते। प्रथमाबहुवचनान्तं चैतत्‌। लकाराः 
कर्मणि कारके भवन्ति, चकारात्‌ कर्तरि च। अकर्मकेभ्यो धातुभ्यो भावे भवन्ति, 
पुनश्चकारात्‌ कर्तरि च । गम्यते ग्रामो देवदत्तेन । गच्छति ग्रामं देवदत्तः। अकर्मकेभ्यः- 
आस्यते देवदत्तेन । आस्ते देवदत्तः। सकर्मकेभ्यो भावे न भवन्ति॥ 


तयोरेव कृत्यक्तखलर्थाः ॥ ७० ॥ 


तयोरेव भावकर्मणोः कृत्यसंज्ञकाः क्तखलर्थाश्च प्रत्यया भवन्ति। एवकारः 
कर्तुरप- कर्षणार्थः। कृत्याः कर्मणि-कर्तव्यः कटो भवता । भोक्तव्य ओदनो भवता । 
भावे-आसितव्यं भवता । शयितव्यं भवता । क्तः कर्मणि-करतः कटो भवता । भुक्त 
ओदनो भवता। भावे-आसितं भवता। शयितं भवता। खलर्थाः कर्मणि-ईषत्करः 
कटो भवता । सुकरः। दुष्करः। भावे-ईषदाढंभवं भवता । स्वाढ्यंभवं भवता । भावे 
चाकर्मकेभ्य इत्यनुवृत्तेस्सकर्मकेभ्यो भावे न भवन्ति॥ 


आदिकर्मणि क्तः कर्तरि च ॥ ७१ ॥ 


आदिकर्मणि यः क्तो विहितः, स कर्तरि भवति । चकाराद्‌ यथाप्राप्तं भावकर्मणोः। 
आदिभूतः क्रियाक्षण आदिकर्म, तस्मिननादिकर्मणि भूतत्वेन विवक्षिते यः क्तो विहितः, 
तस्यायमर्थनिर्देशः। प्रकृतः कटं देवदत्तः। प्रकृतः कटो देवदत्तेन । प्रकृतं देवदत्तेन । 
प्रभुक्त आदनं देवदत्तः। प्रभुक्त आदनो देवदत्तेन । प्रभुक्तं देवदत्तेन॥ 


गत्यर्थकर्मकश्लिषशीइस्थासवसजनरुहजीर्यतिभ्यश्च ॥ ७२ ॥ 


गत्यर्थभ्यो धातुभ्योऽकर्मकेभ्यः श्लिषादिभ्यश्च यः क्तः, स कर्तरि भवति । चकाराद्‌ 
यथाप्राप्तं च भावकर्मणोः। गतो देवदत्तो ग्रामम्‌ । गतो देवदत्तेन ग्रामः। गतं देवदत्तेन । 
अकर्मकेभ्यः-ग्लानो भवान्‌। ग्लानं भवता। आसितो भवान्‌। आसितं भवता । 
श्लिष-उपश्लिष्टो गुरुं भवान्‌। उपश्लिष्टो गुरुर्भवता । उपश्लिष्टं भवता । शीड्‌- 
उपशयितो गुरु भवान्‌। उपशयितो गुरर्भवता। उपशयितं भवता । स्था-उपस्थितो 
गुरं भवान्‌ । उपस्थितो गुरुर्भवता । उपस्थितं भवता। आस-उपासितो गुरु भवान्‌ । 
उपासितो गुरुर्भवता । उपासितं भवता। वस-अनूषितो गुरु भवान्‌। अनूषितो 
गुरुर्भवता। अनूषितं भवता। जन-अनुजातो माणवको माणविकाम्‌। अनुजाता 
माणवकेन माणविका। अनुजातं माणवकेन । रुह-आरूढो वृक्षं भवान्‌ । आरूढो 


9 - “ आशितव्यम्‌ ' इति मुद्रितेषु। 

वृक्षो भवता । आरूढं भवता । जीर्यति- अनुजीर्णो वृषलीं देवदत्तः। अनुजीर्णा वृषली 
देवदत्तेन । अनुजीर्णं देवदत्तेन । श्लिषादयस्सोपसगस्सिकर्मका भवन्ति, तदर्थमेषामुपादानम्‌॥ 


दाशगोघ्नौ संप्रदाने ॥ ७३ ॥ 


दाशगोघ्नौ शब्दौ संप्रदाने कारके निपात्येते। दाश्यु दाने" ( भ्वा० ६२२ ) ततः 
पचाद्यच्‌ । स कृत्सज्ञकत्वात्‌ कर्तरि प्राप्तः, संप्रदाने निपात्यते। दाशन्ति तस्मा इति 
दाशः। आगताय तस्मै दातुं गां घ्नन्तीति गोघ्नः, अघर्हिऽतिधिः। टगत्र निपात्यते । 
निपातनसामथ्यदिव गोघ्न ऋत्विगादिरुच्यते, न तु चण्डालादिः। असत्यपि च गोहनने 
तस्य योग्यतया गोघ्न इत्यभिधीयते॥ 


भीमादयोऽपादाने ॥ ७४ ॥ 


भीमादयः शब्दा अपादाने निपात्यन्ते । उणादिप्रत्ययान्ता एते। शयाधूसुभ्यो 
मक्‌ ( प० उ० १.१४५ ) भियः षुगू वा" ( प० उ० १.१४८ ) इत्येवमादयः। 
(ताभ्यामन्यत्रोणादयः' ( ३.४.७५ ) इति पर्युदासे प्राप्ते निपातनमारभ्यते। भीमः। 
भीष्मः। भयानकः। वरः| चरुः। भूमिः। रजः। संस्कारः। सक्रन्दनः। प्रपतनः। 
समुद्रः। सुवः। सुक्‌। खलतिः॥ 


ताभ्यामन्यत्रोणादयः ॥ ७५ ॥ 


उणादयः शब्दास्ताभ्यामपादानसप्रदानाभ्यामन्यत्र कारके भवन्ति। कृत्त्वात्‌ 
कर्तर्येव प्राप्ताः कमदिषु कथ्यन्ते । ताभ्यामिति सप्रदानप्रत्यवमशर्थम्‌। अन्यथा ह्यपादानमेव 
पर्युदस्येत, अनन्तरत्वात्‌। कृषितोऽसौ कृषिः। तनित इति तन्तुः। वृत्तमिति वर्त्म । 
चरितं चर्म॥ 


क्तोऽधिकरणे च धौव्यगतिप्रत्यवसानार्थेभ्यः ॥ ७६ ॥ 


ध्रोव्यार्था अकर्मकाः, प्रत्यवसानार्था अभ्यवहारार्था इति स्वनिकायप्रसिद्धिः। 
ध्रोव्यगतिप्रत्यवसानार्थेभ्यो यः क्तो विहितः, सोऽधिकरणे भवति। चकाराद्‌ यथाप्राप्तं 
च । प्रौव्यार्थेभ्यः कर्तृभावाधिकरणेषु, गत्यर्थेभ्यः कर्तृकर्मभावाधिकरणेषु , प्रत्यवसानार्थभ्यः 
कर्मभावाधिकरणेषु । ध्रौव्यार्थेभ्यस्तावत्‌- आसितो देवदत्तः। आसितं तेन । इदमेषामा- 
सितम्‌। गत्यर्थभ्यः-यातो देवदत्तो ग्रामम्‌। यातो देवदत्तेन ग्रामः। यातं देवदत्तेन । 
इदमेषां यातम्‌ । प्रत्यवसानार्थभ्यः-भुक्त ओदनो देवदत्तेन । देवदत्तेन भुक्तम्‌ । इदमेषां 

१ ~ यथान्यासम्‌ । ‹ सम्प्रदानार्थः प्रत्यवमर्शः इति दै०। 

२ ~ कृषिततनितयोरिड्विषये पदमञ्जरी द्रष्टव्या । 

भुक्तम्‌। कथं भुक्ता ब्राह्मणाः, पीता गाव इति ? अकारो मत्वर्थीयः। भुक्तमेषामस्ति, 
पीतमेषामस्तीति॥ 


लस्य ॥ ५५ ॥ 


लस्येत्ययमधिकारः। अकार उच्चारणार्थः। लकारमात्रं स्थानित्वेनाधिक्रियते। 
यदित ऊर्ध्वमनुक्रमिष्यामः, लस्येत्येवं तद्‌ वेदितव्यम्‌। कि चेदं लस्यति? दश लकारा 
अनुबन्धविशिष्टा विहिता अर्थविशेषे कालविशेषे च, तेषां विशेषकराननुबन्धानुत्सज्य 
यत्‌ सामान्यं तद्‌ गृह्यते । षट्‌ टितः, चत्वारो डितः। अक्षरसमाम्नायवदानुपूर्व्या कथ्यन्ते । 
लट्‌। लिट्‌। लुट्‌। दट्‌। लेट्‌। लोट्‌। लङ्‌। लिड्‌। लुड्‌। कट्‌ इति। अथ 
लकारमात्रस्य ग्रहणं कस्माद्‌ न भवति-लुनाति चूडाल इति? धात्वधिकारोऽनुवर्तते, 
कर््रादयश्च विशेषकाः॥ 


तिप्तस्डिसिषप्थस्थमिव्वस्मस्ताताञ्चथासाथाध्वमिड्वहिमहिट्‌॥ ७८ ॥ 


लस्य तिबादय आदेशा भवन्ति। तिप्सिप्मिपां पकारः स्वरार्थः। इटष्टकार 
इटोऽत्‌" ( ३.४.१०६ ) इति विशेषणार्थः, तिबादिभिरादेशेस्तुल्यत्वाद्‌ न देशविध्यर्थः। 
महिडो उकारस्तिड्‌ इति प्रत्याहारग्रहणार्थः। पचति, पचतः, पचन्ति। पचसि, पचथः, 
पचथ । पचामि, पचावः, पचामः। पचते, पचेते, पचन्ते । पचसे, पचेथे, पचध्वे । पचे, 
पचावहे, पचामहे । एवमन्येष्वपि लकारेषूदाहार्यम्‌॥ 


रित आत्मनेपदानां टेरे ॥ ७६ ॥ 


टितो लकारस्य स्थाने यान्यात्मनेपदानि तेषां टेरेकारादेशो भवति । तथा चैवोदाहतम्‌। 
इह कस्माद्‌ न भवति-पचमानो यजमानः ? प्रकृतैस्तिवादिभिरात्मनेषदानि विशेष्यन्ते॥ 


थासः से ॥ =० ॥ 


टित इत्येव । टितो लकारस्य यस्थास्‌ तस्य सेशब्द आदेशो भवति। पचसे । 
पेचिषे। पक्तासे। पक्ष्यसे॥ 


लिटस्तञ्चयोरेशिरेच्‌ ॥ ८१ ॥ 


लिडादेशयोस्तञ्चयोर्यथासंख्यमेश्‌ इरेच्‌ इत्येतावादेशौ भवतः। शकारः सवदिशार्थः। 
चकारः स्वरार्थः। पेचे, पेचाते, पेचिरे। लेभे, लेभाते, लेभिरे॥ 

परस्मैपदानां णलतुसुस्थलथुसणल्वमाः ॥ ८२ ॥ 


लिट इत्येव । लिडादेशानां परस्मैपदसंज्ञकानां यथासंख्यं तिबादीनां णलादयो 
नवादेशा भवन्ति। लकारः स्वरार्थः। णकारो वृद्धूयर्थः। पपाच, पेचतुः, पेचुः । पेचिथ, 
पपक्थ, पेचथुः, पेच । पपाच, पपच, पेचिव, पेचिम॥ 


विदो लटो वा ॥ ८३ ॥ 


परस्मैपदानामित्येव । विद ज्ञाने" ( अदा० ५७ ) अस्माद्‌ धातोः परेषां लडादेशानां 
परस्मैपदानां णलादयो नव विकल्पेनादेशा भवन्ति । वेद, विदतुः, विदुः। वेत्थ, विदथुः, 
विद । वेद, विद्ध, विद्म । न च भवति- वेत्ति, वित्तः, विदन्ति । वेत्सि, वित्थः, वित्थ । 
वेद्मि, विदः, विद्यः॥ 


बुवः पञ्चानामादित आहो ब्रुवः ॥ ८४ ॥ 


परस्मेपदानामित्येव, लटो वेति च । ब्रुवः परस्य लटः परस्मैपदानां पञ्चानामादि- 
भूतानां पञ्चैव णलादय आदेशा भवन्ति, तत्सन्नियोगेन च ब्रुव आहशब्द आदेशो 
भवति। आह, आहतुः, आहुः । आत्थ, आहथुः । न च भवति-त्रवीति, ब्रूतः, ब्रुवन्ति । 
व्रवीषि, ब्रूथः। पञ्चानामिति किम्‌ ? ब्रूथ । ब्रवीमि, ब्रूवः, ब्रूमः। आदित इति किम्‌? 
परेषां मा भूत्‌ । ब्रुव इति पुनर्वचनं स्थान्यर्थम्‌, परस्मेपदानामेव हि स्यात्‌॥ 


लोटो लङ्वत्‌ ॥ ८५ ॥ 


अतिदेशोऽयम्‌ । लोटो लङ्वत्‌ कार्य भवति। तामादयस्सलोपश्च । पचताम्‌ । 
पचतम्‌। पचत । पचाव, पचाम । अडाटौ कस्माद्‌ न भवतः, तथा स्र्जुसादेशः ( ३. 
४.१०८ ) (लडः शाकटायनस्यैव" ( ३.४.१११ ) इति- वान्तु, यान्तु ? विदो लटो वा 
( ३.४.८३ ) इत्यतो वाग्रहणमनुवर्तते । सा च व्यवस्थितविभाषा भविष्यति॥ 


एरुः ॥ ८६ ॥ 


लोट इत्येव । लोडादेशानामिकारस्योकारादेशो भवति। पचतु । 
पचन्तु ॥ हिन्योरुत्वप्रतिषेधो वक्तव्यः॥ न वोच्चारणसामर्थ्यात्‌। अथवा वेति 
वर्तते, सा च व्यवस्थितविभाषा॥ 


१ ~ ‹स्थानिसंबन्धादादेशेऽपि पञ्चत्वमादित्वं च विज्ञायते इति पाटोऽप्यत्र स्यात्‌, न्यासे प्रतीकदर्शनात्‌, 
क्वचिद्‌ मातुकासूपलम्भाच्च । 

से्पिच्च ॥ ८७ ॥ 


लोट इत्येव । लोडादेशस्य सेर्हीत्ययमादेशो भवति, अपिच्च भवति । स्थानिवद्भावात्‌ 
पित्त्वं प्राप्तं प्रतिषिध्यते। लुनीहि । पुनीहि । राध्नुहि । तश्णुहि॥ 


वा छन्दसि ॥ ८८ ॥ 


अपित्त्वं विकल्प्यते । लादेशश्छन्दसि विषये हिशब्दो वापिद्‌ भवति । युयो- 
ध्यस्मज्जुहराणमेन १: ( ऋ० १,१८६.१ ) । प्रीणाहि । प्रीणीहि ( काट ० सं० ४०.१२ )॥ 


मेर्निः ॥ ८६ ॥ 


लोट इत्येव । लोडादेशस्य मर्निरादेशो भवति । उत्वलोपयोरपवादः। पचानि । 
पटानि।॥ 


आमेतः ॥ ६० ॥ 


लोट इत्येव । लोट्संबन्धिन एकारस्य आमित्ययमादेशो भवति। पचताम्‌, 
पचेताम्‌, पचन्ताम्‌॥ 


सवाभ्यां वामौ ॥ ६१ ॥ 


लोट इत्येव । सकारवकाराभ्यामुत्तरस्य लोटूसंबन्धिन एकारस्य यथासंख्यं व 
अम्‌ इत्येतावादेशौ भवतः। आमोऽपवादः। पचस्व । पचध्वम्‌॥ 


आइत्तमस्य पिच्च ॥ ६२ ॥ 


लोट इत्येव । लोटूसंबन्धिन उत्तमपुरुषस्याडागमो भवति, स चोत्तमपुरुषः पिद्‌ 
भवति । करवाणि, करवाव, करवाम । करवै, करवावहै, करवाम ॥ 


एत ए ॥ ६३ ॥ 


लोडुत्तमस्येति वर्तते। लोइत्तमसंबन्धिन एकारस्य एेकारादेशो भवति । आमोऽप- 
वादः। करवै, करवावहै, करवामहै । इह कस्माद्‌ न भवति- पचावेदम्‌, यजावेदम्‌ ? 
बहिरङ्गलक्षणत्वाद्‌ गुणस्य॥ 


लेटोऽडाटौ ॥ ६४ ॥ 
लेटोऽडाटावागमौ भवतः पययिण। जोषिषत्‌ (ऋ० २.३५.१ ) । तारिषत्‌ 

( ऋ० १,२५.१२ )। मन्दिषत्‌ । पताति दि१दयुत्‌ ( ० ७.२५.१ )। उदधिं च्यावयाति ( 
ते०° सं० ३.५.५.२ )॥ 


आत ए ॥ ६५ ॥ 


लेट इत्येव । लेट्ूसंबन्धिन आकारस्य एकारादेशो भवति । प्रथमपुरुषमध्यम- 
पुरुषात्मनेपददिवचनयोः। मन्त्रयेते । मन्त्रयैथे । करयैते। करवैथे । आटः कस्माद्‌ न 
भवति ? विधानसामर्थ्यात्‌॥ 


वैतोऽन्यत्र ॥ &€६ ॥ 


लेट इत्येव । लेट्संबन्धिन एकारस्य वैकारादेशो भवति। अन्यत्रेत्यनन्तरो 
विधिर- पेक््यते। “भत ए" ( ३.४.६५ ) इत्येतद्विषयं वर्जयित्वा एत ए भवति। 
सप्ताहानि शासै। अहमेव पशूनामीशे ( काट० सं० २५.१ )। मद॑ग्रा ए¶व वो ग्रहां 
गृह्यान्तै (तै० सं० ६.४.७.१ )। मदेवृतयान्ये१व व9: पात्राण्युच्ान्तै ( तै” सं० ६.४.७.२)। 
न च भवति-यत्र4 क्वं च ते मनो दक्षं दधस उत्तरम्‌ ( ऋ० ६.१६.१७ )। अन्यत्रेति 
किमू? मन्त्रयैते। मन्त्रयैथे॥ 


इतश्च लोपः परस्मेपदेषु ॥ ६७ ॥ 


लेट इत्येव । लेट्संबन्धिन इकारस्य परस्मैपदविषयस्य लोपो भवति। वानुवृत्तेः 
पक्षे श्रवणमपि भवति। जोषिषत्‌ ( ऋ० २.३५.१ )। तारिषत्‌ ( ऋ० १.२५.१२ )। 
मन्दिषत्‌। न च भवति-पताति दिषैचयुत्‌ ( ऋ० ७.२५.१ )। उदधिं च्यावयाति ( तै” सं० 
३.५.५.२ )। परस्मेपदग्रहणमिड्वहिमहिडां मा भूत्‌॥ 


स उत्तमस्य ॥ 5८ ॥ 


लेट इति, वेति च वर्तते। लेटूसंबन्धिन उत्तमपुरुषस्य सकारस्य वा लोपो 
भवति। करवाव । करवाम । न च भवति-करवावः। करवामः। उत्तमग्रहणं 
पुरुषान्तरे मा भूत्‌॥ 


नित्य रितः ॥ € ॥ 


लेट इति निवृत्तम्‌। ङितो लकारस्य य उत्तमः, तस्य नित्यं सकारस्य लोपो 
भवति। अपचाव। अपचाम । नित्यग्रहणं विकल्पनिवृत्त्यर्थम्‌॥ 

इतश्च ॥ १०० ॥ 


डित इत्येव । डिल्लकारसंबन्धिन इकारस्य नित्यं लोपो भवति। अपचत्‌ । 
अपाक्षीत्‌। परस्मेपदेष्वित्येव-अपचावहि। अपचामहि॥ 


तस्थस्थमिपां ताततामः ॥ १०१ ॥ 


डित इत्येव । डिल्लिकारसंबन्धिनां चतुर्णा यथासंख्यं तामादय आदेशा भवन्ति । 
अपचताम्‌ । अपचतम्‌ । अपचत । अपचम्‌। अपाक्ताम्‌। अपाक्तम्‌। अपाक्त । 
अपाक्षम्‌॥ 


लिडः सीयुट्‌ ॥ १०२ ॥ 


लिडादेशानां सीयुडागमो भवति । टकारो देशविध्यर्थः। उकार उच्चारणार्थः। 
पचेत, पचेयाताम्‌, पचेरन्‌ । पक्षीष्ट, पक्षीयास्ताम्‌, पक्षीरन्‌॥ 


यासुट्‌ परस्मेपदेषूदात्तो डिच्च ॥ १०३ ॥ 


लिङ इत्येव । परस्मैपदविषयस्य लिडो यासुडागमो भवति, स चोदात्तो भवति, 
ङ्च्चि । सीयुटोऽपवादः। आगमानुदात्तत्वे प्राप्ते, उिन्वं तु लिङ एव विधीयते, तत्र 
तत्कार्याणां संभवाद्‌, नागमस्य । कुर्यात्‌, कु्यतिाम्‌, कुर्युः । स्थानिवदूभावादेव लिडादेशस्य 
ङित्वे सिद्धे यासुटो डिदिचनं ज्ञापनार्थम्‌-लकाराश्रयङि्वमादेशानां न भवतीति । 
अचिनवम्‌। अकरवम्‌॥ 


किदाशिषि ॥ १०४ ॥ 


आशिषि यो लिङ्‌, तस्य यासुडागमो भवति, स चोदात्तः किदूवद्‌ भवति । 
प्रत्ययस्यैवेदं कित्त्वम्‌, नागमस्य, प्रयोजनाभावात्‌ । उिन्त्वे प्राप्ते कित्वं विधीयते । 
गुणवुद्धिप्रतिषेधस्तुल्यः, सप्रसारणं जागर्तर्गुणि च विशेषः। उच्यात्‌, उच्यास्ताम्‌, उच्यासुः। 
जागर्यात्‌, जागयस्ताम्‌, जाग्यसुः। आशिषीति किम्‌ ? वच्यात्‌। जागयात्‌॥ 


सस्य रन्‌ ॥ १०५ ॥ 


लिडः इत्येव । इयस्य लिडादेशस्य रन्नित्ययमादेशो भवति। ब्ओऽन्तापवादः। 
पचेरन्‌। यजेरन्‌ । कृषीरन्‌॥ 


9 - “ उदात्तवचनम्‌ ' इति शेषः । २ - “ इष्यात्‌ , इष्यास्ताम्‌ , इष्यासुः ' इति पाटो मुद्रितेषु । 

इटोऽत्‌ ॥ १०६ ॥ 


लिङादेशस्य इटोऽत्‌ इत्ययमादेशो भवति । पचेय । यजेय । कृषीय । हषीय । 
तकारस्येत्सज्ञाप्रतिषेधः प्राप्नोति- न विभक्तौ तुस्माः" ( १.३.४ ) इति ? नैवायमादेशा- 
वयवस्तकारः। कि तर्हिं ? मुखसुखार्थ उच्चार्यते। आगमस्येटो ग्रहणं न भवति, 
अर्थवद्ग्रहणे नानर्थकस्य" ( परि० १४ ) इति॥ 


सुट्‌ तिथोः ॥ १०७ ॥ 


लिड इत्येव । लिड्संबन्धिनोस्तकारथकारयोः सुडागमो भवति । तकारथकारा- 
वागमिनो, लिङ्‌ तदिशेषणम्‌ । सीयुटस्तु लिडेवागमी । तेन भिनविषयत्वात्‌ सुटा बाधनं 
न भवति। तकार इकार उच्चारणार्थः। कृषीष्ट, कृषीयास्ताम्‌। कृषीष्ठाः, 


कृषीयास्थाम्‌॥ 
स्र्जुस्‌ ॥ १०८ ॥ 
लिड इत्येव । लिङादेशस्य ्र्जुसादेशो भवति । ओोऽन्तापवादः। पचेयुः । यजेयुः॥ 


सिजभ्यस्तविदिभ्यश्च ॥ १०६ ॥ 


अलिङर्थं आरम्भः। सिचः परस्य, अभ्यस्तसज्ञकेभ्यो वेत्तेश्चोत्तरस्य भर्जुसादेशो 
भवति । अभ्यस्तविदिग्रहणमसिजर्थम्‌। डित इति चानुवर्तते । सिचस्तावत्‌-अकार्षुः । 
अहार्षुः। अभ्यस्तात्‌-अविभयुः। अनजिहयुः। अजागरुः । विदेः-अविदुः॥ 


जातः ॥ ११० ॥ 


सिनज्ग्रहणमनुवर्तते । सिच अकारान्ताच्च परस्य सनर्जुसादेशो भवति । कथमाभ्यामा- 
नन्तर्यम्‌? सिचो लुकि कृते प्रत्ययलक्षणेन सिचोऽनन्तरः, श्रुत्या चाकारान्तादिति । 
अदुः। अधुः। अस्थुः। तकारो मुखसुखार्थः। पूर्वेणैव सिद्धे नियमार्थं वचनम्‌-आत 
एव सिजूलुगन्ताद्‌, नान्यस्मादिति। अभूवन्‌ । प्रत्ययलक्षणेन जुस्‌ प्राप्तः प्रतिषिध्यते, 
तुल्यजातीयापेक्षत्वाद्‌ नियमस्य । श्रूयमाणे हि सिचि भवत्येव-अकार्षुः। अहार्षुः॥ 


लङः शाकटायनस्यैव ॥ १११ ॥ 


आत इत्येव । आकारान्तादुत्तरस्य लडादेशस्य स्चर्जुसादेशो भवति शाकटायन- 
स्याचार्यस्य मतेन । अयुः। अवुः। अन्येषां मते-भयान्‌। अवान्‌। ननु डित इत्यनु- 


ष. भवान्‌" इति नास्ति मुद्रितेषु । 

वर्तते । अत्र लडेवाकारान्तादनन्तरो डित्‌ संभवति नान्यः, तक्कि लङ्ग्रहणेन ? एवं तर्हि 
लङेव यो लड्‌ विहितस्तस्य यथा स्यात्‌ , लङ्वद्भावेन यस्तस्य मा भूत्‌-^लोटो लङ्वत्‌" 
( ३.४.८५ ) इति। यान्तु । वान्तु । सिजभ्यस्तविदिभ्यश्च' ( ३.४.१०६ ) इत्ययमपि 
स्र्जुस्‌ लोटो न भवति। बिभ्यतु । जाग्रतु । विदन्तु । जुस्भावमात्रं हि मुख्येन लडा 
विशेष्यते। एवकार उत्तरार्थः॥ 


दिषश्च ॥ ११२ ॥ 


लङः शाकटायनस्यैवेत्येव । दिषः परस्य लडादेशस्य ञ्चरजुसादेशो भवति शाकटा- 
यनस्याचार्यस्य मतेन । अदिषुः। अन्येषां मते-अदिषन्‌॥ 


तिङ्शित्‌ सार्वधातुकम्‌ ॥ ११३ ॥ 


तिडः शितश्च प्रत्ययाः सार्वधातुकसज्ञा भवन्ति। भवति । नयति । स्वपिति । 
रोदिति। पवमानः। यजमानः। सार्वधातुकप्रदेशाः-'सार्वधातुके यक्‌" ( ३.१.६७ ) 
इत्येवमादयः॥ 


आर्धधातुकं शेषः ॥ ११४ ॥ 


तिडः शितश्च वर्जयित्वान्यः प्रत्ययः शेषो धातुसंशब्दनेन विहित आर्धधातुकसंज्ञो 
भवति। लविता। लवितुम्‌। लवितव्यम्‌। धातोरित्येव-वृक्षत्वम्‌, वृक्षतास्ति। 
लूभ्याम्‌, लूभिः। जुगुप्सते॥ 


लिट्‌ च ॥ ११५ ॥ 


लिडादेशस्तिडार्धधातुकसज्ञो भवति । सार्वधातुकसंज्ञाया भपवादः। पेचिथ । 
शेकिथ । जग्ले। मम्ले। ननु चैकसंज्ञाधिकारादन्यत्र समावेशो भवति ? सत्यमेतत्‌ । 
इह त्वेवकारोऽनुवर्तते, स नियमं करिष्यति॥ 


लिडाशिषि ॥ ११६ ॥ 


आशिषि विषये यो लिङ्‌, स आर्धधातुकसंज्ञो भवति। सार्वधातुकसज्ञाया 
अपवादः। समावेशश्चैवकारानुवृत्तेर्न भवति । लविषीष्ट । पविषीष्ट । आशिषीति 
किम्‌? लुनीयात्‌ । पुनीयात्‌॥ 


१ ~ ( तरति ` इति पद०। 

छन्दस्युभयथा ॥ ११७ ॥ 


छन्दसि विषय उभयथा भवति, सार्वधातुकमार्धधातुक च । कि लिङेवानन्तरः 
संबध्यते ? नैतदस्ति। सर्वमेव प्रकरणमपेक्षयेतदुच्यते। तिङ्शिदादि छन्दस्युभयथा 
भवति । वर्धन्तु त्वा सुष्टुतयः (ऋ० ७.६६.७ )। आर्धधातुकत्वाण्‌ णिलोपः । वर्धयन्त्विति 
प्राप्ते। शेषं च सार्वधातुकम्‌-स्व१स्तये9 नावमिवारुहेम ( ऋ० १०.१७८.२ )। क्तिनः 
सार्वधातुकत्वादसतेर्भूभावो न भवति । लिट्‌ सार्वधातुकम्‌-सस? वांसो विशण्विरे ( ऋ० ४. 
८.६ )। इषम न्य सुन्विरे ( ऋ० ७.२२.४ )। लिड्‌ उभयथा भवति--उपं स्थेयाम 
शर १णा वहन्तां (ऋ० ६.४७.८) । सार्वधातुकत्वाल्‌ लिडः सलोपः, आर्धधातुकत्वादेत्वम्‌ । 
ध्यत्ययो बहुलम्‌" ( ३.१.८५ ) इत्यस्यैवायं प्रपञ्चः॥ 


॥ इति श्रीजयादित्यविरयचितायां काशिकायां वृत्तौ तृतीयाध्यायस्य चतुर्थः पादः॥ 


गो ® सि 


